

# ياشڪا الڏي صلعم

ڪتاب جي  
تعداد



۱۷۸

۱۷۸

۱۷۹

۱۸۰

۱۸۰

۱۸۱

۱۸۱

۱۸۲

۱۸۴

۱۸۵

۱۸۵

ن جي قتل جي تياري

گ قر قوت الڪدر

آء



## حيات النبي

- ۱۶۸ منافقن جو نموارو
- ۱۶۹ انصارن جي همدردِي مهاجرن سان  
امن عام جو عهدنامو ۽ مديني جي جدا جدا مذهب وارن  
جو گڏجي حضرت رسول الله جي برڪت سان هڪ قوم  
ٿيڻ ۽ سڀڪنهن کي مذهبي آزادي ملڻ
- ۱۶۹
- ۱۷۲ حضور جن جو امن عام لاءِ بهراڙي ۾ گشت ڪرڻ
- ۱۷۳ قرپشن جو مديني تي حملي ڪرڻ جو خيال
- ۱۷۳ قرپشن جي هڪڙي شرارت
- ۱۷۳ حضور صلعم جن جي تقرير
- ۱۷۴ قرپشن جي ٻي شرارت
- ۱۷۴ قرپشن جي مسلمانن تي پهرين ڪاه
- ۱۷۴ ابوجهل جي شرارت
- ۱۷۵ قرپشن جو لشڪر
- ۱۷۵ العمارن جي صداقت
- ۱۷۶ مسلمانن کي اڃا جنگ جي اجازت نه هئي
- ۱۷۸ اسلام ۽ رسول الله صلعم جي صداقت جو دليل
- ۱۷۸ اعتراض ڪندڙن جي شڪي جو رد
- ۱۷۹ مسلمانن تي قرپشن جي ٻي ڪاه يا بدر جي جنگ
- ۱۸۰ اسلام جي دشمنن جي قتل جي پيشنگوئي
- ۱۸۰ جنگ بدر ۾ مسلمانن جي عاليشان فتح
- ۱۸۱ جنگ بدر ۾ معجزو
- ۱۸۱ قيدين سان مسلمانن جو سلوڪ
- ۱۸۲ قرپشن جي ٽين شرارت ۽ حضور جن جي قتل جي تياري
- ۱۸۴ عمير جو مسلمان ٿيڻ
- ۱۸۵ قرپشن جي ٽي مختصر ڪاه يا جنگ قرقرت الڪدر
- ۱۸۶ قرپشن جي چوٿين ڪاه يا جنگ احد

بيبي فاطمه زهرا رضه ۽ عائشه رضه جي همت جنگ جي ميدان ۾

۱۸۸

عورت جي دل ۾ پنهنجي مڙس جي عزت ۽ سچي محبت

۱۸۸

حضرت مصعب شهيد جو جنازو ۽ ان پورو ڪفن

۱۸۸

رسول الله جي چاچي حضرت حمزي جي شهادت

۱۸۹

جنگ احد ۾ انس بن نضر جي همت ۽ جوش اسلامي

۱۸۹

سعد بن ربيع جو شهيد ٿيڻ ۽ شهادت جي وقت رسول الله صلعم

۱۹۰

ڏي سندس سلام ۽ قوم ڏي آخرين پيغام

شهيدن جي يتيم اولاد سان حضرت ابوبڪر صديق رضه جي شفقت

۱۹۱

عمارہ بن زياد رضه جي شهادت ۽ رسول الله صلعم جي محبت جو نمونو

۱۹۱

اصحابن جي پهلواني، بهادري ۽ همت جو نمونو

۱۹۱

قبيلي بنو دينار جي هڪ عورت جي همت ۽ ايمالي ڪمالت

۱۹۲

حضور جن جي عام رحمت ۽ باجهه، ظالمن لاءِ هدايت جي دعا

۱۹۲

ڪافرن جي چوڱين شرارت، اسلام جي ذهن مشنرين (واعظن) جو مارچن

۱۹۳

۱۹۴

اصحابن جا اسلامي اخلاق

حضرت رسول الله جي سچي محبت انهيءَ کي چئجي

ڪافرن جي هڪ ٻي شرارت ۽ اسلام جي ستر مشنرين

(سيڪاريندڙن) جو ڪسجن

قريشن جي اره زورائي ۽ حديبه جو واقعو

قريشن جي قاصد جي ٻي ادبي ۽ حضرت صلعم جن ۽ اصحابن جو تحمل

جو تحمل

بيت الرضوان

صلح جا شرط

صلح نامو حضرت عليءَ لکيو

## حيات النبي

- ۹
- ۲۰۴ خيبر جي لڙائي ۽ مسلمانن جي فتح
- ۲۰۶ قرينش جي پنهنجن ڪاه ۽ عهدشڪني ۽ آخر مڪي جي فتح
- ۲۰۷ حضرت جن جو مڪي ۾ پهچڻ
- ۲۰۸ پيشنگوئي ٿوري ٿي
- ۲۰۸ حضرت رسول الله جو عام زحر، باجهه ۽ ملڪي خيرخواهي ۽ عام امن جون لشڪر کي هدايتون
- ۲۱۰ تي سو ست بت ڪعبه الله ۾
- ۲۱۱ ظالمن سان نيڪي
- ۲۱۲ بيت الله جي ڪنجي حقدار کي ڏلي وڃي
- ۲۱۳ بيعت جا شرط ۽ اقرار
- ۲۱۳ عورتن کان وڌيڪ اقرار ۽ شرط
- ۲۱۴ عورتن کان بيعت وٺڻ جو رستو
- ۲۱۴ حضرت هاڪ جن جي هٿ لائڻ سان فضال بن عمير جي دل ۾ ايمان جو ٿور پيدا ٿيڻ
- ۲۱۵ مڪي وارن قرينش تي اڃان به وڌيڪ مهرباني
- ۲۱۵ جنگ حنين
- ۲۱۸ حضور صلعم جن جي لائني فياضي
- ۲۱۸ دائي حليما جي ڏي ۽ کي عزت
- ۲۱۸ سچن مسلمانن جي سچائي
- ۲۱۹ يهودين جون شرارتون ۽ عهدشڪنيون، مسلمانن سان اڳريون ۽ آره زورايلون
- ۲۲۰ جنگ احزاب يا خندق واري لڙائي
- ۲۲۳ حضور جن عليه الصلوات والسلام کي قتل ڪرڻ جو منصوبو
- ۲۲۴ مسلمانن سان عيسائين جون جنگيون
- ۲۲۵ جنگ موت
- ۲۲۶ حضور صلعم جن کي جنگ جي احوالن بابت الهام
- ۲۲۶ تبوك جو سفر ۽ بنا جنگ فتح

- ڪعب بن مالڪ جي سخت آزمائش ۽ سندس تصور جي معافي ۲۳۱
- ديا جي بادشاهن ڏي اسلام ۾ داخل ٿيڻ بابت حضور جن جا خط ۲۳۷
- روم جي بادشاهه ڏي حضور جن جو خط ۲۳۹
- روم جي وڏي پادريءَ جو مسلمان ٿيڻ ۲۴۱
- حبش جي بادشاهه نجاشيءَ ڏي حضور جن جو خط ۲۴۲
- مصر جي بادشاهه ڏي حضور جن جو خط ۲۴۵
- ايران (فارس) جي بادشاهه ڏي حضور جن جو خط ۲۴۵
- حضور جن جو معجزو ۲۴۷
- يمن جي گورنر جو مسلمان ٿيڻ ۲۴۷
- حضور جن جو ٻيو زبردست معجزو ۲۴۶
- شاهه بحر بن جو مسلمان ٿيڻ ۲۴۹
- عمان جي حاڪم ۽ سندس ڀاءُ جو مسلمان ٿيڻ ۲۵۰
- سردار عبد ۽ عمرو بن عاص جي عجيب گفتگو ۲۵۰
- دمشق جي حاڪم ڏي اسلام جي دعوت جو خط ۲۵۳
- پمامه جي حاڪم ڏي حضور جن جو خط ۲۵۴
- پين رياستن جي والين جو مسلمان ٿيڻ ۲۵۴
- حضور جن جي خدمت ۾ ڪيترن ملڪن مان وفدن (جماعتن) جو اچڻ ۲۵۵
- ۲۵۵
- ۲۵۶ وفدن جا نالا
- ۲۵۷ وفد ثقيف جو حال
- ۲۵۸ وفد عبدالقيس
- ۲۵۸ اسلام جا چار مُڪ امر
- ۲۵۸ خاص شراب بابت اسلام جا چار مُڪ ٺهي (منع)
- ۲۵۹ وفد بني حنيفه
- ۲۶۰ وفد قبيلہ طي

حيات النبي

۱۱	
۲۶۰	وفد اشعرين
۲۶۰	وفد ازد
۲۶۱	وفد بني الحارث
۲۶۲	جنگ ۾ فتحمند ٿيڻ جو عجيب راز
۲۶۲	وفد دوس
۲۶۳	وفد همدان
۲۶۳	وفد طارق بن عبدالله
۲۶۵	وفد تجيب
۲۶۶	حديثن جو حضرت جن جي وقت ۾ ٿي لکجن
۲۶۷	پنهنجي مرید کي پاڪر يعني هديو يا تحفو ڏيڻ
۲۶۸	وفد بني سعد هذيم
۲۶۸	وفد بنو اسد
۲۶۹	مسلمان ٿيڻ ۾ الله جي مهربالي سمجهڻ گهرجي، نه ڪنهن تي تورو ٿڌجي
۲۷۰	وفد بهراء
۲۷۰	حضور صلعم جن جو معجزو
۲۷۱	وفد عذره
۲۷۱	وفد خولان
۲۷۲	پيرن فقيرن جي نالي تي خيرات ڪرڻ الهيءَ خيال تي نه هو اسان کان خوش ٿي اسان جا ڪم ڪندا رهن ۽ ناراض ٿي نقصان نه پهچائين، ڪفر جون رسمون آهن
۲۷۳	وفد محارب
۲۷۴	وفد صداء
۲۷۵	حضور جن جو معجزو
۲۷۵	وفد غسان
۲۷۵	وفد بني عيش
۲۷۶	بي سبب هجرت ڪرڻ ضروري نه آهي
۲۷۶	وفد غامد
۲۷۷	وفد بني فراه

- الله پاڪ ڪنهن جي ٻه سفارش ٻئي وٽ ڪونه ٿو ڪري ۲۷۷  
 وفد سلمان ۲۷۸  
 وفد لجران ۲۷۹  
 هڪڙي بادريءَ کي رسول الله جي زيارت جو لهايت شوق. ۲۸۱  
 حضرت ابراهيم مسلمان هو، يهودي ۽ نصارو ڪيئن هو ۲۸۲  
 حضرت رسول الله صلعم کي پوڄڻ ناچاڙھ ۽ حرام آهي ۲۸۳  
 وفد نضج ۲۸۵  
 حج جو فرض ٿيڻ ۲۸۷  
 حضور جن حضرت ابوبڪر صديق رضه کي اميرالحاج بنايو. ۲۸۷  
 حضور صلعم جن حضرت علي رضه کي سورت توبه پڙهڻ لاءِ ۲۸۸  
 حضرت صلعم جن حضرت علي رضه کي سورت مقرر ڪيو ۲۸۷  
 حجة الوداع ۲۸۷  
 حضور صلعم جن جو حجة الوداع جي وقت خطبو ۽ وعظ ۲۸۸  
 جاهليت جي رسمن بابت ارشاد ۲۸۸  
 حضور جن جو آخرين خطبو (ليڪچر) ۲۸۹  
 قبرستان جي زيارت لاءِ حضور جن جي تشريف ۲۹۰  
 حضور صلعم جن جي آخرين بيماريءَ ۽ تنهن کان پوءِ وفات ۲۹۱  
 بيماريءَ جي وقت دعا ۲۹۲  
 حضور جن قبر پرستيءَ بابت وصيت طور سخت منع ڪئي ۲۹۳  
 حضور صلعم جن جي بيماريءَ وقت حضرت ابوبڪر حضور صلعم ۲۹۴  
 جن جي حڪم موجب امام ٿيو ۲۹۴  
 حضور صلعم جن جي اڳواڻيءَ ۾ دنيا تي ۽ مالي حالت ۲۹۴  
 پوڙيون ڏينهن ۲۹۵  
 حضور صلعم جن پوئين لساز حضرت صديق اڪبر رضه جي ۲۹۵  
 پويان پڙهي ۲۹۵  
 ٻنهي خاتون جنت جو حال حضور جن جي وفات وقت ۲۹۸  
 ٻنهي عائشه صديق جو حال حضور جن جي وفات وقت ۲۹۹  
 حضرت امير عمر جو حال حضور جن جي وفات وقت ۲۹۹  
 حضرت ابوبڪر صديق جو حال حضور جن جي وفات وقت ۳۰۰  
 حضرت علي رضه جو حال حضور صلعم جن جي وفات وقت ۳۰۰



## پيش لفظ

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّي عَلٰی رَسُوْلِهِ الْكَرِیْمِ

ڪنهن به مصنف جي لاءِ خوش قسمتيءَ جي ڳالهه آهي ته سندس تصنيف جي قدرداني سندس حياتيءَ ۾ ئي ٿئي. پر جيڪڏهن سندس محنت ۽ ڪاوش جي قدر و منزلت سندس وفات کان پوءِ به ٿئي، ته اها تصنيف نه صرف سندس هڪ يادگار رهندي، بلڪ سندس روح کي به راحت رسائيندي. منهنجي والد مرحوم، هڪير فتح محمد صاحب، پنهنجي بيماري پرڳڻي ۽ الهيءَ جي مٿي ٻوليءَ جون جيڪي ادبي خدمتون ڪيون، اهي پڙهندڙن کان مخفي نه آهن. مون کي پنهنجي ننڍپڻ ۾ چٽيءَ طرح ياد آهي ته کين ادبي خدمت ڪرڻ ۾، ۽ سا به خاص طرح اسلامي ۽ مذهبي طرز جي، هڪ خاص لذت ۽ مزو ايندو هو، ۽ پاڻ هميشه فرمائيندا هئا ته، ”مون گنهگار بندي جو زادراه هيءُ آهي.“ رسول مقبول صلي الله عليه و آله وسلم جن جي ذات پاڪ مان کين هڪ تسر جو والهانه عشق ۽ محبت هوندي هئي، ۽ عموماً پنهنجي مجلس يا محفلن ۾ پاڻ سونهارن جي آسوءَ، حسن مان گهڻائي مثال بيان ڪندا هئا. والد مرحوم جن جي تصنيف ”حيات النبي“ بارگاه رسالت ۾ سندن عقيدت جو هڪ لذرانو آهي. منهنجي لاءِ وڏي سعادت آهي جو مون کي ”حيات النبي“ جي نئين اشاعت لاءِ پيش لفظ لکڻ جو موقعو مليو آهي.

والد مرحوم جن جون جيئن جيئن تصنيفون به گهڻيءَ حد تائين اٽلپ ۽ ناياب ٿي پيون آهن، تيئن ”حيات النبي“ به ڪپي ويو هو. ڪيترائي دفعا مون خيال ڪيو ته اهو ڪتاب ڇاپائي پٿرو ڪجي، پر زماني جي ڪمن ڪاربن جي ڪري، ائين ڪرڻ ممڪن ٿي ڪين سگهيو. انهيءَ ڪري هڪاري وڌيڪ مون کي پنهنجن ڪوٽاهين جو احساس ٿيڻ لڳو. انهيءَ وچ ۾ منهنجو پراڻو دوست ۽ هم سبق، محمد ابراهيم صاحب جوڀو،

مون وٽ آيو ۽ ٻڌايائين ته ”سنڌي ادبي بورڊ“ ارادو ڪيو آهي ته هن سال ”حيات النبي“ ڇاپائي شايع ڪري. آءُ ٻڌي ڏاڍو خوش ٿيس، ۽ مون بورڊ کي فوراً انهيءَ جي اجازت ڏني. مون کي اميد آهي ته هيءُ ڪتاب جڏهن ناظرين جي هٿ ۾ پهچندو ته انهيءَ قسم جي لٽريچر جي ڪمي ۾ گهٽتائي يا نايابيءَ جي ڪري جا خلاءَ پيدا ٿيل آهي، ما ڪافي حد تائين پورو ڪندو.

آخر ۾ منهنجي گذارش آهي ته پڙهندڙ منهنجي والد مرحوم جن جي حق ۾ دعائي مغفرت ڪرڻ فرمائين.  
و آخر دعوانا ان الحمد لله رب العالمين.

ڏاکڻو حڪيم احمد احسن  
سابق ميئر - ڪراچي.

۷۶، اسٽريٽن روڊ  
ڪراچي.  
مورخ ۶ - جنوري، ۱۹۵۳.

## ديباچو اشاعت اول

بِسْمِ اللّٰهِ الرَّحْمٰنِ الرَّحِیْمِ

نحمدہ تعالیٰ و نعبدہ و نصلیٰ و نسلم علیٰ رسولہ الکریم

زبان اٿم، مگر حمد الاهيء جي حق ادا ڪرڻ کان عاجز. قلم  
اٿم، مگر حق تعاليٰ جي ڪماجته ٿنا لکڻ کان قاصر. هت اٿم، مگر  
جنهن احسن الخالقين عطا فرمايا آهن، تنهن خالق پاڪ جي تعريف لکڻ  
کان ناتوان. اڪيون اٿم، مگر ساريءَ دنيا جي ظاهر باطن خدا جي حڪمن  
ڏسڻ ۾ حيران. آها زبان ٿي ڪنهن کي ڪانهي، جنهن مان اهڙي حق  
ادا ڪرڻ جي لاف هڻي. آها سياهي ٿي ڪانه سمجهي، جا پروردگار عالم  
جي ٿنا ۽ صفت لکڻ لاءِ ڪافي ٿي سگهي. اهڙا قلم ڪٿان اٿيان، جن  
سان اهڙو داستان لا انتها لکان؟ اهڙا ڪاغذ ڪٿان ڳوليان، جن تي هي  
بيان بي هيان پورو ڪريان؟

ٽين مس جي سڀيڻي دريا، لکان حمد خدا تنهن مان،  
سڪي دريا وڃن، ليڪن نه ٿي حمد خدا پورو.  
شجر شاخون ٿين ڪيلڪون، پنا پٺن جي ٿين گن جا،  
ڪريان ڪوشش لکڻ جي، ته به نه ٿي حق ٿنا پورو.  
سڃاڻي پاڻ کي ٿو حق تعاليٰ ٿي حقيقت ۾،  
ڪري تعريف جو حق ڀسي سگهي رب العلا پورو.  
قل لو كان البحر مدادا لڪلمات ربي لنفد البحر قبل ان تنفد  
ڪلمات ربي و لو جئنا بمثله مددا.

(سورت كهف، رڪوع ۱۲)

[چئو (اي رسول)، منهنجي رب جي حڪمت لکڻ لاءِ درياھ مس ٿي پون  
ته اهي درياھ الاهي حڪمتن لکجي پوري ٿين کان اڳ ٿي هوند سڪي  
پورا ٿي وڃن (مگر خدائي حڪمتون ڪڏهن هوند لکئي پوريون نه هون)،  
جيتوڻيڪ ايتري مدد ٻي به ڪئي اٿيون.]

”پرگ درختان سبز در نظر هوشيار،  
هر ورقي دفتري ست معرفت كردگار“  
(سعدی رح)

[سچائڻ ۾ سائينءَ جي، جي آهين سڀاڻو،  
ته چائڻ ۾ هن ڳالهه جي ٿڃ نه اڀائو:  
وڻ وڻ جو هر پن ٿيو، هن دفتر جو دائو،  
سڀڪو ٿيو ساڻو، صفت ۾ سائينءَ جسي.]

هاڻي پوءِ آءٌ انهيءَ بابت ڪهڙي ڪوشش ڪريان؟ ڇا چئي ڇا چوان؟  
ڇا لکي ڇا لکان؟ جيڪي چوان سو ٿورو، جيڪي لکان سو ان ٿورو.  
تڏهن هيترو لکن بس آهي ته سڀڪا صفت ۽ ثناء هر قسم جي واکاڻ ۽  
وڌائي انهيءَ ئي هڪ خالق اڪبر کي سونهي ٿي، انهيءَ ئي هڪ مالڪ  
مولا جو حق آهي، جو هن دنيا جي ساري چرخي کي هڪ اهڙي انتظار  
سان خلقي ڇلائي رهيو آهي، جنهن ۾ جيترو ٿو نهارجي، اوترو ٿو هي عيب  
معلوم ٿي ۽ جيترو ٿو پرائو ٿي اوترو ٿو مضبوط ٿي.

مادري في خلق الرحمان من تفاوت فارجع البصر هل  
تري من فطور ثم ارجع البصر كرتين ينقلب اليك  
البصر خامسا و هو حسير (سورت ملك ركوع ۱)  
[نه ڏسندين تون مهربان مولا جي پيدا ڪرڻ واري  
قانون ۾ ڪو فرق؛ پوءِ وري ڇٽائي ڏس ته اچي  
ٿو ڪو چير يا ڦاٽ (فرق يا تفاوت) ڏسڻ ۾؟ پوءِ  
نھاري وري نهار ته تنهنجي نظر توڏي ٿڪجي ماندي  
ٿي موٽندي.]

هيڏانهن هوڏانهن چوٽ-رف ٺهاريو پيو نهار،  
سهڻو پسندين صاف تون جانب جو جنسار:  
سج چند تارا سانجهيون، صبح ليل نهار،  
گرمي سردِي جهولا، بستان باغ بهار،  
مٽي، پاڻي، ساڪ، آس، پيا، هوا هر ڪار،  
آهي سڀ اسرار، حيرت لاءِ ”حڪيم“ چئي.

سبحانه و تعاليٰ شاهه!

شان مٿاهون شاهه جو سو شاهن جو پي شاه،  
پاڪ منزہ سو اٿسي، مستان ٿين گمراه،

حق جي حق ۾ پانهنجا ٺاه ڪڏهن مر ٺاه  
سڌي اها اٿي راه، وات نه ونجان آهي.

سڀڪنهن شيءِ جو ضرور ڪو جوهر هوندو آهي: خالق اڪبر ساري  
مخلوقات جو جوهر حضرت انسان کي بنايو، جنهن جي وجود ۾ ايتريون  
تہ حڪمتون ۽ اسرار موجود آهن، جو ڪو هجي جو پروڙي ۽ ڪو هجي  
جو سمجهي. وري انسان جو جوهر حضرت نبي آخر زمان حضور پر نور  
رسول خدا احمد عربي محمد مصطفيٰ صلي الله عليه و آله وسلم کي  
ڪيائين، جن جي اسم توڙي جسم ۾ نور الاهي ۽ شعاع رباني ايترو تہ  
رڪيل آهي، ۽ سعادت ۽ برڪت ايتري تہ بخشيل آهي، جو اڄ ڏينهن  
تائين ظاهر ۽ روشن آهي. جيڪڏهن دنيا ۾ خدا جو هي برگزیدو نبي  
۽ الله جو هي پيارو پيغمبر پيدا نه ٿي ها، تہ دنيا پنهنجي حقيقي خالق  
کي هرگز سڃاڻي ڪين سگهي ها. ڪنهن بزرگ چا نه سچ فرمايو آهي:  
”آءُ خدا کي محمد جو خدا سمجهي ٿو مڃان.“

خدا جي خدائي ۽ بڪتائي، ذات ۾ توڙي صفات ۾، جهڙي ۽  
جيتري حضرت بابرڪت محمد عربي صلي الله عليه و آله وسلم جي وسيلي مان  
دنيا کي معلوم ٿي، اوتري ۽ اهڙي ڪڏهن به ڪنهن جي هٿان نه ٿي،  
انهن جو الڪار ڪرڻ چڻ سچ جي سوجهري کان انڪار ڪرڻو آهي.  
اسابعده:

پاسي ۾ دل، دل ۾ ايمان، ايمان ۾ اخلاص، اخلاص ۾ خلوص  
رڪنڌڙ صاحبن جي خدمت ۾ منهنجو عرض آهي تہ اڄ آءُ سندن اڳيان  
هي هڪ اهڙو ڪتاب حاضر ٿو ڪريان، جنهن جو قدر اميد تہ سڀڪنهن  
اهل ايمان، اهل اخلاص ۽ اهل خلوص وٽ هوندو ۽ ٿيندو. ههڙي  
مستبرڪ ۽ ضروري ڪتاب جي ضرورت ۽ گهرج سنڌ وارن کي جيتري قدر  
هٿي، اوتري قدر پئي ڪنهن به ڪتاب جي ڪانه هئي؛ مگر افسوس جو  
سنڌ جا اهل علم ۽ اهل قلم هن پاسي کان اهڙو تہ پاسي گذاريندا رهيا،  
جو چڻ هن لاءِ نه سندن قلم ٿي تيار هو، نه هٿ ٿي ٿي هليا؛ ناول ۽  
ٺاڪ لکي سنڌي زبان کي عيبدار ڪيائون، ماڻهن جو مذاڪه ٻڪاڙيائون،  
اوليائن ڪرامن جون ڊبل ڊبل ۽ مبالغه آميز تاريخون لکيائون، مگر  
سيدالانبياءِ والمرسلين صلي الله عليه و آله وسلم جي مبارڪ احوال لکڻ  
جي، افسوس جو يادگيري به ڪانه ڪيائون! مون ههڙي ضروري ڪتاب

جي سخت ضرورت سمجهي ان کي هت ۾ کنيو. مون ڪهڙيءَ طرح هي متبرڪ ڪتاب لکي پورو ڪيو. ما خبر مون کي آهي: صبح کان وٺي شام تائين، شام کان وٺي رات جي ۱۰ بجي تائين، بيمارن جي علاج ۽ مريضن جي معالجي ۾ مشغول رهڻ ۽ هر هڪ بيمار جي مختلف ڪارن پڌڻ کان سخت ٽڪجي پوڻ هوندي به، پنهنجي لنڊ ڦٽائي، آرام حرام ڪري، هي ڪتاب لکندو رهيس. رڳو ڪنهن هڪڙي ڪتاب جو ترجمو لکڻو هجي ها ته به نهيو، پر عربي، فارسي ۽ اردو جي عظيم الشان ۽ شاهي ڪتابن کي آڻائڻ، هر هڪ ڳالهه جي تحقيق ڪري پوءِ لکڻ، البت تڪليفاتو ڪم هو. عربي ڪتابن مان صحيح بخاري، منهج العمال سيوطي، سيرت حلبلي، شفا قاضي عياد، فارسي ڪتابن مان مدارج النبوت، شرح مشڪوات، شاه ولي الله جي تصنيف ٿيل سوانح عمري رسول الله صلعم، وغيره؛ اردو ڪتابن مان ته گهڻا، پر خاص طرح ”پياري نبي ڪي پياري حالات“ ۽ ”رحمت اللعالمين“ وغيره منهنجي نظر ۾ رهندا هئا. اردو ڪتابن مان گهڻو ڪري چوڪي مدد، ”رحمت اللعالمين“ مان ورتي اٿم، مگر جيسين عربي محقق ڪتابن مان دلچاهه نه ڪيم، تيسين نه لکيم. انهيءَ لکڻ مان منهنجو مقصد خدانخواستو ڪو اظهار فخر نه آهي، مطلب فقط هي آهي ته هن ڪتاب ۾ جيڪي لکيو اٿم، سو پنهنجي ڄاڻ موجب تحقيق ۽ ڪوشش سان لکيو اٿم. انهيءَ هوندي به جيڪڏهن ڪٿي منهنجا ۽ منهنجي قلم جا پير ترڪي يا ٿرڪي ويا هجن، ته پڙهندڙ صاحب منهنجين مجبورين تي نظر ڪري معاف فرمائين. مون کي اميد آهي ته آءٌ هن کان پوءِ ”اخلاق محمدي“ \* لکندس؛ تنهن کان پوءِ اميد اٿم ته سنڌي زبان ۾ هڪڙا اهڙا خطبا لکندس، جن ۾ شعر گهٽ هوندو ۽ نثر ۾ وعظ گهڻو. خطبي جو مطلب ئي آهي حاضرين کي خطاب ڪري ديني ۽ دنياڻي ضروري ڳالهين بابت وعظ ڪرڻ؛ سو مطلب رسمي خطبن مان ڪجهه به حاصل نٿو ٿئي. رسمي خطبن ۾ هڪڙي ئي مضمون هڪڙي ئي نموني تي زور لڳايل هوندو آهي، سو به شعر ۾. خطيب وري جڏهن ممبر تي

\* الحمد لله، انجام موجب ”اخلاق محمدي“ ”حيات النبي“ جي هوري ٿيڻ کان پوءِ جلد ئي لکي پورو ڪيم، جو ”حيات النبي“ وانگي ئي مسلمانن وٽ مقبول ٿيو ۽ هٿون هٿ ڪپي ويو. باقي سنڌي خطبا اڃا ناهي نه سگهيو آهيان؛ اميد الله ۾ آهي، حياتي هوندي به، ته خطبا به جلد ئي لکندس، انشاء الله تعاليٰ. - فقير فتح محمد

بيهي اهڙا خطبا پڙهندا آهن، تڏهن انهيءَ شعر کي اهڙي ته راڳن سان آلاهي پڙهندا آهن، جو انهيءَ وقت کين خطيب سڏڻ ئي خطا آهي. ڇا حضور جن عليه الصلوات والسلام به ڪڏهن خطبي ۾ راڳن سان ڪي شعر پڙهيا؟ (استغفرالله!) پوءِ خطبي ۾ شعر جو زور شور هڪ اهڙي بدعت آهي، جنهن ۾ عام ۽ خاص خطيب قاسمي ويا آهن. منهنجو ارادو آهي ته اهڙا خطبا لکان، جي سنڌي زبان جي نثر ۾ هجن، گهڻو ڪري انهن ۾ حضور جن عليه الصلوات والسلام جي حياتيءَ مبارڪ ۾ احوال، امڃاڻن ڪرامن جي قربانين ۽ سندن سچي ايمان جا مثال، خدا ۽ رسول جا احڪام، اسلام جي غازي بهادرن جا واقعات ۽ اهڙيون ٻيون عجيب ۽ مفيد معلومات بيان ٿيل هجن. آميد ته اهڙا خطبا پنهنجي قوم لاءِ وڌيڪ فائديمند ٿيندا انشاء الله تعاليٰ.

هن ڪتاب جو نالو ”حيات النبي“ رکيو اٿم، جو ڪيترن سببن جي ڪري منهنجيءَ دل کي ڏاڍو وڻي ۽ پيارو لڳي ٿو. هن متبرڪ ڪتاب لکڻ مان منهنجو خاص مطلب هي آهي ته منهنجا مسلمان ڀائر ڏسن ته حضور جن عليه الصلوات والسلام جي هات چات ڪهڙي هئي؟ ۽ جاهليت جون رسمن ڇا هيون؟ صاف ۽ سچو اسلام ڇا آهي؟ حضور عليه الصلوات والسلام جون مجلسون، خطبا ۽ وعظ ڪهڙي نموني جا هئا؟ اصحاب ڪرام جي محبت حضور جن سان ۽ حضور جن جي باجهه ۽ شفقت سٺن ڪيتري ۽ ڪهڙي نموني جي هئي؟ اسان مسلمانن کي هي ڪتاب پڙهي، پاڻ ۾ نهارڻ ۽ خدا جي واسطي غور ۽ ويچار ڪرڻ گهرجي ته اسين ڪيتري قدر مسلمان سڏائڻ جا لائق آهيون؟ رب تعاليٰ شال منهنجي پورهئي ڪري. صاب وجهي ۽ هن جو ثواب منهنجي والد بزرگوار، حضرت بابرڪت حافظ حاجي مولانا خليفه غلام محي الدين حڪيم سيوستانی رحمت الله عليه، کي رسائي. - آمين -

خاڪسار ابوالمحمد حڪيم فتح محمد

”صغير“ سيوهاڻي

مقبر ڪراچي سنڌ.

۲۵ - جمادي الاوليٰ، ۱۳۳۲ هجري مقدس

مطابق ۲۲ - اپريل، ۱۹۱۴ عيسوي.

## ديباچو اشاعت دوم

بِسْمِ اللّٰهِ الرَّحْمٰنِ الرَّحِیْمِ  
نحمد و نصلي و نسلم

اللہ پاک جا لکين شکرانا هزارين حمد ۽ اهار احسان آهن، جنهن مهربان مولا منهنجي تصنيف ٿيل ڪتاب ”حيات النبي“ کي منهنجي حياتيءَ ۾ ئي چڱي مقبوليت بخشي آهي ۽ منهنجي هن لاپڙيل نامي خدمت کي قبول فرمايو آهي. ”حيات النبي“ ورهين کان وٺي ڪيترن ئي اشتياقمندن کي ملي نٿي سگهيو، ڇو ته هٿون هٿ ڪپي ويو هو؛ صدها ماڻهن اشتياق جا خط لکيا، تقاضائون ڪيون ته وري اهو ڪتاب جلد ڇاپيو وڃي؛ مگر ڪتاب جي ڇاپائڻ ۽ مشتاق پائرن تائين پهچائڻ مان ته منهنجو ڪو واسطو ڪو نه هو. اهو ڪم ڇاپائيندڙن ۽ وڪٽندڙن جو هو. انهيءَ ڪري آڄ سندن اشتياق پوري ڪرڻ کان عاجز ۽ قاصر هوس.

اڄ الحمد للّٰه ”جامع اسلاميه و يتيم خانہ حاجي عبداللہ هارون“ جي سرپرستيءَ هيٺ منهنجو اهو ٻيڙو ڪتاب ٻئي دفعي ڇاپجي پٿرو ٿو ٿئي. هن ٻئي دفعي جي ڇاپجڻ وقت مون ساري ڪتاب کي وري سرسري نظر سان ڏسي، ڪجهه قدر ستاڙيو آهي. هيءُ ستاڙيل ڇاهو اڳئين ڇاهي کان ڪهڙي قدر چڱو ٿيو آهي. اگرچ ڇاهي جون ڪي غلطيون اڃا به رهجي ويون اٿس، پر اڳئين ڇاهي کان گهڻو گهٽ. هن دفعي ڪتاب مان اهي ٿورا ٽڪرا ڪڍي ڇڏيا اٿس، جي ٻين قومن لاءِ سڌي طرح اعتراض جهڙا هئا، جن جي ڪري شايد انهن کي رنج رسيو هجي. هاڻي اميد ته مسلمان منهنجا پائر ۽ غير مسلمان دوست هن ڪتاب کي اڳي کان به وڌيڪ محبت ۽ هيچ شوق ۽ ذوق، لطف ۽ لذت سان پڙهندا. اميد اٿم ته جلد ئي منهنجو ٻيو ڪتاب ”اخلاق محمدي“ به هن ٻئي ڇاپي تي ٿي پيو آهي، نظر ثاني ڪري، ستاڙي، جامع اسلاميه جي سرپرستيءَ هيٺ ڇاپائي وجهندس. ڏاڍي خوشي ٿينديس، جيڪڏهن ”اخلاق محمدي“ به



مذاري، پنهنجي حياتي ۾ ئي ٻيو دفعو ڇاهيل ۽ مسلمانن جي هٿن ۾ پھتل ڏسندس. تنهن کان سواءِ منهنجو هڪڙو ننڍڙو رسالو نالي ”دل ۾ گهٽاءُ ڪندڙ مناجات“ به آهي، جو به لاياب ٿي ويو آهي ۽ مسلمان ان لاءِ به بيتابي ڏيکاري رهيا آهن؛ اميد ته اهو به جلد ڇپرائي وجهبو. انشاءالله تعاليٰ. دل ۾ اهڙي اسلامي علمي خدمت جا گهڻائي خيال ۽ جذبا اٿم، پر افسوس جو صحت جي خراب ٿي وڃڻ ۽ ڪمن جي گهڻائيءَ کان مجبور آهيان. منهنجو عرض آهي ته منهنجا اسلامي پائر مون کنهڪار ۽ نابڪار جي حق ۾ بس غائبانه دعا فرمائين ته الله تعاليٰ پنهنجي فضل و ڪرم سان مون کي صحت بخشي ۽ توفيق عطا فرمائي، تا ته آءٌ ههڙي اسلامي خدمت بهجا آئون واريءَ مراد ۾ ڪامياب ٿيان. آمين. و آخر دعوانا ان الحمد لله رب العالمين.

خاڪسار حڪيم فتح ڪوٽ سيوهڻاڻي

مقيم ڪراچي سنڌ ۲۱ - رجب المرجب

سنه ۱۳۴۴ هجري مطابق ۵ - فيبروري

سنه ۱۹۲۶ عيسوي.

27589

بِسْمِ اللّٰهِ الرَّحْمٰنِ الرَّحِیْمِ

اللهم صلي علي سيدنا محمد و آل سيدنا محمد  
كما صليت علي سيدنا ابراهيم و آل سيدنا ابراهيم  
انك حميد مجيد .

[ اي اسان جا خدا، تون پنهنجن رحمتون ۽ برڪتون  
نازل ڪر اسان جي سردار محمد مصطفيٰ ۽ سندن آل  
(اولاد ۽ اصحاب) تي، جيئن تو پنهنجن رحمتون ۽  
برڪتون نازل ڪيون اسان جي سردار حضرت ابراهيم ۽  
سندن آل تي. تون سگورو ۽ ساراھيل آھين ]

ادنيا ۾ ڏسجي ٿو ته دين ۽ ڌرم، مذهب ۽ مٿا تمار گهڻا  
آهن. سڀڪو چوي ٿو ته منهنجو ڌرم چڱو ۽ منهنجو دين حق، منهنجو  
پير پلو ۽ منهنجو پيغمبر سچو، سڀڪو پنهنجي پنهنجي سمجهه، آهر، پنهنجي  
پنهنجي دين ۽ ڌرم، ديوتائن ۽ پيغمبرن کي ساراھي ٿو؛ ساراھن ته ٺھيو،  
پر وري ٻين پيغمبرن کي ٺندين ۽ سڏين، ٻيا ڪي چون ته اسان جي  
ديوتائن کي پيدا ڪرڻ مارڻ ۽ جيارڻ جي سگھ آهي، ته ڪي چون ته  
اسان جو پيغمبر خدا جو پٽ، بلڪ ڪن ڳالھون ڪري خود خدا آھي.  
ڪي ڪيئن چون ته ڪي ڪيئن، مطلب ته اھي يا اھڙي قسم جون  
ڳالھيون ٻڌي، في الحال ته عقل ئي ويچارو چڪر هر پنھنجو وڃي ۽ ماڻھن  
جي سمجهه ۽ خيالن تي حيرت وڌيو وڃي. هاڻي جيڪڏھن ٿڌيءَ دل ۽  
ڏرم خيالن مان، سڀني ڌرمين ۽ سڀني پيغمبرن تي ويھي ويچار ڪبو، ته  
بيشڪ چئي سگھجي ٿو ته، هئا سڀ پنهنجي پنهنجي وقت ۾ حق ٿي ۽  
سڀ خدا جا نڪ پندا ۽ خدائي مذهب ٿي؛ نڪي هئا پيدا ڪرڻ ۽  
مارڻ جيارڻ وارا، نڪي هئا خدا جا پٽ يا خود خدا؛ نڪي اسان کي  
اھي خيال ڪر ايندا، نڪي اھي ڳالھيون ٿي ٺاڏيندا يا ڪمائينون آهن:

ڏسڻو فقط هي آهي ته دنيا ڪنهن جي فيض مان فيضياب ٿي؟ ڪهڙي  
 پيغمبر جي سڄي تعليم مان دنيا ۾ انسانيت ۽ اخلاق جو لور ۽ رونق  
 پيدا ٿي؟ ڪهڙي بزرگ انسان جي برڪت مان حيوانن جهڙا انسان  
 انسان ۽ انسانن جهڙا انسان ملائڪن جهڙا بلڪ ملائڪن کان به  
 اعليٰ ٿيا؟ ڪهڙي پيغمبر جو مذهب انسان جي حال موافق آهي؟ ڪهڙو  
 مذهب يا ڌرم ساري دنيا لاءِ هڪجهڙو فائديمند آهي ۽ ٿي سگهي ٿو؟  
 ڪهڙي مذهب ۾ الله پاڪ جي شان موافق سندس بندگي ۽ عبادت ٺهرايل  
 آهي؟ ڪهڙي مذهب جي عبادت ۾ فلسفو ۽ حڪمت رکيل آهي؟ ڪهڙي  
 پيغمبر کي گهڻو وقت قسمن قسمن تڪليفون پهتيون، ماڻهن ستايو ۽  
 دشمنن ڏڪاريو، مگر هو خدا جو لبي، الله جو سچو رسول، ڪڏهن به  
 خدائي تعليم ڏيڻ ۽ خدائي دين پکيڙڻ ۾ ڪين هٿيو. آخر جنهن ڪم  
 تي الله پاڪ مقرر ڪيو هوس ۽ جو بار مٿس پنهنجي خالق رکيو هو،  
 سو نيٺ وڏي همت ۽ جوانمرديءَ ۽ صداقت ۽ سچائيءَ سان پنهنجن مبارڪ  
 ۽ همت ڀريل ڪلهن تي کڻي، ثابت ڪري ڏيکاريا آهن ته سچن جا قدر  
 ڪڏهن به ڪين لڏندا آهن، سچ ۽ حق کي آخر فتح ٿيندي آهي،  
 اهي مٿيون ڳالهون خيال ۽ ڌيان ۾ ويهاري چئي سگهجي ٿو ته هڪ  
 اسلام ٿي آهي، جو اڃان تائين پنهنجي زبردست ۽ هميشه قائم رهندڙ  
 هاڪ ڪتاب (قرآن شريف) جي وسيلي، حق ۽ سچ جا جلو ڏيکاريندو رهيو  
 آهي ۽ قيامت تائين ڏيکاريندو رهندو. ۽ هڪ حضرت محمد مصطفيٰ  
 صلي الله عليه وآله وسلم ٿي پيغمبر آهي، جنهن جي مبارڪ حياتيءَ  
 تي ڌيان ڏجي ٿو ۽ منهن اڄ تائين اثر ڏسجن ٿا ته بي اختيار چوڻو  
 پوي ٿو ته ”اشهد ان محمد الرسول الله“ يعني خدا کي حاضر لافظ ڄاڻي  
 سچ چوان ٿو ته محمد ڪريم بيشڪ الله پاڪ جو رسول آهي.“

دنيا ۾ جيڪي به مذهب آهن، تن سڀني مذهبن جا وڏا وڏا عالم  
 حضرت پاڪ جي سچائيءَ بابت شاهديون ڏئي چڪا آهن ته دنيا جو  
 مڌاريندڙ، حيوانن جهڙن انسانن کي انسان ۽ انسانن کي ملائڪن کان  
 به وڌيڪ بنائڻ وارو حضرت پاڪ جهڙو ٻيو ڪوبه پيغمبر دنيا ۾ نه ٿيو  
 ۽ نه ڪو ٿيندو.

هي جو مون مٿي لکيو آهي ته سڀ ڌرم ۽ دين حق تي هئا ۽  
 سڀ پيغمبر سچا هئا، اهو فقط منهنجو چوڻ نه آهي بلڪ اهو اسان جو  
 اسلامي اعتقاد آهي. قرآن شريف ۾ اها هدايت لکيل آهي ته سڀڪنهن  
 قوم ۾ الله تعاليٰ هادي ۽ رهبر موڪليا، سمجهائيندڙ ۽ مڌاريندڙ پيدا

ڪيا: سڀني پيغمبرن کي عزت جي نگاه سان ڏسڻ گهرجي ۽ سندن پيغمبريءَ کي سڃي، يعني دل سان قبول ڪجي ته هو خدا جا پيغمبر هئا. هاڻي ڪتاب جا پڙهندڙو! اوهين انصاف ڪجو ته اهو عقيدو چڱو يا انهن صاحبن جي همت چڱي، جي خدا جي نبين ۽ پيغمبرن کي گهٽ وڌ چون ۽ بي ادبي ۽ بي عزتيءَ مان ياد ڪن ٿا!

اسلام جو سڀڪو حڪم اهڙو آهي، جنهن مان صاف ثابت ٿئي ٿو ته هي حڪم انهيءَ خالق جي درگاه مان آيل آهي، جنهن انسان کي خلقيو آهي ۽ انسان جي ذري ۽ رزي حال جي خبر اٿس. بس اها ئي نشاني آهي اسلام ۽ حضرت رسول ڪريم عليه الصلوات والسلام جي سچائيءَ جي. دين ۽ خدائي مذهب اهو آهي، جو ساريءَ دنيا لاءِ سندس دروازا کليل هجن؛ نه رڳو ڪنهن هڪ ملڪ کي هڪ قوم لاءِ. اهڙو دين جيڪڏهن آهي ته واللّٰه هڪ اسلام ئي آهي، جنهن جي تعليم ساري دنيا جي مخلوقن لاءِ هڪ جهڙي آهي: ڇا هندستاني، ڇا ايراني، ڇا يوناني، ڇا جاپاني، ڇا يورپي ڇا ايشائي، ڇا پورا ۽ ڇا ڪارا، ڪير به هجن اسلام ۾ داخل ٿي سگهن ٿا. اهو ئي آهي خدائي دين جو صاف ۽ روشن نشان؛ دنيا ۾ ڪرو آهو پيغمبر چئبو، جنهن جي نصيحت ۽ هدايت انساني حال موافق هجي جنهن مان ماڻهو اثر وارا ٿين ۽ ان تي تعميل ڪن. سو اوهين ويچار ڪري وري ويچار ڪريو ته اسلام ۽ حضرت پيغمبر عليه الصلوات والسلام جي مقدس تعليم ڪهڙي نه اعليٰ ۽ عمدي، وڻندڙ ۽ آسان آهي! آءٌ اڄ ساريءَ دنيا جي سردار، مڙني رسولن جي مهندار، حضرت رسول خدا محمد مصطفيٰ صلي الله عليه وآله وسلم جي پاڪ حياتيءَ جي تاريخ لکان ٿو؛ خاص هن لاءِ ته اسان جا پيغمبر پائر دنيا جي هڪڙي زبردست مصلح، اعليٰ درجي جي ستاريندڙ، الله پاڪ جي سچي رسول، خاتم الانبياءَ عليه الصلوات والسلام جي احوال ۽ اقوال، ڪن ۽ لڄن، همت ۽ چلت کان واقف ٿي هاڻ به بيروي ڪن، ۽ هي فيصلو به ڪري سگهن ته بيشڪ پيغمبري عهدو انهيءَ کي ئي چئجي، ۽ جنهن پاڪ انسان هيڏا سارا ڏاڪڙا ۽ تڪليفون سر تي سهايون، سوئي سچ ۽ سچ رسول، ۽ رسول به سڀني رسولن کان وڏو رسول هو، ۽ آهي. هن ڪتاب پڙهندي دوست ۽ دشمن سڀڪو چئي سگهندو ته اهڙي پاڪ انسان جي خدائي آواز کي نه ٻڌڻ ۽ سندس مدد تي لبيڪ نه چوڻ، نهايت ناداني آهي.

جيڪي مخلص مسلمان منهنجو هي ڪتاب پڙهي، روحاني فيض ۽ فائدو حاصل ڪن، سي خدا ڪارڻ مون پوئتي پيل گنهگار جي حق ۾

دعا ڪن ته الله تعالى دنيا ۾ مال منهنجي عاقبت موچاري ۽ اولاد صالح  
ڪري ۽ آخرت ۾ بخشش ۽ مغفرت سان سرفراز فرمائي. (آمين!)

منهنجي ۾ دعا آهي ته الله تعالى مال منهنجن پائرن کي ايمان جي  
نعمت سان لواري ۽ کين حضور جن عليه الصلوات والسلام جي تابعداري  
نصيب ڪري. آمين!

## حضرت رسول الله صلعم جي پيدا ٿيڻ جي ضرورت ۽ سبب

هي ته سڀڪو مڃيندو ته انسان جيسين بيمار نه هوندو،  
تيسين کيس دوا درمل ۽ علاج معالجي جي گهرج ڪانه هوندي.  
پار به جيسين بيمار نه ٿيندو، تيسين سندس مائٽ حڪيم وٽ  
دوا لاءِ نه نيندس. اهڙيءَ طرح دنيا ۾ جيسين سخت بگيڙ ۽  
پاپ نه پکڙندا، بيديني ۽ بي ايمانيءَ جا ڪم نه ٿيندا، تيسين  
ڪو رسول يا پيغمبر پيدا ڪونه ٿيندو. جيڪڏهن پاپ ۽ بيدينيءَ  
جا ڪم دنيا ۾ وڌيا ته ضرور آهي ته ڪو خدا جو رسول ۽  
الله جو پاڪ پيغمبر پيدا ٿي، دنيا کي انهن پاپن ۽ گناهن جي  
گندگيءَ ۽ غلاظت کان پاڪ ۽ صاف ڪري. اهو الله پاڪ جو  
قديم کان وٺي دستور ۽ نھراءُ آهي ته پنهنجن بي خبر بندين کي  
پنهنجن موڪليل ۽ سمجهائيل رسوان جي وسيلي خبردار ڪندو  
آهي، يا هيئن چئجي ته جڏهن الله جا پاڻها ناداني ۽ بي خبريءَ  
سببان گناهن ۽ پاپن جي مرضن ۾ گرفتار ٿيندا آهن، تڏهن الله  
پاڪ پنهنجي درگاه مان سيڪاريل روحاني حڪيم يعني رسول ۽  
پيغمبر دنيا ۾ موڪلي، گناهن جي مرضن جي علاج جو انتظام  
۽ بندوبست ڪندو آهي. انهيءَ ۾ ته ڪجهه به شڪ ڪونهي  
ته جنهن وقت حضرت پاڪ عليه الصلوات والسلام پيدا ٿيو، تنهن  
وقت تحقيق عرب جي ملڪ ۾ تمام بيديني پکڙيل هئي، ۽ هڪ  
زبردست رسول ۽ پيغمبر جي سخت ضرورت هئي، پر آءُ هيئن  
چئيءَ طرح لکي ظاهر ڪندس ته نه فقط عرب جي ملڪ ۾ بيديني  
هئي، پر ساريءَ دنيا ۾ پاپن ۽ گناهن جو جهڙو ۽ لٿو هو،  
چوڌاري اندوڪار هئي، دنيا جو خالق يعني الله پاڪ ماڻهن جي

دلين تان بلڪل وسري ويو هو، ٻانهن ۽ مخلوق جو لاڳاپو  
 پنهنجي سائين ۽ خالق کان بلڪل ٽٽي ويو هو. ماڻهو، ماڻهو نه رهيا  
 هئا، بلڪه شڪل ۽ صورت ۾ سو ماڻهو هئا، باقي عادتت ۽ اچڻ  
 ۾ جانورن ۽ پسن کان به پري هئا. نه دنيا جي انتظام ۽ عدالت  
 جو ڪو ڍنگ هئڻ، نه اخلاق ۽ اطوار کي چڱا هئڻ. نڪر، پتر،  
 باهه، پاڻي، وڻ ٿڻ، سڀ جي پوڄا ۽ عبادت ڪندا هئا ۽ انهن  
 بي طاقت ۽ بي جان شين کي خدا جو مت بلڪه خدا کان به  
 وڌيڪ سمجهندا هئا. ڪي نالائق ته اهڙا به هئا، جو الله پاڪ  
 سان چٿرون ڪندا هئا، ڇي خدا کي ٿيڻون آهن، اولاد آهي  
 وغيره وغيره. توبه توبه! مطلب ته دنيا ۾ هر طرف - ڇا اوڀر،  
 ڇا اولهه، ڇا اتر، ڇا ڏکڻ - اهو ئي حال ۽ اها ئي اونداهه هئي،  
 نه ابراهيمي دين جو اثر رهيو هو، نه موسوي مذهب باقي بچيو  
 هو، نه عيسيٰ مسيح جي ڪرامتن ۽ معجزن جو تاثير رهيو هو.  
 هندستان ۾ ويدن جا مڃيندڙ ته ڪنهن ڪم جا نه رهيا هئا، اهي  
 ويچارا ته نالي ماتر هندو ۽ ويدن کي مڃيندڙ سڏبا هئا. فارس  
 ۾ زردشت جو مذهب هڪ پراڻو دفتر ٿي ويو هو. اهڙيءَ طرح  
 چين ۾ بدترم جو حال هو. اهڙي حال هوندي، اهڙي وقت ۾  
 نه هميشه وانگي ٽيمپري (وقتي) رسول جي گهرج هئي، نه ڪنهن  
 خاص ملڪ لاءِ ڪنهن پيغمبر جي ضرورت هئي، بلڪه اهڙي  
 وقت ۾ هڪ اهڙي جامع الصفات ڪامل ۽ مڪمل بلڪه اڪمل  
 رسول جي ضرورت هئي جو ساري دنيا کي هميشه لاءِ اهڙو رستو  
 ڏيکاري ڇڏي، جنهن رستي تي هلڻ سان هو گمراهه نه ٿي سگهن  
 ۽ اهڙو نسخو ٻڌائي، جنهن جي وسيلي سان هو پاڻ ۽ گناهن  
 جا بيمار شفاياب ٿيندا رهن. اهڙي عظيم الشان ۽ زبردست انتظام  
 ۽ ڪم لاءِ اهڙي مقدس رسول جي پيدا ٿيڻ جي سخت ضرورت هئي،  
 جنهن جون انساني طاقتون ظاهري ۽ باطني، دلي ۽ دماغي قوتون  
 سڀني اڳين پيغمبرن ۽ نبين کان اعليٰ ۽ اوليٰ هجن، جو ساري



دنيا جي سڌارڻ جو بار پنهنجي مبارڪ ڪلهن تي کڻي سگهي ۽ ساري دنيا جي مخالفن جي مخالفتن کي سهي، پنهنجي فرض جي ادائگيءَ ۾ ڪوتاهي نه ڪري، ڇو ته الله پاڪ کي هن آخري زماني (ڪلجڳ) ۾ هڪ آخرين پيغمبر ۽ آخرين رسول موڪلي پنهنجي مخلوق کي خبردار ڪرڻو هو، جيئن متان ڪو انسان چوي ته اسان جي خالق اسان کي پيدا ڪري، اسان جي هدايت ۽ سڌري هلڻ لاءِ ڪو بندوبست ڪونه ڪيو. انهيءَ حجت پوري ڪرڻ لاءِ هونءَ ته هر وقت هر ملڪ ۾ الله تعاليٰ پنهنجا رسول ماڻهن ڏي موڪلي ميار لاهيندو آيو، پر پڇاڙيءَ ۾ ساريءَ دنيا کي هڪ ئي رستي تي هلڻ لاءِ هڪ آخرين نبي ۽ زبردست رسول موڪلي الله پاڪ کي حجت پوري ڪري ڇڏي ضرور ٿي. انهيءَ ڪري ساري دنيا جو سڌاريندڙ ۽ سڀني مذهبن ۽ متن جو مغز ۽ جوهر ڪڍي ساري دنيا کي هڪ خيال ۽ هڪ رستي تي آڻيندڙ، وچڙيل مخلوق کي پنهنجي خالق سان ڳنڍيندڙ، نڌڪي ڏڻ جو ڌنار ٿيندڙ، بي خبرن کي خبردار ڪندڙ، جاهلن کي عالم بنائيندڙ، بچڙن کي خدا جي خوف کان ڊيڄاريندڙ، چڱن کي بهشت ۽ رحمت جي بشارت ۽ مبارڪ ڏيندڙ، الله جي قدرتن جو بيان ڪندڙ، هيٺن کي ڏاڍن جي ظلم کان ڇڏائيندڙ، انسانن جي جان ۽ مال جو بچاءُ ڪندڙ، سوڻ ورهين جي جنگين کي ٽاريندڙ، رٿن ۽ وڙهيلن کي پرچائيندڙ، مسڪينن ۽ يتيمن جي سنڀال لهندڙ، اڙين کي آڌار ڏيندڙ، ولهين جي واهر ڪندڙ، خدائي قاعدو هلائيندڙ، الله جي دين کي دنيا ۾ پکيڙيندڙ، ماڻهن کي الله پاڪ ڏي سڏيندڙ، چڙو چڙ ڏڻ کي تنواريندڙ، انسانن کي انسان، بلڪ انسانن مان ملائڪه بنائيندڙ، ٻاجهارو، رحم وارو، صاحب لطف ۽ ڪرم جو، صاحب شان ۽ شرم جو، صاحب تخت ۽ تاج جو، صاحب براق ۽ معراج جو، حضرت بابرڪت عالي درجت، سيدالمرسلين، امام النبيين، بشيرالمتقين، نذيرالمجرمين،

سیدنا مولانا شفیعنا، خاتم الانبیاء، حبیب الله، صفي الله، نبي الله، رسول الله، محمد المصطفى احمد المجتبي صلي الله عليه و علي آله و اصحابه وسلم، اسلام جو سنئون سڌو رستو الله پاڪ وٽان معلوم ڪري، پاڻ ۽ گناهن جي بيسارين لاءِ قرآن پاڪ ۽ ڪلام الله جو شافي ڪافي نسخو پاڻ سان کڻي دنيا جي ميدان ۾ تشریف فرما ٿيو. الله پاڪ جو قديم قاعدو آهي ته جيڪو انسان جيتري قدر سندس گمراه پانهن کي ٽڪليفون وٺي، رنج ۽ ايذاء سهي سڌي راه تي آڻيندو، اوتري قدر الله پاڪ وٽان زياده محبوب ۽ زياده پيارو لڳندو. هن ڳالهه کان ڪو دشمن کان دشمن نه انڪار نه ڪندو ته پنهنجي حياتيءَ ۾ ئي الله کي هڪ الله ڪري سڏيندڙ انسان، جيترا حضرت پاڪ ڏنا، اوترا ڪنهن به پيغمبر کي ڏسڻ نصيب نه ٿيا. انهيءَ ڪري بنان دير مدار چئي سگهجي ٿو — چئي ڇا سگهجي ٿو، پر سچ پچ آهي به ائين — ته ساري دنيا ۾ اول کان وٺي آخر تائين حضرت محمد مصطفي صلي الله عليه و آله وسلم سڀني انسانن، سڀني رسولن، سڀني پيغمبرن کان وڌيڪ الله پاڪ وٽ پيارو ۽ محبوب آهي. پوءِ جهان جي خالق ۽ دنيا جي مالڪ پنهنجي محبوب کي جا سهڻي صورت ۽ وڻندڙ سيرت بخشي هوندي سا سڀڪو سمجهي ۽ ويچار ڪري سگهي ٿو. صورت ۽ سيرت يعني شڪل ۽ شمائل جو بيان اڳتي پنهنجي پنهنجي جاء تي ڪيو. هن وقت خاص طرح عربستان جي ملڪ ۽ عربن جو حال لکان ٿو، جنهن جي پڙهڻ سان پڙهندڙ صاحب سمجهي سگهندا ته ساري دنيا مان عرب جي ملڪ ۾ وڌيڪ فساد هو ۽ عرب جي ملڪ ۾ ساري دنيا جا بگڙيل مذهب اچي گڏ ٿيا هئا، جن عرب جو ملڪ ساري دنيا جي بگڙيل مذهبن جي منڍي هو. پوءِ ساري دنيا جو سڌاريندڙ آخري پيغمبر به اهڙي ئي ملڪ ۾ پيدا ٿيڻ گهريو هو، جو

آخر پيدا ٿيو. شال الله پاڪ جون صلواتون ۽ رحمتون متن نازل هجن — آمين!

### عرب جي ملڪ جو حال ۽ عربن جي حالت

هونءَ تہ ساري دنيا ۾ ايتري قدر خرابيون ۽ فساد هئا، جو جيڪڏهن هزار پيغمبر پيدا ٿين ها ته به دنيا جو فساد ۽ كفر ايترو ڪين وڃائي سگهن ها، جهڙو الله جي محبوب ۽ خدا جي رسول حضرت محمد مصطفيٰ صلي الله عليه و آله وسلم عرب جهڙي جهنگلي ملڪ ۾ پيدا ٿي، ملڪ مان كفر، شرڪ ۽ فساد دفع ڪيو. دنيا جي آخرين پيغمبر ۽ سڀني رسولن جي سردار، عرب جهڙي ملڪ ۾ پيدا ٿي، جو ساري دنيا جو سڌارو ڪيو، تنهن ۾ انهيءَ پاڪ رسول جو هڪ وڏو معجزو آهي جو لکن معجزن کان به وڌيڪ چئبو. حضرت عيسيٰ مسيح چوڻ ۾ اچي ٿو ته مٿا جياريا، ڪوڙهيا چڱا پلا ڪيا، پر قلب جا ڪارا جيترا حضرت محمد مصطفيٰ صلي الله عليه و آله وسلم روشن دل ڪيا، تيترا ڪنهن به نبيءَ ڪين ڪيا. انهيءَ لکن مان منهنجو مطلب ڪو حضرت عيسيٰ مسيح تي (معاذالله) اعتراض ڪرڻ جو بلڪل نه آهي، پر ڏيکارڻو فقط هي آهي ته حضرت عيسيٰ ساري دنيا جي سڌارڻ لاءِ آيل ٿي ڪين هو. جيترو ٻار سندس طاقت ۽ وقت جي ضرورت آهر الله پاڪ مٿس رکيو هو، اوترو پاڻ پتوريائين ۽ فرض ادا ڪيائين. مگر حضرت محمد مصطفيٰ صلي الله عليه و آله وسلم تي ٻار ججهو رکيو ويو هو ۽ پاڻ انهيءَ ٻار کڻڻ ۽ فرض ادا ڪرڻ ۾، ڪري به حد ڇڏيئون: انهيءَ

ڪري سندن شان به اعليٰ آهي. معجزا ۽ ڪرامتون ڏيکارڻ رسولن ۽ پيغمبرن جو مقصد اصلي ڪينهي، سندن اصلي مقصد آهي خدا جي هيڪڙائيءَ جو بچ ماڻهن جي دلين ۾ چٽڻ ۽ ڪفر جا خيال انسانن جي قلوبن مان ڪڍڻ، سو حضور جن جي اثر سان ڪفر گهڻي قدر ڪافور ٿي ويو. دنيا ۾ توحيد جو ڏونڪو وڃي ويو، اڄ ڪيتريون ئي قومون ڏسجن ٿيون، جي پاڻ کي هڪ خدا کي مڃڻ واريون چوائن ٿيون— اگرچ هو حضور جن کي نٿيون مڃين.

ڏسو جنهن ملڪ يعني عرب ۾ پاڻ سونهارا پيدا ٿيا، رسالت ۽ پيغمبريءَ جو فرض پورو ڪيائون، سو ملڪ نه ڪو وڏو هو، نڪو اڳي ستريل هو— البت فرانس جي ملڪ کان سو ٻيڻو بيشڪ آهي— سندس ڪو پاڳو وسندڙ آهي ته گهڻو حصو واري ٿي واري آهي، جبل ٿي جبل، ڊيون ۽ ڍير آهي. جيئن ته يمن جي وادي ۽ طائف جا جبل سرسبز، آباد ۽ نظاري جهڙا آهن ۽ الحجر ۽ عرب جي وچن ڀاڱن جي زمين اهڙي سنسان، سڄ ۽ غير آباد پيئي آهي، جهڙو آفريڪا جو رڻ.

اهو ملڪ سمورو ئي هڪ حاڪم جي هٿ ۾ نڪونه هو، ڏکڻ ڀاڱن تي حبش جي حڪومت هئي ته اڀرندي ڀاڱن تي فارس جو هٿ هو. اتر ڀاڱن تي روما جي مشرقي شاخ يعني حڪومت قسطنطنيہ جو قبضو هو ۽ اندريان ڀاڱا پنهنجي خيال ۾ خودمختيار ۽ آزاد هئا، مگر اڪيون سڀني حڪومتن جون منجهن هيون. اندرين ڀاڱن جا رهاڪو پنهنجي خودمختياريءَ جي ڪري ڏاڍا خراب ۽ ڪريل هئا، بي پرواه، جهيڙا ڪار، فسادي، بيڪار، سست، جوارِي، شرابي، ڪبابي، زبان دراز، هٽيل، ٿوريئي ڳالهه تي وڙهڻ وارا، پاڻ پڏائيندڙ، عياش، بت پرست، آتش پرست، بي دين، زاني (رندي باز)، حرام خور، ڪوڙا، دغا باز، نڳ،

وياج خور، تور ۽ ماپ ۾ ڪپت ڪندڙ، ظالم، جاهل، جيئرين نياڻين کي جيئري ٿي کڏن ۾ وجهي پورڻ وارا، بي رحم، بي قياس، خدا کان ٿي بي خبر، مطلب ته سخت ان سڌريل هئا؛ وري عجب ته اهو جو ايڏي ان سڌريلائيءَ هوندي به مغرور، بي پرواه ۽ بي حيا رهندا هئا. اهو خيال ٿي ڪونه ڪندا هئا ته ڪي اهي ڪم پڙا آهن، جي ڪرڻ نه جڳائڻ، بلڪ پنهنجي رندي بازيءَ ۽ عشق بازيءَ جا بيت ۽ شعر پنهنجن معشوقن جي نالن سميت ٺاهي وڏو فخر ۽ مڙڪ ڪندا هئا، ڪنهن قسم جي نه لڄ ڪانه ايندي هين. اسلام کان اڳ جا اهڙا عربي شعر تمام گهڻا آهن، جن جي پڙهندي انهيءَ وقت جي اخلاقي ۽ دنياڻي حالت جي پوري خبر پئجيو ٿي وڃي.

عرب جي ملڪ ۾ يهودي، عيسائي ۽ صابئي اهي قومون به هيون، جي ظاهر ڪري ته ائين چوڻ ۾ آيو ٿي يا ائين چوڻ ۾ اچي سگهي ٿو ته حضرت موسيٰ، حضرت عيسيٰ مسيح، حضرت ابراهيم خايل الله عليهم السلام اهڙن نبين جون مڃيندڙ قومون هيون، مگر درحقيقت انهن پلن پيغمبرن جي هڪ اصول جي به پيروي ڪانه ڪندا هئا، ۽ ايتري قدر پنهنجن پيغمبرن جي پيرويءَ کان ڦري ويا هئا، جو سندن پاڪ ڪتاب توريت ۽ انجيل وغيره ۾ به پنهنجا نفساني رايا داخل ڪري قضا ۽ ڪهاڻيون وجهي، خدائي ڪتابن بدران نفساني ڪتاب بنائي ڇڏيا هئا. انهيءَ کان وڌيڪ بت پرستي ۽ ستاره پرستي جي عادت به انهن ۾ پئجي وئي هئي. انهن گالهين هوندي به پاڻ کي عيسائي يهودي ۽ صابئي وغيره سڏائيندا هئا. جيڪڏهن ائين سڏائون ته ڪو سچ پچ حضرت موسيٰ، حضرت عيسيٰ ۽ حضرت ابراهيم عليهم السلام جا سچا امتي ڪين چئي سگهيا. خود حضرت موسيٰ ۽ حضرت ابراهيم، حضرت صالح پيغمبر ۽ حضرت

عيسيٰ عليهم السلام پنهنجن آمتين کي انهن حالتن ۾ ڏسن ها ته  
 ڪڏهن ڪين چون ها ته هي اسان جا آمتي آهن. ويچار جي  
 ڳالهه آهي ته پنهنجن جا اصول بت پرستيءَ جي بلڪل برخلاف  
 هئا. پوءِ هو ڪيئن انهن بت پرستن کي پنهنجو سمجهندا؟ عام  
 طرح عيسائي فقط حضرت عيسيٰ کي خدا جو بت چوندا هئا،  
 مگر عرب جي ملڪ جا عيسائي ته پيبي مريم کي خدا جي زال  
 ۽ ملائڪن کي الله پاڪ چون ڏيڙون به ڪري ڪوٺيندا هئا  
 (نعوذ بالله من ذلك). بت پرست وري اهڙيءَ شه ۾ پيل هئا،  
 جو ”الله“ جي لفظ جو مونث ”لات“ ۽ ”عزير“ جي لفظ جو  
 مونث ”عزي“ ڪري بڻايو هئائون. عام يهودي حضرت عزير  
 پنهنجن کي ابن الله (الله جو بت) ڪري سڏيندا هئا، پر عرب  
 جي ملڪ جا يهودي پنهنجي قوم جي زالن توڙي مڙسن کي خدا  
 جا بت ۽ ڌيون ڪري ڪوٺيندا هئا. آتش پرست گهڻو ڪري  
 ڌيءَ ۽ پيڻ کي پنهنجي گهر ۾ عورت بڻائي ويهاريوندا هئا، مگر  
 عرب جي ملڪ جا مجوسي ته پنهنجي سڳيءَ ماءُ کي ڇڏي،  
 باقي پيءُ جي پيڻ زالن کي به پنهنجون زالن بڻائيندا هئا. گهڻو  
 ڪري عرب جا ماڻهو علم کان بي خبر هئا، لکن پڙهڻ ڄاڻندا  
 ئي ڪين هئا. هنر ۽ صنعت کان اڻ واقف هئا. دنيا ۾ ستري  
 گذارڻ جو ڏانوڻي ڪين ايندو هون. جنگ جوڻيندا هئا ته صلح  
 جو خيال ئي ڪونه ٿيندو هون. ڪنهن به گنهگار کي معافي ڏيڻ  
 ته وڏو گناه سمجهندا هئا. ڪي نامراد ته اهڙا به، جي چوندا هئا  
 ته خدا آهي ئي ڪونه، جيڪي آهي سو زمانو آهي. چڱي ۽  
 ۽ مني ڪم جي ڪري جزا سزا ملڻ جي خيال تي ڪندا هئا.  
 مطلب ته دنيا ۾ جيڪي به پڪڙيل مذهب ۽ ترم هئا، سي سڀ  
 اچي عرب جي ٽڪري ۾ گڏ ٿيا هئا، شايد الله پاڪ جي مرضي  
 هئي ته جيئن حضرت نوح جي طوفان وقت سڀ ڪنهن جانور جي  
 جنس مان جوڙو جوڙو هڪ هنڌ پيڙيءَ ۾ ڪٺو ڪيو ويو هو،

پوء جڏهن خير ۽ رحم ٿيو تڏهن ساري دنيا ۾ انهن جوڙن مان گنج ٿي ويا، تيئن دنيا مان بگڙيل مڌن ۽ خيالن جا ڪي ڪي ماڻهو هڪ هنڌ عرب جي ملڪ ۾ گڏ ڪجن ته آخرين پيغمبر انهن کي تڪليف وٺي آڻي ستاري چڙي، ته پوءِ انهن مان ساري دنيا ۾ ستاري جو اثر پکڙجي. سو ٿيو به ائين - ساڳيا عرب جا بدو ۽ جاهل ماڻهو، جن کي سواءِ عشق بازي، گهوڙن ڊوڙائڻ، تير اندازي، راند روند، ڪيل تماشن، جنگين جهيڙن، شراب پيئڻ ۽ ٻين اهڙن بچڙن ڪمن ڪرڻ جي، ٻيو ڪجهه ايندو ۽ اچهندو ٿي ڪين هون، نه اها خبر هين ته اسان جي مٿان ڪو احڪم الحڪمين، شاهن جو شاهه بي پرواهه موجود آهي، جو اسان جي گناهن ۽ پاڻن کي ذري پرزي سميت ڏسي پيو، جنهن جي حضور ۾ اسان کان اسان جي هنن بچڙين جي پڇا ٿيندي - ساڳيا سي ٿي، دنيا جي بگڙيلن کي ستاريندڙ ۽ ظاهر باطن جي بادشاهت جا مالڪ ۽ روحاني فيض بخشيندڙ، بي علمن ۽ جاهلن کي تعليم ڏيندڙ ۽ استاد ٿيا. سڀني گڏجي رسول الله (صلعم) جي روحاني فيض جي چشمي مان اهڙو ته خوشبودار ۽ سڳند وارو آب حيات پيئو، جنهن جي سرهاڻ ۽ سڳند مٿان ۽ مزي تي دنيا جون قومن جون قومون ڪيولن ۽ ماڪوڙن وانگي اچي گڏ ٿيون، يا هيئن چوان ته جيئن ماڪي تي مڪيون! سبحان الله!

هر ڪجا بود چشم شيرين،

مرد مان و مرغ و مورگرد آيند.

(جتي منو تلاءُ هوندو آهي، آڻي ماڻهو، پکي ۽ ڪوٺيون

اچي گڏ ٿينديون آهن.)

هن ڳالهه اڪل کان وري به دل ڪين ٿي رهي ته حضرت

پاڪ جي ظهور پرنور کان اڳ ساري دنيا جي مٿان اونداهه ۽

گمراهي جا بادل پريا پيدا هئا جيڪڏهن عرب جي ملڪ ۾

ٿي سو پنجهت (۳۶۵) بتن جي پوڄا ٿيندي هئي ته هندستان ۾

سڄيون ٽيهه ڪروڙ ديوتائون پوڄيون هيون. مطلب ته دنيا جي  
 ڪنهن به حصي ۾ وحدانيت ۽ هيڪڙائي جو پتو ٿي ڪونه  
 ملندو هو. مگر اسان جي سرڪار نامدار ۽ اسان جي سردار رسول  
 مقبول محمد مصطفيٰ صلي الله عليه و آله و اصحابه و سلم دنيا  
 کي انهيءَ اندوڪار مان ڪڍي نٿور ۽ روشنيءَ ڏي آندو، انڌن  
 کي اکين وارو ڪيو ۽ توحيد الاهي دنيا ۾ پکيڙي. هيءَ ڳالهه  
 پٿري پيٽي آهي ته توحيد ۽ الله پاڪ جي هيڪڙائيءَ کي  
 قبول ڪرڻ سراسر ثواب ۽ نسوري نيڪي آهي. اهڙو چڱو ڪم  
 دنيا ۾ ٻيو اصل ڪونهي. جيڪڏهن ڪو ماڻهو انيڪ نيڪ  
 ڪم ڪري ٿو، مگر خدا جي هيڪڙائيءَ جو قبولدار نه آهي ته  
 سندس سڀ نيڪيون پاڻيءَ ۾ آهن. اهوئي سبب آهي جو اهو  
 حقاني هوڪو ۽ رباني رستو ٻين سڀني رستن ۽ راهن تي غالب  
 ٿي ويو. اڄ دنيا ۾ جتي جتي اهو آواز ٻڌجي ٿو ته دل پٽي  
 خوش ٿئي ۽ روح کي پٽي راحت اچي ته نيٺ حق حق  
 ٿيڻو آهي ۽ ناحق ناحق ناحق، سچ سچ ٿيڻو آهي ۽ ڪوڙ  
 ڪوڙهه رڳو سنڌ ۾ عام طرح هندو صاحبن جي حال تي نظر ٿي  
 ڪجي ته اڄ آهي به گهڻي زور سان خدا کي هڪڙو ڪري  
 مڃڻ لڳا آهن ته بيشڪ تحقيق خدا هڪڙو آهي. تن مان  
 ڪي پنهنجن مذهبي پستڪن ۽ شاسترن ۽ ويدن کان  
 ان واقف صاحب چون ٿا ته اسان جي ڪتابن ۾ به لکيل آهي  
 ته خدا هڪڙو آهي. بس ائين چئي پاڻ کي پيا خوش  
 ڪن، مگر حال هي آهي جو زبان سان ته خدا کي هڪڙو  
 ڪري پيا مڃين پر ساڳي بيمتپرستي پيا ڪن، ٽڪائن ۾  
 وڃي مورتين ۽ ٻاون جي اڳيان خدا جي ڏنل پيشاني پيا  
 گسائين ۽ سجدا پيا ڪن، هو انهن بتن کي خدا جي  
 روپ ۾ سمجهن ٿا. توبه توبه! ڪي انصاف جا ڪوڏيا صاف  
 چئي ڏين ٿا ته مندر خاص بت پرستيءَ لاءِ آهن ۽ ٻاوا خاص



بت پرستيءَ جي سکيا ۽ تعليم ڏيندڙ آهن، انهن کي هرگز نه مڃينداسين، اسين پوريءَ طرح خدا کي هڪڙو ڪري مڃون ٿا. اهي صاحب بيشڪ خدا جي رحمت جا اميدوار ٿي سگهن ٿا. انهن صاحبين ۾ باقي هيءَ رنگ رهيل آهي ته جنهن پاڪ رسول اها تعليم ساري دنيا کي وڏي آواز سان اچي ڏني، تنهن پاڪ رسول جي پيروي ۽ تابعداري کان شرمائين پيا. اگرچ دل ۾ سڄي ڳالهه سمجهندا هوندا، ڪي صاحب همت وارا، خدا ترس، حق جا طالب ته انهيءَ کان به قدم اڳڀرو رکي ڪلمو توحيد جو پڙهي ڏيندا آهن: ”لا اله الا الله محمد الرسول الله“ صلي الله عليه و آله و اصحابه وسلم. ياد رکو ته جو انسان خدا جو ٿيندو ته خدا به انهيءَ جو ٿيندو. جيڪڏهن دنيا جا ماڻهو سڀ پاڻ سان ٺهيل هجن مگر هڪ خدا ٺهيل نه هجي، ته درحقيقت ساري دنيا کي پاڻ سان بگڙيل سمجهڻ گهرجي. رسول الله عليه الصلوات والسلام جي صحبت جي رنگ مان رڳيل اصحابي سونهارا تڪلينن هيٺ آيا، ڏک ڏنائون، مگر الله ۽ الله جي رسول کي نه ڇڏيائون ۽ خدا جي آواز کي رڙيون ڪري ماڪ ۾ ٻڌايائون ۽ حق جي منادي ڪيائون، پياڻي ۽ دوئي دل مان ڪڍي ڇڏيائون، هڪ خدا جي لڙهه لڳا، پوءِ ساڳيا اهي اخلاص ۽ سچائيءَ وارا، فقيرن مان امير، گمراهن بدران هادي ۽ مرشد ٿي پيا. هڪڙي اصحابي سونهاري خواب ۾ ڏٺو ته سندس ٻانهن ۾ ڪنگڻ پيا آهن. اٿي حضرت پاڪ جي خدمت شريف ۾ ويو. چيائين ”يا رسول الله! مون هي خواب ڏٺو آهي.“ پاڻ فرمايائون ته ”ايران جي بادشاهن قيصر ۽ ڪسري جا بادشاهي ڪنگڻ تنهنجن ٻانهن ۾ پوندا.“ ويچاري انهيءَ مسڪين اڻوجھ، اصحابي سونهاري پنهنجون ٻانهون (جن تي وڏا وڏا وار چارل هئا) ٻاهر ڪڍي چيو ته ”يا رسول الله! ڇا هنن بچن وارين ٻانهن ۾ بادشاهي ڪنگڻ پوندا؟“ پاڻ فرمايائون ته ”هائو، انهن ئي

ٻانهن ۾! ساري دنيا شاهد آهي، تاريخ جا ڪتاب کولي ڏسو ساڳئي اصحابي سونهاري، قيصر ۽ ڪسري جي ملڪ يعني ايران جي بادشاهيءَ جا ڪنگن ٻانهن ۾ پاڻا ڇا انهيءَ کان وڌيڪ به ڪا ٻي صداقت جي شاهدي ٿي سگهندي؟ نه نه، بلڪل نه، پوءِ ڪي سمجهو ٿا ته هيءُ سڀ ڇو؟ هي خاص هن ڪري ته رسول الله جي پاڪ صحبت جي فيض کان هو اهڙا ته فيضياب ٿيا هئا جو سندن توڪل ۽ تڪيو پوريءَ طرح الله پاڪ تي هو. هو الله پاڪ جا ٿي ويا هئا ۽ الله انهن جو ٿي ويو هو. ”رضي الله عنهم و رضوانه“ - يعني خدا انهن کان راضي ۽ آهي خدا کان راضي. پوءِ هنن کي ڪهڙي پرواه؟ ”لاخوف عليهم و لا هم يحزنون“ - يعني انهن تي ڪنهن به قسم جو خوف ڪونهي، نڪي آهي ڪڏهن به غمگين ٿيندا.

ڪتاب پڙهندڙ صاحبن کي هن ڪتاب پڙهندي چڱيءَ طرح معلوم ٿيندو ته ڪيتري قدر نه حضرت پاڪ بنان ڪنهن به نفساني خيال جي صبر، نرمي، مضبوطي ۽ تحمل سان جانورن جهڙن ماڻهن کي سڌاريو ۽ ساري دنيا جي قومن ۽ ملڪن کي هڪ بڻائي گنڍي ڇڏيو ۽ ڪهڙيءَ طرح نه انسان جو درجو وڌايو ۽ توحيد جو سبق سيکاريو ۽ ماڻهن جي دلين ۾ الله پاڪ جي پيار ۽ محبت جو نقش ڄمايو ۽ ثابت ڪري ڏيکاريو ته سچ، چنڊ، تارا، باهه ۽ پاڻي سڀ انسان جا خادم آهن. امير غريب جو سنڌو سڙهو وچان ڪڍي، سڀني کي هڪٻئي جو پيءُ بڻائي هڪ ڪري ڇڏيائون. ڪو ڪنهن سان نه ريس ڪندو هو نه حسد، نه دشمني، نه ضد، زبانن ۽ رنگن جو تفاوت ٿي ڪونه رهيو هو. ڪارا ۽ پورا سڀ هڪ زنجير کي چنڊڙيل، سڀ هڪ رستي تي هلندڙ، سڀ هڪ هنڌ ويهندڙ ۽ سڀ هڪ ٿانو ۾ کائيندڙ هئا، ڄڻ

نالي ڪاڻ گهڻا هئا، مگر در حقيقت هڪ ئي ويا هئا. رسول الله عليه الصلوات والسلام جڏهن اهو خدائي ٻار لاٿو ۽ فرض ادا ڪيو، پاڻهن کي خدا سان ملايو ۽ قومن کي قومن سان ڳنڍيو، تون ڇا تون ڇا ۽ جهڳڙا ۽ دشمنيون ملڪ ۽ ماڻهن مان ڪڍي ڇڏيون، ماڻهن جي دماغن ۽ دلين کي روشن ڪري نٿور سان ڀريو، صداقت ۽ علم جو جهنڊو کڙو ڪيو، تڏهن مرڪنڊڙ منهن، ڇمڪنڊڙ پيشاني، خوشي ۽ رضامنديءَ سان دنيا مان لاڏاڻو ڪيو. لاڏاڻي ۽ چالاڻي کان اڳ الله پاڪ وٽان هيءَ آيت آئي۔ ”آل يوم آڪملت لڪم دينڪم و آتممت عليڪم نعمتي و رضيت لڪم الاسلام ديناً“۔ يعني اڄ مون اوهان جو دين ڪامل ڪيو ۽ پنهنجون نعمتون ۽ مهربانيون اوهان تي پوريون ڪيون ۽ اوهان جي اسلام قبول ڪرڻ کان آءٌ راضي آهيان۔ حضرت رسول الله صلعم جي صحبت کان سندس اصحاب سونهارا اهڙا ته روشن دماغ ٿي ويا هئا، جو خدائي ڪلام جا اشارا به جهٽ سمجهي وٺندا هئا. حضور جن جي سچي رفيق اميرالمومنين حضرت ابوبڪر صديق رضي الله تعالى عنه جڏهن اها آيت ٻڌي، تڏهن بي اختيار روئڻ لڳو. ٻين اصحابن پڇيو ته ”اي رسول الله جا سچا دوست، هي وقت ته خوشيءَ جو آهي جو الله دين کي ڪامل ڪيو ۽ پنهنجي رضامندي بابت آيت شريف موڪلي آهي.“ حضرت صديق اڪبر فرمايو ته ”سچ اها ڳالهه خوشيءَ جهڙي آهي، پر هن آيت مان آءٌ سمجهان ٿو ته اسان جو سردار، اسان جو سائين رسول مقبول عليه الصلوات والسلام هن کان پوءِ دنيا ۾ گهڻو ڪين رهندو، ڇو ته پاڻ پيدا ٿي دين ڪامل ڪرڻ لاءِ ٿيا هئا، پوءِ جڏهن دين ڪامل ٿي چڪو تڏهن پانٽجي ٿو ته، پاڻ جلد اسان کان جدا ٿيندا ۽ هن دنيا مان لاڏاڻو ڪندا.“ اهو اشارو ٻڌي سڀ اصحاب سونهارا روئڻ لڳا. (سبحان الله) هن مان معلوم ٿيو ته

حضرت رسول مقبول عليه الصلوات والسلام آيا ئي دين کي  
کامل ڪرڻ ۽ دنيا کي سڌارڻ لاءِ هئا ۽ سندن پيدا ٿيڻ جي  
ضرورت ۽ سبب ئي اهو هو.

سندن پاڪ صحبت مان اهڙو ته عجب ۽ حيرت ۾ وجهندڙ  
اثر پيدا ٿيو، جو ڪنهن به پيغمبر جي تاريخ ۾ اهڙو ڪونه ٿو  
لپي. رسول الله صلعم جي فيض سببان حبش جو بادشاهه نجاشي،  
عمان جي ملڪ جو بادشاهه جعفر ۽ دومتة الجندل جو بادشاهه  
اڪيدر، نجد جي وحشين ۽ تهامه عرب جي بتن ۽ ڀڃن جي  
مسڪينن مان ڪلهو ڪاهي ۾ هڻي ٻيڻ کان عيب يا عار  
ڪونه ڄاڻندا هئا. عبدالله بن سلام، جو اڳي يهودين جو وڏو  
عالم هو، ورقه بن نوفل جو عيساين جو وڏو پادري هو ۽ عثمان  
بن طلحه جو صحابي دين جو ڀرپور مڙس هو، پنهنجون پنهنجون  
مسندون ۽ گاديون ڇڏي رسول الله صلعم جي دروازي جا مڃاڻ  
سندن گهوڙي جا ڪنڇي ۽ اسلام جا خادم ٿي پيئا. يهودين  
جو زرخرید غلام سلمان فارسي، اهل بيتن جي درجي کي اچي رسو.  
بلال حبشي کي، حضرت امير المؤمنين فاروق اعظم رضه جهڙو  
مڙس (جنهن جي دهڪي ۽ هيبت کان ايران جا بادشاهه ۽  
آس پاس جا حڪام به ڏڪندا هئا) ساڻين ساڻين ڪري سڏيندا هئا.  
مطلب ته شاهه ۽ گدا سڀ هڪ رنگ ۾ رڱجي ويا. ساڳيو  
خالد بن وليد رضي الله عنه، جو احد جي جنگ ۾ بت پرستن  
جي لشڪر جو سپه سالار ٿي مسلمانن سان وڙهڻ لاءِ ميدان ۾  
نڪتو هو، سو ڪجهه وقت کان پوءِ حضرت رسول الله صلعم  
جي حضور ۾ حاضر ٿي، لات ۽ عزي کي لت هڻي، بي عزت  
سمجهي، مندرن کي ڏاهي مسلمانن جي لشڪر جو جنرل يعني  
سپه سالار ٿي اچي بيٺو. اهڙيءَ طرح عروه بن مسعود رضي الله  
عنه، جو حديبيه ۾ حضرت پاڪ کي مڪتي ۾ داخل ٿيڻ کان  
روڪڻ لاءِ سفير ۽ قاصد ٿي آيو هو سو پاڻهي مديني شريف

۾ اچي، حضرت پاڪ جي حضور ۾ حاضر ٿي، ڪلمو پڙهي، پنهنجي قوم کي اسلام ڏانهن سڏڻ لڳو ۽ انهيءَ خدمت ۾ جان قربان ڪيائين. ساڳيءَ طرح سهيل بن عمرو رضه، جو حديبيه جي عهد نامي وقت بت پرستن جي پاران عهد نامي جو ڪمشنر مقرر ٿيو هو، جنهن عهد نامي ۾ حضرت پاڪ جي صحيح تي اعتراض ورتو هو — يعني حضرت پاڪ صحيح ۾ لکايو هو ”محمد رسول الله“ ته سهيل اعتراض ڪيو ته ”رسول الله“ جو اکر ڪاٿي ڇڏيو، ڇو ته اسين رسول ڪري مڃونس ٿي ٿا — ساڳئي سهيل رسول الله جي وفات بعد بيت الله ۾ بيهي بي اختيار اسلام جي سچائي تي وڏو ايڪچر (وعظ) ڪيو ۽ هزارن کي حيران ڪري وڌائين، اهڙيءَ طرح حضرت عمر رضي الله تعالى عنه، جو ترار جـوهردار کڻي رسول الله عليه صلوات والسلام جي قتل لاءِ نڪتو هو، سو ٿي مرد خدا رسول الله صلعم جي وفات واري ڏينهن ترار هٿ ۾ کڻي محبت ۽ جوش ڀرڻي آواز سان چوڻ لڳو ته خبردار، جيڪو چوندو ته رسول الله مري ويو تنهن کي آءٌ هن اگهاڙي ترار سان ماريندس. وحشي بن حرب جنهن امير حمزي رضه کي شهيد ڪري، سندس جگر ڪڍي سنڌ سنڌ ڌار ڪري، جنازي کي سخت بي عزت ڪيو هو، ساڳيو اهو رسول الله صلعم جي بزرگ چاچي جو قاتل، اسلام قبول ڪري نيٺ مسيلم ڪذاب (جنهن نبيءَ هجڻ جي ڪوڙي دعويٰ ڪئي هئي) جو قاتل ٿيو ۽ اسلام قبول ڪرڻ بعد رسول الله صلعم وٽ پين اسلام وارن جهڙو ايڪجڻ ۾ آيو. ابوسفيان بن عبدالمطلب جو رسول الله جو سڳو سؤت هو، جو حضرت پاڪ جي خلاف چترن جا بيت ۽ شعر چئي ماڻهن ۾ مشهور ڪندو هو، ساڳيو سوئي توفيق ربانيءَ سان رسول الله صلعم جي حضور ۾ حاضر ٿي، مسلمان ٿيو ۽ حنين واريءَ جنگ ۾ هڪڙو ٿي هڪڙو رسول الله جي رڪاب کي جهليو ڪنجڪي ٿيو بيٺو هو.

اهڙي طرح ابوسفیان بن حرب رضه جنهن سڄا ست ورهيه حضور جن کي ستايو ۽ ساڻس جنگيون ڪيون، سو ئي اسلام قبول ڪري اهڙو ته معتبر ٿيو، جو نجران جي عيسائي علاقي تي مسلمانن جي طرفان حاڪم مقرر ٿي ويو. طفيل دوسي رضه جو مڪي شريف ۾ ڪنن ۾ ڪپاهه وجهي گهمندو هو ته متان محمد رسول الله صلعم جو آواز ڪنن ۾ پهچي، سو ساڳيو پنهنجي وطن ۾ وڃي ماڻهن کي محمد ڪريم عليه الصلوات والسلام جو آواز پهچائيندو ۽ ٻڌائيندو رهيو. ساڳيو عبدياليل ثقي رضه جنهن طائف جي ملڪ ۾ حضرت کي تڪليف پهچائڻ لاءِ چڙهي وڪرن کي پويان بچي چڏيو هو، سو رسول الله صلعم جو صبر ۽ تحمل، ماڻ ۽ نرمي ڏسي حيران ٿي مديني شريف ۾ اچي حضور ۾ حاضر ٿيو ۽ پنهنجي قوم وٽ ايمان ۽ محبت جا موتي پاڻ سان کڻي موٽيو. ساڳيو بريدت بن الحصيب اسلمي رضه جو قريش کان هڪ سؤ اٺن جي انعام جو انجام وٺي ستر سوار ساڻ همراه ڪري حضرت پاڪ جي گرفتار ڪرڻ لاءِ نڪتو هو، سو ٻن - ٽن ڪلاڪن اندر خدائي ڪشش سان رسول الله صلعم جو علم بردار ٿي بيٺو. اهڙا مثال سوين ڇا هزارين آهن، جن جي لکڻ سان ڪتاب تمام وڏو ٿي ويندو، انهيءَ ڪري مٿيان ٻه - ٽي مثال ئي ڪافي آهن.

دوستو! هي سڀ حضرت رسول الله صلعم جي پاڪ تعليم جو اثر ۽ نتيجو هو، جو آهستي آهستي دالين کي فتح ڪندو ۽ مٿن قبضو ڪندو ويو. حضور جن جا جاني دشمن جي سندن ساهه وٺڻ لاءِ پويان گهمندا وٽندا هئا، جڏهن اسلام قبول ڪرڻ لاءِ حضور ۾ حاضر ٿيندا هئا ته اهي جاني دشمن به حضرت رسول الله صلعم جا جاني دوست ٿي پوندا هئا ۽ رسول الله عليه الصلوات والسلام انهن کي پنهنجو جاني دوست ڪري ڄاڻندو هو. الله پاڪ جي شان ۾ قسمن قسمن بي ادبڻ،

طرحين طرحين جون گستاخيون ڪندڙ، جڏهن اسلام قبول ڪرڻ لاءِ حضور ۾ حاضر ٿيندا هئا، تڏهن الله پاڪ انهن جون سڀئي مڏايون معاف ڪري پنهنجي رحمت ۽ پاڪيءَ جو پاڇو متن پڪيڙيندو ۽ لطف ۽ ڪرم جو هٿ متن ڊگهيڙيندو هو ۽ هزارين لکين گناهن کان کين پاڪ صاف ۽ آزاد ڪري ڇڏيندو هو ۽ اهڙو ڪري ڇڏيندو هون، جو چڻ ماءُ جي پيٽ مان نوان ڄاول هئا. الله پاڪ اهو مهربان ۽ رحم وارو آهي، جو انسان ڪيتريون به خطائون ۽ بي فرمانيون ڪري، مگر وري به جيڪڏهن سمجهي، پنهنجي رب کي سڃاڻائين ۽ توبه ڪيائين ته الله جي رحمت جو دروازو کليل آهي؛ بيشڪ اهو انسان آهي ۽ ۾ داخل ٿي سگهي ٿو. الله، بخشش ۽ رحم ڪرڻ لاءِ تيار آهي، پر ڪو هجي جو ڪناس بخشش گهري ۽ معافيءَ جو طالب ٿئي؟ الله تعاليٰ سدائين پنهنجي پانهي کي پنهنجي پاڪيءَ ۽ لطف سان هيئن فرمائي ٿو:

باز آ، باز آ، هر آنچه هستي باز آ!  
 گر کافر و گير بت پرستي باز آ!  
 اين درگه ما درگه نومبدي نيست،  
 صد بار اگر توبه شکستي باز آ!

[موٽي اچ، موٽي اچ، جهڙو آهين تهڙو موٽي اچ!  
 جيڪڏهن ڪافر، گير ۽ بت پرست آهين ته به موٽي اچ!  
 اسان جي هيءَ درگاه نا اميديءَ جي جاءِ ڪينهي،  
 سو دفعا جيڪڏهن توبه پڳڻي، ته به موٽي اچ!]

(اللهم تب علي واغفري ولوالدي وللمؤمنين -

اي منهنجا مولا تون منهنجي توبه قبول ڪر ۽  
 مون کي بخش ۽ منهنجي پيءُ ماءُ ۽ سڀني مومنن  
 کي به بخش!

يوم يقوم الحساب -

انهي ۽ ڏينهن جنهن ڏينهن عمان ۽ ڪرتوتن جو حساب ٿيندو ۽ ايڪو لهندو.

## حضرت پاڪ جي ولادت (جهن)

جنهن پاڪ رسول، يعني رسولن جي سردار، نبين جي مهندار، محمد مصطفيٰ صلي الله عليه و آله وسلم جي پيدا ٿيڻ بابت حضرت ابراهيم دعا گهري هئي، ۽ جو پاڪ رسول حضرت موسيٰ جي مثيل ٿيو هو، ۽ جنهن پاڪ رسول کي حضرت داؤد ”پهلوان“ جو خطاب ڏنو هو، ۽ جنهن سائينءَ کي حضرت سليمان ”محمد ڪريم“ اڳيئي ڪري ڪوٺيو، ۽ حضرت يسعياہ نبيءَ ساراهيو هو ۽ حضرت جسقوق پيغمبر ”فدوس“ (پاڪ) ڪري سڏيو هو، ۽ حضرت يحييٰ ”حمدت“ (احمد) نالو ڏنو هو، ۽ جنهن آخرين پيغمبر کي حضرت عيسيٰ ”فارقليط“ جي نالي سان ياد ڪري ويو، آخر سوئي سردار سوئي سائين، تاريخ ۹ - مهيني ربيع الاول، سن عام الفيل جي پهرين سال، مطابق ۲۰ - اپريل سنه ۵۷۱ عيسوي، ۽ مطابق ۲۵ - ويساک سنبت ۶۲۸ بڪرمي، سومر جي ڏينهن، پره ڦٽيءَ کان پوءِ سج اُڀرڻ کان اڳ، بهار جي موسم ۾، مڪي شريف جي شهر ۾ پيدا ٿيو. سندن والد (پيءُ) جو نالو عبدالله، ڏاڏي جو نالو عبدالمطلب، پڙ ڏاڏي جو نالو هاشم، ٽٽي ڏاڏي جو نالو عبدالمناف ۽ چوٿين ڏاڏي جو نالو قصي ۽ آهي. هن طرح محمد رسول الله صلعم بن عبدالله بن عبدالمطلب بن هاشم بن عبدالمناف بن قصي ۽ پاڻ جڏهن خير سان ڄاوا، تڏهن سندن ڏاڏي عبدالمطلب، سندن نالو محمد (عليه الصلوات والسلام)، ۽ سندن ماءُ خواب ۾ هڪ غيبي ملائڪي کان بشارت طور معلوم ڪري، سندن نالو احمد



(عليه الصلوات والسلام) رکيو. هڪڙيءَ حديث ۾ پاڻ فرمايو  
 اٿن ته ”زمين تي منهنجو نالو محمد ۽ آسمان تي منهنجو نالو  
 احمد آهي.“ اهڙيءَ طرح توريت ۾ سندن مبارڪ نالو محمد ۽  
 انجيل ۾ احمد ڪوٺيو ويو آهي. پاڻ پنهنجي پيءُ جا هڪڙائي  
 پٽ هئا، يعني ڪو پيو پيءُ ڪونه هون، مگر جهڙا هڪڙائي  
 پٽ هئا اهڙائي پنهنجي پيءُ جا یتيم پٽ به هئا. سندن والد  
 (پيءُ) سندن ڄمڻ ۽ دنيا ۾ اچڻ کان ٿورو وقت اڳيئي هن  
 جهان مان لڏي کين یتيم ڪري، پنهنجي پيءُ يعني سندن ڏاڏي  
 عبدالمطلب جي هٿن ۾ ڇڏي ويو.

پيارا پڙهندڙو! الله پاڪ جو ڪوبه ڪم حڪمت کان  
 خالي ڪينهي. حضرت پاڪ کي یتيم ڪيائين، انهيءَ ۾ وڏي  
 حڪمت هيءَ آهي ته جو پاڪ نبي ساريءَ دنيا جو سڌاريندڙ،  
 محتاجن جو مددگار، غريبن جو غمخوار، هيٺن جو همراه،  
 یتيمن جو يار ٿيندو، سو پلي ته یتيمي ۽ چورڙائيءَ جو ڏاڏو  
 به چڪي ڇڏي، ته پوري خبرداريءَ سان یتيمن، اباڙن ۽  
 چورڙن جي سنڀال لهي ۽ هنن جا دک ۽ درد مٽي. اهو ئي  
 سبب آهي، جو حضرت پاڪ هميشه یتيمن ۽ چورڙن تي  
 پاچه ۽ رحمت جا هٿ گهمائيندا هئا ۽ یتيمن کي تعظيم ڏيندا  
 هئا. سچ ته یتيمن جو قدر انهيءَ کي پوندو جنهن یتيميءَ جا  
 ڏينهڙا ڏنا هوندا ۽ تڪليفن ۾ گذاريندو هوندو. پاڻ جيئن  
 یتيم هئا، تيئن ڪنهن استاد وٽان پڙهيل به ڪين هئا، ۽ جيئن  
 یتيم ۽ ان پڙهيل هئا، تيئن وري غريب ۽ مسڪين به هئا.  
 الله پاڪ قرآن شريف ۾ کين پنهنجن گهڻن جون گالهيون ياد  
 ڏياري فرمائي ٿو:

الم يجدك يتيما فاولي، و وجدك ضالا فهدى،  
 و وجدك عائلا فاغني، فاما اليتيم فلا تقهر،  
 و اما السائل فلا تنهر، و اما بنعمة ربك فحدث.

[اي محمد) عليه الصلوات والسلام، ڇا ڪين ٿو هو توکي (خدا) ڀتيم؟ پوءِ پنهنجي پناهه ۾ آندائين ۽ لڏين توکي ان پڙهيل، پوءِ رستي لائين يعني لڏني علم سيکاريئين ۽ لڏين توکي (اي محمد عليه الصلوات والسلام) غريب ۽ مسڪين، پوءِ بي پرواهه ڪيائين ۽ سڀڪجهه ڏنائين — پوءِ ڀتيم کي ڪڏهن به نه ڇڙڀڄان ۽ نه ستاڻجان ۽ سواليءَ کي ڪڏهن به خالي نه ڇڏجان ۽ الله پاڪ جي مهربانين جون ڳالهيون ڪندو ۽ ڳڻ ڳائيندو وٽجانءِ].

حضرت جي والده (ماءُ) جو نالو بيبي آمنه هو، جا وهب جي نياڻي هئي؛ وهب بنو زهره جي قبيلي جو پريو مڙس ۽ سردار هو. بيبي صاحب سندن ڄمڻ کان اڳ خواب ۾ ڏٺو ته ڪو روحاني ۽ رباني ملائڪو ڪين هي اکر پيو چوي:

انڪ حملت بخير العالمين فاذا ولدته فسميه  
محمد او اڪتمي شانه.

[تنهنجي پيٽ ۾ اهو نيڪ انسان آهي، جو ساري جهان کان پلو آهي. جڏهن ڄڻيس، ته محمد نالو رکجانس ۽ سندس شان لڪائجانءِ].

جنهن سال پاڻ خير سان ڄاوا ته انهيءَ سال سخت ڏڪار هو، پر سندن ڄمڻ شرط خدا جي اهڙي ته مهرباني ٿي جو ڏاڍو اچي سڪار ٿيو ۽ ماڻهو ڏاڍا خوش گذارڻ لڳا، ايتري قدر جو انهيءَ سال کي عرب جا ماڻهو 'سنه الفتح والابتهاج' يعني 'خوشيءَ ۽ ڪشادي رزق جو سال' سڏڻ لڳا.

### حضرت جي والد جي عمر

جڏهن حضرت ڄائو ۽ سندن ڄمڻ کان اڳ سندن والد

حضرت عبدالله وفات ڪئي، تڏهن حضرت جي والد جي عمر (۲۴) ڇوويهه ورهيه هئي. حضرت پاڪ جي ڏاڏي عبدالطلب به يتيميءَ جو وقت ڏٺو ۽ اهو ڏاڏو چڪيو هو، سو حضرت جي ڄمڻ جي خبر ٻڌندي ئي گهر آيو ۽ صاحبزادي کي ڪعبي ۾ کڻي ويو ۽ اتي دعا گهري موتائي گهر کڻي آيس. ستين ڏينهن عتيقو ڪيائين ۽ سڀني قرپشن کي سڏ ڏنائين.

### محمد نالي جي معنيٰ

ماڻهن عتيقي جي دعوت ڪائي پڇيو ته اوهان پنهنجي خاندان جا سڀ نالا ڇڏي، صاحبزادي جو نئون نالو ”محمد“ رکيو آهي؟ سندن ڏاڏي عبدالطلب جواب ڏنن ته ڀلي هي پڇو ساري دنيا ۾ ساراهيل ۽ واڪاڻيل ٿئي. محمد جي معنيٰ آهي ساراهيل ۽ واڪاڻيل.

### ٽيچ پيٽڻ وارا ڏينهن

مڪي جي وڏن ماڻهن جو قديم دستور هو ته ٻار جڏهن اٺن ڏينهن جو ٿيندو هو، ته ٽيچ پياريندڙ ڏاڏن جي حوالي ڪري، ٻهراڙيءَ ڏي موڪلي ڇڏيندا هئا. انهيءَ دستور موجب حضرت پاڪ کي حليمه سعديه جي حوالي ڪيو ويو، جا ڇهين ڇهين مهيني اُٿي سندن والده ۽ سندن ٻين ماڻهن کي ڏيکاري ويندي هئي. جڏهن حضرت ساڻين ٻن سالن جا ٿيا، تڏهن سندن ٽيچ ڇڏائي وئي ۽ بيبي حليمه کين سندن والده (ماءُ) وٽ کڻي آئي. مگر سندن والده کين وري به بيبي حليمه جي حوالي ڪيو، ڇو ته انهيءَ پاسي جي آبهوا حضرت ساڻينءَ جي طبيعت کي ڏاڍي موافق ٿي هئي.

## حضرت پاڪ جي والده جو دنيا مان لاڏاڻو

جڏهن حضرت سائينءَ جي ڄمار چئن ورهين جي ٿي، ته سندين والده صاحبہ کين پاڻ وٽ گهراڻي ورتو ۽ جڏهن سندين عمر مبارڪ ڇهن ورهين جي ٿي ته بيبي آمنت سندين والده به دنيا مان لاڏاڻو ڪيو ۽ سندين ڏاڏي عبدالمطلب کين نپائڻ ۽ سنڀالڻ شروع ڪيو.

## حضرت پاڪ جي ڏاڏي عبدالمطلب جي عمر ۽ وفات

پر جڏهن حضرت سائينءَ جي عمر مبارڪ اٺن ورهين جي ٿي، ته سندين ڏاڏي عبدالمطلب به پياسي ورهين جي ڄمار ۾ دنيا مان چالاڻو ڪيو.

## حضرت پاڪ جي چاچي ابو طالب جو ڪين نپائڻ

پوءِ آخر سندين سڳو چاچو ابو طالب کين نپائڻ لڳو، جنهن جي حضرت سائينءَ سان ڏاڍي دل ۽ محبت هئي، انهيءَ ڪري ڪو وقت به جدا ڪين گذاريندا هئا.

## شام جي هلڪ جو سفر ۽ پادري بحيره سان ملاقات

جڏهن حضرت سائينءَ جي عمر ٻارهن ورهين جي ٿي، تڏهن ابو طالب کين شام جي مسافريءَ تي وٺي ويو، جو واپار جي سانگي اوڏاهين ويو ٿي. جڏهن شام جي شهر بصري ۾ پهتا، تڏهن هڪڙي گرجا ۾ وڃي لٿا. اتي هڪڙي پادري بحيره نالي ڏاڍو سمجهو ۽ سياڻو، توريت ۽ انجيل جو وڏو عالم هو. کيس سدائين آخرين پيغمبر جي پيدا ٿيڻ ۽ ڏسڻ جي آس ۽ آداس هوندي هئي. کيس معلوم هو ته هي هي نشانينون

انهيءَ آخريٰن پيغمبر جون هونديون؛ تنهن حضرت پاڪ ڪي  
ڏسي ڇاچي سڃاتو ۽ بي اختيار سندن ڇاچي ابوطالب ڪي ڇيائين  
ته خدا نه ڀلائي ته هي ٻچو آخر زماني جو وڏو شاندار پيغمبر  
ٿيندو. ٻنهي ڦٽين جي وچ تي نبوت جي مهر جو نشان به ڏنائين،  
جو ”بائبل“ ۾ پڙهيو هئائين ته آخر زماني جي پيغمبر ڪي اهو  
نشان هوندو. ڪتاب يسعياہ جي باب ۹۰ ۾ نبوت جي مهر  
جو ذڪر ڏنل آهي. اسڪان ارمن نالي عيسائيءَ جو ۱۶۶۶ع  
۾ بائبل جو عربي ترجمو ڪيو آهي، ان جي ۴۲ باب ۾ هي  
فقرو موجود آهي.

”و اثر سلطنت عليٰ ظهروه واسمه احمد.“

[جيڪو آخريٰن پيغمبر پيدا ٿيو آهي

تنهن جي حڪومت جو اثر ۽ نشان

سندس پٺيءَ تي هوندو ۽ سندس نالو

هوندو احمد.]

انهيءَ پادريءَ حضرت سائينءَ جي زيارت جي خوشيءَ ۾  
ساري قافلي جي مهماني جهلي، ۽ ابوطالب ڪي سمجهايائين ته  
هن ملڪ جا يهودي هميشه نبين جا دشمن هوندا آهن، ائين نه  
ٿئي جو انهن ڪي خبر پئجي وڃي ۽ صاحبزادي ڪي ڪا تڪليف  
پهچائي وجهن؛ انهيءَ ڪري بهتر صلاح آهي ته تون اڳتي نه  
وڃ ۽ پوئتي موٽ. انهيءَ پادريءَ هيئن به چيو ته مون تازو  
هڪ خواب به ڏٺو هو ته انهيءَ پاسي، جنهن پاسي کان اوهين  
آيا آهيو، سڀ وڻ ٿڻ هڪڙي چوڪري جي آڏو نياز پيا ڪن  
۽ اونڌا پيا ٿين. انهيءَ پادريءَ جي صلاح موجب ابوطالب ڪين  
موٽائي ڳوٺ روانو ڪيو.

حضرت سائينءَ جن اڃا ننڍا هئا، ته هڪ دفعي مڪي

شريف ۾ ڏاڍو اچي ڏڪار پيو. ابوطالب ڇا ڪيو، جو حضرت

سائينءَ ڪي ٻاهر ميدان ۾ وٺي ويو، ۽ ڇيائينس ته ٻچا تون

دعا ڪر ته مينهن وسي. حضرت سائينءَ برڪت ڀريل چپ

چوري ڏاڍي نياز سان پنهنجي خالق کان دعا گهري. الله پاڪ اها پياري دعا قبول ڪئي، ۽ ايترو مينهن اچي وسيو، جو سارو ملڪ سرسبز ۽ آباد ٿي ويو.

### کين عرب ملڪ ۾ ”احمد امين“ ڪري سڏيندا هئا

جڏهن پاڻ خير سان جوان ٿيا، تڏهن ايتري قدر ته چڱو سپاهه، چڱا لڄڻ، فضيلت، اخلاق ۽ اباقت منجهن ڏسڻ ۾ آئي، جو اڳي ڪنهن به جوان ۾ ڪنهن به ڪانه ڏني هئي. عرب جا ماڻهو سندن اهي ڪم ۽ چڱايون ڏسي حيران ٿيندا هئا ۽ فخر ڪندا هئا ته عرب ۾ ههڙو ماڻهو لائق ۽ سلڇڻو جوان پيدا ٿيو آهي. منجهن ننڍي هوندي کان ئي وڏي امانت داريءَ جو ڪم تمام گهڻو هو، ڪوڙ ڪڏهن ڪين ڳالهائيندا هئا، بيجا طرفداري ڪنهن جي به ڪانه ڪندا هئا، سچ سچ ڪنهن کي چئي ڏيندا هئا، اجائي سنگت ۽ اجائي صحبت کان اصل ننڍي ئي لاکر بچندا هئا. قریش ڪيترو به زور ڪندا هئا ته ميڙن ملاڪڙن ۾ هلن، پر پاڻ ڪڏهن به ڪين ويا. مطلب ته ايتري قدر ته سندن تعريف اچي ٿي، جو گهر-گهر سندين وصف ۽ واکاڻ هلڻ لڳي ۽ ننڍي وڏي جي وات ۾ اها ئي وائي هئي ته محمد جهڙو سچو، محمد جهڙو امين نه ٿيو، نه ٿيندو، نه ڄاڻو، نه چمندو. عرب جي ماڻهن کي اها ته خبر ئي ڪانه هئي ته ڪنهن وقت هي نيڪ انسان ساريءَ دنيا جو سڌاريندڙ ۽ شاندار آخرين پيغمبر ٿيندو، مگر تنهن هوندي به سندين فضيلتون ڏسي کين ”صادق“ (سچار) ۽ ”امين“ (امانت ڪندڙ) اهي لقب ڏيندا هئا. نيڪ اهڙو اچي حال ٿيو، جو جيڪڏهن به چٽا، به قبيلو يا به قومون پاڻ ۾ وڙهنديون هيون، ته کين امين ۽ منصف مقرر ڪندا هئا، ۽ جيئن پاڻ فيصلو ڪندا هئا، ڪا به ڌر انڪار نه ڪندي هئي. ڪيترن

ماڻهن ته پنهنجون قيمتي قيمتي شيون وٽن امانت اچي رکيون.  
مطلب نه ننڍا توڙي وڏا سندن ادب ۽ تعظيم ڪرڻ ۽ سندن  
صداقت ۽ امانت مڃڻ لڳا.

### بيبي خديجه الكبرى سان نشادي

انڪي انسان کي هزارين گهرندا، لکين محبت ڏيندا.  
اهڙي گوهر بي بها جا خريدار هزارين، اهڙي محبوب جا محب  
لکين. حضرت سائينءَ جي ساک ۽ نيڪي ٻڌي، ڏسي، ڪيترن  
واپارين خيال ڪيو ته پاڻ اسان سان واپار ۾ شامل ٿين ته  
ڏاڍو چڱو، ڪيترن قبيلن سڱ آڇيا، ڪيتريون ڪنواريون  
اهڙي گهوت لاءِ حاضر، مگر الله پاڪ پنهنجي رٿيل نبيءَ  
جي هر هڪ ڪم، هر هڪ قدم ۾ حڪمت رکائي هئي، سو  
الله پاڪ جي حڪمت ۽ حڪم کان سواءِ ڪو ڪم ٿيو  
نه هو. عرب جي هڪ عزت واري شريف خاندان جي هڪ  
بيوه بيبي ”خديجه“ نالي پٽسي واري ۽ بيٺل عورت هئي ۽  
هميشه پنهنجي پٽسي مان واپار هلائيندي هئي. تنهن جو حضرت  
سائينءَ جو ناموس سٺو ۽ نيڪي ٻڌي ته امين ۽ سچا هڪ ئي  
آهي، سو سندس اچي مرضي ٿي ته محمد (عليه الصلواة والسلام)  
منهنجي پٽسي مان واپار هلائي، ڇو ته اڪثر ائين ٿيندو آهي  
ته ويچارين بيوه ۽ بي وسيلن عورتن سان ماڻهو ڏاڍيون دغاڻون  
۽ ڪپتون ڪندا آهن. انهيءَ ڪري بيبي خديجه صاحب گهريو  
ته اهڙو سچا ۽ امانتدار جيڪڏهن منهنجن پٽن سان واپار  
هلائيندو، ته تر جيترو به تفاوت ۽ جو جيترو به جوڪو ڪونه  
ٿيندو. آخر بيبي صاحب اهڙو عرض چورائي موڪليو. حضرت  
سائينءَ پاڻ تپاس ڪري، ويچاري بيوه عورت جي حال ۽ مال  
تي ترس کائي قبول ڪيو، ۽ سندس پٽسا کڻي شام جي طرف  
روانا ٿيا. خدا جي قدرت ۽ حضرت سائينءَ جي برڪت تي،

جو انهيءَ دفعي واپار ۾ تمام گهڻو کٽيو ٿيو، ايترو جو ٻين واپارين کي عجب لڳي ويو. انهيءَ مسافريءَ ۾ بيبي خديجه جو ٻانهو ميسره نالي به حضرت سائينءَ سان رفيق هو، ۽ قسامين قسامين فضيلتون، ۽ چڱا لڳو ۽ معجزا (پيغمبرن جون ڪرامتون) حضرت جا سڄي سفر ۾ ڏنا هئائين، جي اچي پنهنجي ساڻس بيبي خديجه کي ذري پرزي سميت ٻڌايائين. بيبي صاحبو اگرچ بيوهه هئي، پر وڏن وڏن سردارن سندن سڱ چڪايو هو ته پاڻ نامنظور ڪيو هئائين، مگر حضرت جي فضيلتن کيس بي اختيار ۽ لاچار ڪري وڌو ۽ پاڻ نڪاح ڪرڻ جو عرض چورائي موڪليائين. جڏهن ته الله پاڪ جي به اهائي مرضي هئي، تڏهن حضرت سائين به اهو عرض بيبي صاحبو جو قبول فرمايو، ۽ شادي ٿي. عرب جا وڏا وڏا ماڻهو ۽ سردار حيران ٿي ويا. پر چڱن مان ڪنهن جي ريس؟

## انهيءَ شاديءَ وقت حضرت جن جي ۽ بيبي صاحبو جي عمر

جڏهن هيءَ شاديءَ خير سان ٿي، تڏهن حضرت سائينءَ جي عمر مبارڪ ۲۵ ورهيه هئي ۽ بيبي صاحبو جي عمر ۴۰ ورهيه. حضور جن عايشه الصلواة والسلام کي اڪثر اولاد هن ئي بيبي صاحبو مان هو. حضور جن جو اولاد، پڪيءَ روايت موجب، ٻه صاحبزادا هئا ۽ چار صاحبزاديون: قاسم، ابراهيم، زينب، رقيه، أم ڪلثوم، فاطمه. حضرت ابراهيم حضور جن جو صاحبزادو، بيبي ماريه قبطيه رضه مان هو. بعض روايتن ۾ آهي ته عبدالله نالي به حضور جن کي فرزند هو، جو به بيبي خديجه الڪبري مان هو. ڪن روايتن ۾ طاهر ۽ طيب نالا به آيل آهن. اهي سڀئي فرزند ننڍي هوندي ئي وفات ڪري ويا هئا. سڀني ڀائرن پيڻن کان ننڍي، بيبي فاطمه زهرا رضه هئي، جا حضرت سائينءَ



جسي وفات کان پوءِ به حيات هئي. باقي پيا سڀ صاحبزادا ۽ صاحبزاديون سندن هوندي ٿي دنيا مان لاڏاڻو ڪري ويا هئا. پنجاه ورهيه جمار ٿاين حضرت سائينءَ جي نڪاح ۾ فقط بيبي خديجه صاحبه رضه هئي ۽ ڪابه ٻي شادي تيسٽائين ڪانه ڪئي هئائون. جڏهن بيبي صاحبه جي عمر مبارڪ جو پيمانو اچي پريو ۽ الله پاڪ سان وصال جو وقت ٿين، تڏهن نهايت نيڪيءَ ۽ عزت، پاڪائيءَ ۽ ايمان، خوشيءَ ۽ خدائي محبت سان دنيا مان لاڏاڻو فرمايائون. حضرت سائين، نه انهيءَ ڪري ته بيبي صاحبه سندن بيبي هئي بلڪه انهيءَ ڪري ته صاحب حيات ۽ ايمان جي، صاحب شرف ۽ شان جي، چڱن اخلاقن واري، خدا پرست ۽ خدا ترس، پنهنجي گهر جي مالڪ جا حق پورا ڪندڙ، پنهنجي خالق جا فرض بجا آڻيندڙ بيبي هئي، گهڻو ڪري سندن ذڪر ۽ نيڪي ڪندا هئا، ته دنيا جون عورتون سمجهن ته نيڪ عورتن جي نيڪي مرڻ ۽ دنيا کي ڇڏڻ کان پوءِ به پٽي هلي، ۽ هيئن به سمجهن ته پنهنجن مڙسن ۽ پنهنجي خدا سان چڱيءَ طرح هلڻ گهرجي ۽ هميشه سڌاري جهڙن ڪمن ۽ مڙسن سان پانهن پيلي ٿجي. هن شاديءَ ٿيڻ کان پوءِ حضرت سائين سڌائين سڄو وقت آسمان ۽ زمين جي پيدا ڪندڙ خدا جي عبادت ۾ گذاريندا هئا، ۽ خدا جي خلق جي خير خواهي ڪندا رهيا.

## ٻڪريون چارڻ

انهيءَ وچ ۾ نبين ۽ رسولن جي سنت (طريقي ۽ هلت موجب اهڙو اتفاق به ٿيو، جو حضرت سائينءَ ٻڪرين جو ٿڻ چاريو ۽ سنڀاليو. الهامي ۽ خدائي ڪتابن ۾ پيغمبرن کي راعي يعني ٿڻدار (ڌنار) جو لقب ڏنو ويو آهي. ٻڪرين چارڻ جو ڪم ٻين نبين به ڪيو هو، جهڙوڪ حضرت موسيٰ عليه

والسلام (ڏسو خروج باب ۱، ورس ۳)، ۽ حضرت عيسيٰ عليه السلام به ساڳئي مطلب ۽ معنيٰ جا لفظ ڪم ۾ آندا آهن ته ”آءُ بني اسرائيلن جي گمراه ڌڻ کان سواءِ ٻئي ڪنهن وٽ به نه آيو آهيان“ (ڏسو متي باب ۲۴، ورس ۱۵) متي جي انهيءَ فقري مان هي به نڪر روشن ٿيو ته حضرت عيسيٰ مسيح عليه السلام ساري دنيا جي سڌاري لاءِ آيل ٿي نه هو جيئن متي لکيو ويو آهي، بلڪ خاص بني اسرائيلن لاءِ آيو هو. هي جو اڪثر نبين کي پڪرين چارڻ جو اتفاق ٿيو آهي، سو سڀاڻا ماڻهو ته سمجهي سگهندا هوندا، پر تنهن هوندي به عرض آهي ته جانورن ۾ چارڻ پيارڻ ۽ سنڀالڻ لاءِ ڏکيو جانور پڪريون آهن. پڪرين جي ڌنار کي پڪرين چارڻ ۾ جيتري تڪليف ۽ ڏاڪڙو ٿئي ٿو، اوترو ڪنهن به ڌنار کي نٿو ٿئي. اهڙيءَ طرح حيوانن کي سڌارڻ به سولو آهي، پر انسانن کي سڌارڻ ۽ سنڀالڻ بلڪل ڏکيو آهي، تنهنڪري خدا جا پيغمبر پهرين پهرين پڪريون چاري هڪ قسم جو آزمودو حاصل ڪن ٿا. غصو، چڙ ۽ ڪڪ ٿيڻ جو مادو منجهان گهٽ ٿيو وڃي ٿو، پر پوءِ هو خدا جا پاڪ رسول گهڻي تحمل ۽ سهڻ سان الله جي مخلوق کي سڌارڻ لڳن ٿا، ۽ جيئن ڌنار پڪرين جي چڙ وچڙ ڌڻ کي تنواري سنواري گڏ ڪندا آهن، اهڙيءَ طرح حضرت پاڪ به ساري مخلوق جي ڌڻ کي گڏ ڪرڻ ۽ هڪ راه تي آڻڻ جي ڪوشش ڪئي ۽ سڀني پيغمبرن کان وڌيڪ ڪامياب ۽ فتحمند ٿيا. اللهم صلي عليه و عليٰ آله و اصحابه وسلم.

ڪعبتہ اللہ جي ٺهڻ سر عمارت ۽ حجر اسود جو ذڪر

حضرت سائينءَ جي عمر مبارڪ ۳۵ ورهين جي اڃان مس ٿي ته ڪعبتہ اللہ جي عمارت کي قرينن ٺهڻ سر تيار

ڪرڻ شروع ڪيو. انهيءَ ڪم ۾ حضرت سائينءَ به ڏاڍي مدد ڏني ۽ پاڻ پنهنجي سر پهڻ ڍوڻي پئي پهچايائون. جڏهن اسود (ڪاري پٿر) جي رکڻ جي مهل ٿي، تڏهن انهيءَ جي رکڻ بابت حجاز ۽ عرب جي سڀني قومن ۽ قبيلن ۾ اچي جهيڙو لڳو ته ڪير اهو پٿر پنهنجن هٿن سان ڪعبه الله ۾ کوڙي، ڇو ته اڳين زمين جي وقت جي قديم نشاني هئي، تنهنڪري انهيءَ جي کڻي کوڙڻ ۾ وڏي عزت ۽ آبرو سمجهيائون ٿي. چار ڏينهن اهڙو ته جهيڙو لڳو ۽ ايتري مخالفت ٿي جو هزارن خونن ٿيڻ جو امڪان هو. آخر گهڻي لڙ بکيڙي کان پوءِ هيءُ ٺهراءُ ٿيو ته جيڪو هاڻ پهرين پهرين حرم پاڪ جي دروازي کان اندر گهڙندو، سوئي امين ۽ منصف ٿيندو، جيئن وٿيس تيئن ڪري. اها راءِ ابو اميه بن مغيره ڏني هئي. آخر خدا جي قدرت، جو پهريون ماڻهو اندر آيو، سو حضرت محمد مصطفيٰ صلي الله عليه وسلم هو، سڀني جي وات مان رڙ نڪري وئي ”هذالامين هذالامين“ (”اجهو منصف اچي ٿو! اجهو منصف اچي ٿو!“) سبحان الله، نبي ٿيڻ کان اڳيئي خدا جي خالق حضرت پاڪ کي جنگين جهيڙن جو تاريخدار، امانت ۽ انصاف ڪندڙ سمجهندي هئي. اهڙو رتبو ڪنهن به پيغمبر کي نصيب نه ٿيو. خير، حضرت سائينءَ احوال ٻڌي سڀني قبيلن کي هڪٻئي سان راضي ڪرڻ ۽ مخالفت ۽ دشمنيءَ جي دفع ڪرڻ جو ضرور سمجهيو، تڏهن پاڻ چاڪيائون جو پنهنجي چادر مبارڪ وچائي، انهيءَ تي پنهنجي هٿن مبارڪن مان پهڻ (حجر اسود) کڻي رکيائون، پوءِ هر هڪ قبيلي جي سردار کي فرمايائون ته گڏجي هن چادر کي کڻو ۽ کوڙڻ واريءَ جاءِ تي آيو. سڀني ائين ڪيو ۽ پٿر کي کڻي اتي آيا. پوءِ حضرت سائينءَ پاڻ اهو پنهنجن مبارڪ هٿن سان اتي کوڙيو. ائين ڪرڻ سان سڀ خوش به ٿيا ۽ خوفناڪ جنگ به ٿري وئي. سمجهو ماڻهو هتان سمجهندا ته هي چڱو نبوت جو بنيادي پٿر

هو، جو حضرت پاڪ جي هٿان الله تعاليٰ رکايو.

الله پاڪ جي قدرتن جو ويچار

انهيءَ عمر يعني ۳۵ ورهين کان پوءِ چاليهن ورهين تائين، حضرت سائينءَ جو احوال ايترو آهي جو پاڻ ساري عربستان ۾ نيڪ مُرد، ديندار، امانت دار، خليف، چڱن لڇڻن وارا، منصف مزاج، خدا ترس، بزرگوار، رحم دل، يتيم پرور، رحيم ۽ ڪريم سڏبا هئا، ۽ انهن ڳالهين ۾ ايتريقدر ته مشهور ٿي ويا هئا، جو ماڻهو سندن مثال ڏيندا ۽ ڳالهينون ڪندا هئا، انهن ڳالهين ۽ صفتن کان سواءِ منجهن هڪ اهڙي صفت به هئي جا ڪنهن ۾ به ڪانه لپندي هئي. يعني حضرت سائين سڏائين ڪنهن خيال ۽ ويچار ۾ محو ۽ غرق رهندا هئا، ۽ خدا جي قدرتن ۽ ڪارخانن، آسمان، زمين، سج، چنڊ، تارن، وڻن ٽڻن، باغ باغيچن، بر، بحر، جهنگل، ڀرسان، وچ ۽ ڪڪرن وغيره ۾ غور ۽ خوض ڪندا هئا، ۽ هميشه مراقبي ۽ مڪاشفي ۾ مشغول رهندا هئا، ۽ ائين سمجهڻ ۾ ايندو هو ته ڪنهن اونهي خيال ۾ آهن يا ڪا وڏي ڳڻتي اٿن. آخر اهڙو حال اچي ٿيو، جو شهر، آباديءَ ۽ ماڻهن جا افعال کين بلڪل ناپسند لڳندا هئا. نيٺ ڪجهه ڏينهن جو کاتو پيٽو پاڻ سان کڻي، جبل حرا جي هڪ غار ۾ وڃي رهندا هئا ۽ الله پاڪ جي عبادت ۽ بندگيءَ ۾ وقت خير جو گذاريندا هئا، انهيءَ ئي خيال ۽ ڌيان ۾ رهندا هئا. کين انهيءَ وقت اها خبر خير ڪا هئي ته پاڻ ڪنهن وقت زبردست نبي، آخر زماني جا پيغمبر، ساري دنيا جا سڌاريندڙ، ۽ يتيمن، غريبن، مسڪينن ۽ بي واهن جا اميدگاه ٿيڻا آهن، ۽ جن ماڻهن کان پيڄن ۽ گوشائتو گذارن ٿا، ساڳيو تن سان گڏ گذارڻو ۽ انهن کي سڌارڻو پوندن.

## حضرت پاڪ، ”محمد بن عبدالله“ جي بدران، ”محمد رسول الله“ سڏجڻ لڳو

خدا جو شان ته ڏسو جو عبدالله جي یتیم فرزند ۽  
بیمبی آمنه جي پیاری پٽ کي الله تعالیٰ آخر نبین جو سردار ۽  
رسولان جو مهندار بنايو، جنهن جو ڪنهن کي به خیال ۽ گمان  
ڪونه هو. جڏهن خیر جا چالیھ سال عمر مبارڪ مان پورا  
ٿين، جڏهن الله پاڪ کين نبوت ۽ رسالت بخشڻ لاءِ چڙھيو  
۽ ڏٺيو، ۽ انھيءَ عھدي عطا ڪرڻ لاءِ لائق ۽ جڳاڻتو سمجھيو،  
چو ته چالیھن ورھین جي ڄمار تائین جيڪي به نفسیاتی قوتون  
انسان ۾ هونديون آهن، سي پنھنجو زور ڇڏي نرم ۽ یريون  
ٿینديون آهن. اھو جوانيءَ وارو جوش، اھي جوانيءَ جا آمنگ  
سڀ گھٽجي حد اعتدال کي پھچندا آهن، ۽ ٻين احتیاجمندن  
جي بار کڻڻ ۽ تڪلیف سھڻ لاءِ انسان انھيءَ عمر ۾ سگھتو  
ٿي سگھندو آھي، اگرچہ حضرت رسول الله صلي الله عليه وسلم،  
الله پاڪ جي خاص عنایت ۽ احسان سان، ڄمندي ئي ڄام هئا،  
۽ ننڍي هوندي ئي بزرگ ۽ جوانيءَ ۾ ئي پیر مرد هئا، مگر  
الله تعالیٰ هرھڪ ڳالھ ۾ جا حکمت رکائي آھي، ضرور اھو  
ڪم انھيءَ حکمت موجب ٿیندو آھي. انھيءَ عمر ۾ الله پاڪ  
سھڻ ۽ بار کڻڻ، نرمي ۽ اعتدال جي خاص حکمت رکائي  
آھي. ان موجب حضرت سائينءَ کي به الله تعالیٰ انھيءَ عمر ۾ نبوت  
بخشڻ ۽ رسالت ڏيڻ مناسب سمجھي. تنھن کان سواءِ وڏي حکمت  
انھيءَ ۾ ھيءَ به ھئي ته ماڻھن کي ھيءَ پڪ ٿئي ته جنھن  
انسان سچا چالیھ ورھيہ نیڪيءَ، ناموس ۽ عزت سان سچو ۽  
امین ٿي گذاريو آھي ۽ ہمیشہ بچڙي صحبت ۽ بچڙن خیالن  
کان پاڪ ۽ پري رھيو آھي، سو انسان الله تعالیٰ تي ڪوڙ  
ڪڏھن به ڪين ھڻندو ۽ ڪڏھن به ڪين پاڻ کي ھرو پرو

نبي ۽ رسول ڪو نائيندو هان جيڪڏهن جواني ۾ ئي اهڙا خيال هجنس ها، ته البت شڪ جو امڪان هو. تنهن کان سواءِ پيا نبي به انهيءَ عمر ۾ نبي ٿيا آهن، اهو الله تعاليٰ جو قديم دستور آهي. خير الله تعاليٰ پنهنجن حڪمتن موجب حضرت پاڪ کي چاليهن ورهين جي ڄمار پوري ٿيڻ تي نبوت بخشي، ۽ حضرت جبرئيل عليه السلام جي اچڻ کان اڳڀرو هي حال ٿيو، جو جڏهن حضرت پاڪ جن شهر مان نڪري ٻاهر جبل ۽ جهنگ ڏي ويندا هئا ته هر طرف کان 'السلام عليڪ يا رسول الله السلام عليڪ يا رسول الله' هر آواز وٺڻ ٿيڻ، پھڻ پٿرن مان نڪرندو هو ۽ حضرت سائين هيڏي هوڏي نهاريندا هئا، هن لاءِ ته خبر پوين ته ڪير آهي، جو هي آواز ڪري ٿو؟ مگر ڏسڻ ۾ ڪجهه به ڪين ايندو هو. پاڻ حيران ٿيندا هئا ۽ عجب ۾ پوندا هئا ته هي ڪهڙو اسرار آهي! هڪڙي ڏينهن حضرت علي مرتضيٰ رضه ساڻس گڏجي شهر کان ٻاهر ويو. حضرت علي فرمائي ٿو ته جيڪو وڻ يا وڏو ڪو پٿر آڏو آيو ٿي ته منجهانسن 'السلام عليڪ يا رسول الله' جو آواز نڪتو ٿي، ۽ ۳۳ ورهيه جي ڄمار کان وٺي نوراني چمڪات ۽ روشني حضرت سائينءَ کي ڏسڻ ۾ ايندي هئي، جنهن جي ڏسڻ سان خوش به ٿيندا هئا ۽ حيران به. اهڙيءَ طرح بعضي خواب اهڙا به لهندا هئا، جي بلڪل سچا نڪرندا هئا.

حرا غار ۾ جبرئيل جو اچڻ ۽ اقرءِ سورت جو نازل ٿيڻ

هڪڙي ڏينهن رمضان مهيني ۾ حضرت سائين جبل جي غار ۾ الله پاڪ جي عبادت ۽ ڌيان ۾ مشغول هئا، ته اوچتو ئي اوچتو الله تعاليٰ جو برگزیدو ۽ مقرب ملائڪ حضرت جبرئيل

عليه السلام وٽن آيو، ۽ هي پاڪ ڪلام الله جي درگاه مان  
آنداڻين، ۽ اچي حضرت سائينءَ کي ٻڌايائين ته:

اقراء باسم ربك الذي خلق، خلق الانسان  
من علق، اقراء و ربك الاكرم الذي  
علم بالقلم، علم الانسان ما لم يعلم.  
[ پڙهه (اي محمد عليه الصلوات والسلام)

پنهنجي پروردگار (پالڻهار) جي نالي سان،  
جنهن (سڀ ڪجهه) اڀايو آهي، جنهن  
انسان کي پاڻيءَ جي ڪيڙي مان پيدا  
ڪيو. پڙهه! پڙهه!! تنهنجو پالڻهار گهڻي  
ٻاجهءَ وارو آهي، جنهن قلم جي وسيلي  
علم وڌايو، جنهن انسان کي سو سڀ  
سيڪاريو، جو کيس معلوم ٿي نه هو. ]

### نبوت جي بشارت

پر انهيءَ آيت شريف جي اچڻ کان اڳ حضرت جبرئيل  
عليه السلام فقط کين رسالت جي بشارت ۽ خبر ڏيڻ آيو هو.  
اها بشارت ۹ تاريخ مهيني ربيع الاول مطابق ۱۲ - فيبروري سنه  
۶۱۰ع جي سومر جي ڏينهن الله پاڪ جي درگاه مان حضرت  
سائينءَ کي ملي. انهيءَ وقت سندن عمر ۴۱ ورهيه هئي، يعني  
چاليهه ورهيه پورا ٿيل هئا ۽ ايڪيتاڻيهن ۾ سندن پير هو.  
حضرت جبرئيل عليه السلام اچي چيو: ”اي محمد! بشارت هجڻي  
قبول فرمائ: اوهين الله پاڪ جا رسول آهيو، الله پاڪ اوهان  
کي اهو عهدو عطا ڪيو آهي، آءُ جبرئيل خدا جو خاص ملائڪو  
آهيان، جو اهڙيون خبرون ۽ پيغام نبين وٽ کڻي ويندو آهيان.“  
حضرت پاڪ، جو اهو غير معمولي آواز ۽ احوال ٻڌو ۽ ڏٺو،

سو گهڙاڻجي ويا، بلڪل جلد پنهنجي دولتخاني (حويليءَ) ۾  
تشریف فرما ٿيا، ۽ اچڻ شرط اچي لپتي پيا ۽ بيبي صاحبہ کي  
فرمايائون ته ”منهنجي مٿان ڪو ڪهڙو وجهه.“ جڏهن طبيعت  
مبارڪ ۾ آرام آين، تڏهن بيبي صاحبہ سان سمورو احوال ڪيائون  
۽ فرمايائون ته ”مون سان هي هي حالتون ٿيڻ لڳيون آهن،  
نه ڄاڻان هن کان پوءِ الائي ڪهڙو حال ٿيندو ۽ خبر نه آهي  
ته منهنجي جان ڪهڙين ڪهڙين مصيبتن ۾ پوندي.“ بيبي صاحبہ  
فرمايو: ”ڪو خيال نه ڪريو، اوهان کي ڪهڙو ڊپ آهي،  
اوهين پنهنجن مٿن ماڻهن سان شفيق ۽ مهربان آهيو، سدائين  
سچار آهيو، زنن زالن، یتيمن، چورڙن، بيواهن، بيوسيلن جا  
مددگار، حامي، هڏوڪي ۽ همدرد رهيا آهيو، مهمان نواز به  
جهڙو ڪونهي، پوءِ تڏهن ڪهڙو سبب آهي جو اوهان کي  
خدا دنياڻي تڪليف ۽ ڏک ۾ وجهندو، بلڪل نه، اميد ته  
جيئن اوهان جهان ٿي جا خير خواه آهيو، تيئن ڏي تعاليٰ به  
اوهان کي ضرور تڪليفن کان بچائيندو.“

### عيسائين جي وڏي ڀادريءَ ورقيءَ بن نوفل جي حضرت پاڪ جي نبوت ۽ رسالت بابت شاهدي

انهن دلاس ڏيڻ هوندي به بيبي صاحبہ ڇا ڪيو، جو  
پنهنجي سوٽ ورقيءَ بن نوفل عيسائي عالم وٽ وٺي، ۽ سمورو  
احوال وڃي ٻڌايائينس. ورقيءَ احوال ٻڌي چيو ته ”سبحان الله،  
سبحان الله! قسم آهي انهيءَ پاڪ خدا جو، جنهن جي هٿ ۾  
منهنجي جان آهي، ته اهو احوال نئين جو احوال آهي ۽ اهو  
ناموس اڪبر (جبرئيل عليه السلام) آهي، جو حضرت موسيٰ  
عليه السلام وٽ به الله جا پيغام آڻيندو هو، پيشڪ محمد خدا  
جو رسول ۽ نبي آهي.“ ورقيءَ بن نوفل کان اهو جواب ٻڌي  
بيبي صاحبہ حضرت سائينءَ وٽ آئي ۽ کين پاڻ به اچي مبارڪ



ڏنائين ۽ ورقه جو احوال ٻڌايائين. انهيءَ کان پوءِ هڪڙي ڏينهن حضرت سائين ڪعبه الله جي طواف (عبادت لاءِ چوڌاري ڦرڻ) واسطي آيا، اتي ورقه ملين ۽ ورقه وري روبرو خبرچار پڇي، پاڻ سمورو احوال ٻڌايائونس. ورقه چيو ته ”مون کي قسم آهي انهيءَ ذات پاڪ جو، جنهن جي هٿ ۾ منهنجو ساهه آهي ته تون خدا جو رسول آهين ۽ قوم توکي ڪوڙو سڏيندي، ۽ تڪليفون ڏيندي، شهر مان ڪڍي ڇڏيندي، وڙهندي، جهيڙا ڪندي، جيڪڏهن منهنجي حياتي رهي ته آءُ توهان اهڙي مدد ڪندس جو ڏس وارا پاڻيهي ڏسندا.“ پوءِ ڇا ڪيائين جو ڏاڍي محبت ۽ پيار، سک ۽ صداقت سان حضرت جي مٿي مبارڪ کي پاڻ ڏانهن ويجهو ڪري تارونءَ جي مٿان چمي ڏئي ورتائين. حضرت سائينءَ چيو ته ”ڇا مون سان منهنجي قوم وڙهندي ۽ مون کي ڪڍي ڇڏيندي؟“ ورقه چيو: ”هائو! اوهان کان اڳي، جو به رسول يا نبي خدا جو پيغام قوم جي سڌاري لاءِ وٺي آيو آهي، ته قوم ساڻس سامهون ٿي آهي ۽ کيس تڪليف ڏني اٿس؛ مگر خدا مددگار ٿئي ٿو، تنهنڪري پرواهه ٿي ڪانهي.“

### سورت ”الحمد“ لٽي

انهيءَ کان پوءِ قرآن پاڪ جي پهرين سورت ”فاتحه“ يعني ”الحمد“ نازل ٿي، جنهن ۾ قرآن شريف جا سڀ مطلب اشاري طور بيان ٿيل آهن، گويا سڄي قرآن شريف جي سڀني مطالبن جي يادداشت يا فهرست آهي.

### وضو ۽ نماز

تنهن کان پوءِ هڪڙي ڏينهن حضرت جبرائيل عايد السلام حضرت پاڪ کي جبل جي پاسي وٺي ويو ۽ سندن روبرو

ويهي وضو ڪيائين؛ پوءِ کيس ڏسي حضرت سائينءَ به وضو ڪيو،  
۽ پنهي گڏجي نماز پڙهي، مگر امام ٿي نماز پڙهائي جبرئيل،  
جنهنڪري حضرت سائينءَ جن نماز جو طريقو سکيا. نماز مُنڊئون  
حضرت سائينءَ تي فرض ٿي هئي، اگرچ پنجن وقتن جي مقرري  
وغيره نبوت ملڻ کان پوءِ يارهين سال ۾ ٿي هئي. انهيءَ  
کان پوءِ لاڳيتو حضرت پاڪ تي خدا جي وحي (جبرئيل)  
ايندو رهيو.

### سورت "مزل" ۽ "مدثر"

تنهن کان پوءِ سوره "مزل" نازل ٿي، جنهن ۾ رات  
جو الله پاڪ جي يادگيري ۽ عبادت لاءِ جاڳڻ ۽ اڀي ٿي  
بيهن بابت حڪم ٿيو، ۽ اهڙيءَ طرح سوره "مدثر" ۾ هيٺيان  
حڪم آيا:

يا ايها المدثر قم فانذر وربك فكبر و ثيابك فطهر  
والرجز فاهجر ولا تمنن تستكثر و لربك فاصبر.

[اي چادر ڍڪيل (نبي)، اٿ ۽ اٿي پنهنجي قوم کي  
ايندڙ عذاب الاهيءَ کان بچار، ۽ پنهنجي رب (پالڻهار)  
جي وڏائي ياد ڪر، ۽ پنهنجا ڪپڙا صاف ۽ پاڪ  
رک، ۽ بچڙيءَ ۽ نه وڻندڙ همت (يعني مخلوق پرستيءَ)  
کان پري ره، ۽ ڪنهن تي به وڏائيءَ لاءِ ٿورو نه  
ٿڌ، ۽ خاص خدا ڪارڻ تڪليفون سم ۽ صبر  
ڪر.]

حضرت سائين نبوت ۽ رسالت جي سرورپا سان سرفراز  
ٿي، حڪم احڪام درگاه الاهيءَ مان حاصل ڪري، پنهنجي  
حويليءَ (گهر) ۾ آيا، ۽ اچي خدائي پيغام پڌايائون، خدائي

حڪم سڏايائون ۽ الله پاڪ جي هيڪڙائي بابت سمجهايائون. سندن سچو سڏ سڏي سندن ڪن ماڻهن ۽ دوستن ”لبیک لبیک“ جا آواز بلند ڪيا. جڏهن ته گهر وارن سڀني کي حضرت سائينءَ جي سچائيءَ ۽ امانت جي پڪ هئي، تڏهن کين هن ڳالهه ۾ به بي تڙڪ سچو سمجهي، بيبي صاحبہ خديجہ الکبريٰ، ۽ حضرت عليءَ ڏهن ورهين جي عمر ۾، ۽ حضرت ابوبڪر صديق ۽ زيد بن حارث، انهن به انهيءَ ڏينهن ڪلمو پاڪ - لا اله الا الله محمد رسول الله - پڙهيو ۽ خدا جي هيڪڙائيءَ ۽ رسول ڪريم جي سچائيءَ جي ساڪ پري.

گهر جا ماڻهو يا مت ماڻا اگرچہ محبت ۽ قرب ۾ ٻين کان وڌيڪ هوندا آهن، مگر مذهبي ڳالهه بابت سڀڪو ڀڪو ۽ مضبوط هوندو آهي. يار دوست بيشڪ سچا هوندا آهن مگر مذهب جي ڇڏڻ يا ڦيرائڻ ۾ شامل ڪڏهن ڪين ٿيندا آهن، جيسين انهيءَ ڳالهه کي سچ نه سمجهندا آهن. هي آزمودو به سڀڪنهن کي هوندو ته متن ماڻهن ۽ يارن دوستن کي جيڪڏهن ڪو ماڻهو چوندو ته آءُ اوهان سڀني جو وڏو ٿيان يا آهيان يا مون کي اوهين پريو مڙس يا وڏو ماڻهو، پيشوا يا اڳواڻ سمجهو، ته ڪڏهن به ڪين مڃيندس، بلڪ اڪثر مخالف ٿي پوندا آهن؛ مگر جيڪڏهن سچ پچ هو لائق هوندو، ته ممڪن آهي جو مڃينس به ڪٿي. هاڻي انصاف سان خيال ڪري ڏسو ته حضرت سائين چوي ته آءُ رسول الله آهيان، الله پاڪ وٽان مون ڏي پيغام اچي ٿو ۽ هن ذات پاڪ جو مون سان خاص تعلق ۽ لاڳاپو آهي، هو مون سان ڳالهائي ٿو ۽ مون کي هي هي حڪم ڏئي ٿو ته آءُ اوهان کي ٻڌايان بت پرستي (مورتي پوڄا) اجايو ڪم آهي، خدا کي هڪڙو ڪري مڃو وغيره وغيره؛ اهي ڳالهيون اهڙيون نه آهن، جو ڪوبه انسان هڪدم مڃي سگهي ۽ پنهنجي آبي ڏاڏي جي مذهب بت پرستيءَ کي فوراً

چڏي ڏٺي ۽ دل و جان سان کين رسول الله ڪري مڃي. مگر اسان جي سردار نامدار محمد مصطفيٰ صلي الله عليه وآله وسلم جڏهن اهو آواز ڪڍيو ۽ هنن کي چيائون ته آءُ خدا جو رسول آهيان، منهنجي معرفت جيڪي خدا جا حڪم اچن ٿا سي قبول ڪريو ته انهيءَ ۾ اوهان جي لاءِ بهتري آهي ۽ انهيءَ سان اوهين الاهي عذاب کان چٽي سگهندؤ، ته گهڻو ڪري جلد سندن مت مائت ۽ يار دوست مڃڻ لڳا ۽ تصديق ڪيائون. انهيءَ مان صفا ثابت آهي ته حضرت پاڪ سڀني جا آزمايل ۽ سچا امين هئا. هنن کي پڪ هئي ته ههڙو نڪ انسان، ههڙو پلو مانس ڪڏهن به ڪوڙ ڪين ڳالهائيندو، جنهن نڪ مرد ڪڏهن ڪنهن انسان تي به ڪوڙ ڪونه هنيو آهي، سو ڪيئن پنهنجي پيدا ڪندڙ خدا تي ڪوڙ هڻندو؟ هرگز نه!

### ڪيترن هٿن اسلام قبول ڪيو

خير، تنهن کان پوءِ جلد ئي ٿورن ڏينهن اندر بلال، عمر بن عبيد، خالد بن سعد رضي الله تعالى عنهم به مسلمان ٿيا ۽ ڪلمو توحيد جو - لا اله الا الله محمد رسول الله - پڙهيا. وري حضرت ابوبڪر جي سمجهائڻ ۽ نصيحت سان حضرت عثمان غني، زبير، عبدالرحمان بن عوف، طلحه، سعد بن ابي وقاص رضي الله تعالى عنهم - اهي سڀئي به ڪلمي پاڪ جي ذڪر ۾ شامل ٿي مسلمان ٿيا. تنهن پوءِ ابو عبیده، عامر بن عبدالله بن الجاح (جنهن کي ”امين الامت“ سڏيندا هئا)، عبدالاسد بن هلال، عثمان بن مطعون، عامر بن فهيره ازدي، ابو حذيفه عتيبه، صائب بن عثمان بن مطعون ۽ ارقم رضي الله تعالى عنهم - اهي سڀئي به مسلمان ٿيا. اهي يا پيا اهڙا خدا جا پنڌا ڪيترائي اسلام ۾ داخل ٿيا.

### زالن جو مسلمان ٿيڻ

مڙسن کان سواءِ زالون به ڪيتريون ئي بت پرستيءَ کان توبه ڪري خدا پرستي قبول ڪرڻ لڳيون، نه ته زالون اڪثر گمراهيءَ جي خيال ۽ پراڻين رسمن ۽ رواجن کي ڪين ڇڏينديون آهن، مگر هن خدائي آواز تي ڪيترين زالن به ”لبیک لبیک“ چيو، ڪنڌ نايو ۽ سر جهڪايو ۽ پنهنجي اڳوڻن خيالن، رسمن ۽ رواجن کان پڇتايو. تن مان بيبي خديجه رضي الله عنها جو ذڪر ته مٿي پڙهيو. تنهن کان سواءِ حضرت پاڪ جي چاچي بيبي ام الفضل، اسماء بنت عيس، اسماء بنت ابي بڪر ۽ فاطمه پيڻ حضرت عمر فاروق رضي الله تعالى عنهم جي - اهي نيڪ بيبيون به مسلمان ٿيون.

### اسلام جي دعوت اول گڙجهي پوءِ ظاهر ظهور

اگرچ گڙج خدا جا بندا مسلمان ٿيا، مگر تنهن هوندي به اهي سڀ جبلن جي غارن ۾ لڪي لڪي نماز پڙهندا هئا، گڙجهيءَ طرح پنهنجي خالق جي عبادت ڪندا هئا ۽ حضرت سائين به ٽن سالن تائين ته گڙجهو پالھو ماڻهن کي سمجھائيندا هئا. وڻن ٽڻن، پٿرن پھڻن ۽ چنڊ سج جي پوڄا کان ماڻهن کي روڪيندا هئا، پر جڏهن ”يا ايها المدثر“ ۾ به حڪم ٿين ته اُت ۽ اُٿي ماڻهن کي الاهي خوف کان ڊيچار، ۽ هيءَ آيت به نازل ٿي:

”فاصدع بما تؤمر“

[جيڪي توکي حڪم ڏجي ٿو اهو

صاف صاف ۽ پٿرو ٻڌاءِ]-

تڏهن پاڻ ظاهر ٿي اسلام جي تعليم پکڙڻ لڳا ۽

خدا جي هيڪڙائيءَ جي تبليغ ڪرڻ ۽ بت پرستيءَ کي نندن لڳاءُ پاڻ جيڪي به چوندا هئا، سو اهڙو ته اثر وارو ۽ چيندڙ هوندو هو، جو ماڻهن جي دالين ۾ بي اختيار ويهي ويندو هو، ۽ اهڙو ته اثر ڪندو هو، جو ماڻهو حيران ٿي چوندا هئا ته محمد جي ڪلام ۾ سحر يا جادو آهي. سحر بحر پيو ڪهڙو هو، جوش دل مان اندر جو آواز هو، جو حق ۽ سچ هجڻ جي ڪري بي اختيار اثر ڪندو هو. پاڻ ڏاڍي جوش سان الله جي مخلوق کي سمجهائيندا هئا، ۽ پاڻ فصيح ۽ بليغ به ڏاڍا هئا، مگر سندن گفتگو سدائين وڏن ۽ بزرگن وانگي سراسر نصيحت ۽ هدايت سان ڀريل هوندي هئي. جڏهن روحاني حقيقتن جو بيان ڪندا هئا ته اهڙو ڪندا هئا جو انهن حقيقتن کي ٻڌندڙن جي آڏو چڻ موجود ڪري بيهاريندا هئا، يعني اهڙيءَ صفائيءَ ۽ عمدگيءَ سان روحاني حقيقتن کي بيان فرمائيندا هئا، جو ٻڌندڙ انهن ان ڏٺان ڳالهين کي ائين سمجهندا هئا ته چڻ اکين آڏو بيٺيون آهن. مثال لاءِ جڏهن خدا جي جلال ۽ جمال ۽ بزرگيءَ جو بيان ڪندا هئا ته ٻڌندڙن جي دلين ۾ خدائي جلال جو نقش چمي ويندو هو. اهڙيءَ طرح جڏهن الله پاڪ جي قهر يا غضب جو بيان ڪندا هئا ته ٻڌندڙ حيران، پريشان ۽ ششدر رهجي ويندا هئا، يا جڏهن الله پاڪ جي مهر، لطف ۽ رحمت جو ذڪر فرمائيندا هئا ته ٻڌندڙن جون دليون نهايت خوشيءَ ۽ اميد کان باغ بهار ٿي وينديون هيون، يا جڏهن بهشت يا بهشتي نعمتن جو ذڪر ڪندا هئا ته انسان جي آڏو گويا بهشت ۽ بهشتي نعمتن جي تصوير بيهي ويندي هئي. اهڙيءَ طرح دوزخ يا حساب ڪتاب جو ذڪر فرمائيندا هئا ته سبحان الله! ٻڌندڙ آهو ڪم چڻ ٿيندڙ ڏسندا هئا. سندن قول ۽ ڪلام ۾ اهڙي ته حڪمت مولا سائينءَ رکائي هئي، جو عرب جا قابل قابل فصيح ۽ بليغ انسان حيران ٿي

هڪڙي سان ڳالهائون ڪندا هئا ته ههڙي جوهر جو انسان ته نڪو ٿيو، نڪو ٻڌو، نڪو ڏٺو. پاڻ جڏهن گمراهن کي سمجهائيندا هئا ۽ هدايت تي اچڻ لاءِ وعظ ۽ نصيحت ڪندا هئا ته سندن جسم مبارڪ جو اهڙو حال ٿيندو هو، جو چڻ ڪنهن وڏي غنيم ۽ مهيم جي اچڻ کان ٻڃي ماڻهن کي خبردار ڪري رهيا آهن ته اجها ٿي اها غنيم ۽ مهيم اڃ صبح ۾ ڪڙڪي.

### سر وليم هيوٽر انگريز ۽ ڊاڪٽر اي سپرنگر جي شاهدي حضرت جي صداقت بابت

ساڳيو اهڙيءَ طرح، جيئن هتي مون لکيو آهي تيئن مشهور انگريز سر وليم هيوٽر به پنهنجي ڪتاب ”تاريخ محمدي“ ۾ لکيو آهي، ۽ ڊاڪٽر اي-سپرنگر پنهنجي ڪتاب ”سیرت محمدي“ جي صفحي ۲۹ ۾ لکيو آهي ته ”حضرت محمد صلي الله عليه وآله وسلم تيز فهم ۽ تمام وڏيءَ نظر وارا هئا. سندن عقل ۽ راءِ مضبوط ۽ عاليشان طبيعت هئي. اگرچ پاڻ شاعر جي نالي کي پسند ڪين ڪندا هئا، مگر سندن ڪلام شاعرن کان به وڌيڪ عمدو ۽ لذت هوندو هو. قرآن پاڪ جي عبارت هڪڙي سان ملندڙ ۽ مضمون عالي درجي جو، حضرت محمد صلي الله عليه وآله وسلم جي فضيلتن جا شاهد آهن. سندن خيال ۾ هميشه خدا جو تصور ۽ خيال هوندو هو. سچ اڀرندو يا مينهن وسندو يا سلا ڦٽندا يا وڻ ڄمندا ڏسي، الله پاڪ جي قدرت تان ٻلهار (قربان) ويندا هئا. وچ جي گوڙ، پاڻيءَ جو آواز ۽ سريليون ٻوليون ٻڌي، پنهنجي ڏٺيءَ جي آواز کي ياد ڪندا هئا. سنسان جهنگلن، رٿن پتنن ۽ پراڻن ويران ٿيل شهرن کي ڏسي، انهن کي خدائي قهر ۽ غضب جو نتيجو سمجهندا هئا“ هيءُ آهي هڪڙي انگريز تاريخ لکندڙ جي شاهدي.

## حضرت جي نبي ٿيڻ وقت دنيا جي حالت

جن ڏينهن ۾ الله تعاليٰ حضرت سائينءَ جي ڪلهن تي نبوت جو بار ٿيو، تن ڏينهن ۾ ساري دنيا گمراهيءَ جي اونهي ڪڏ ۾ پيل هئي. انسانيت يا ماڻهپو ته اصل ماڻهن مان ڇڏائي ويو هو. ماڻهو به مرن جهڙا ٿي پيا هئا. بني اسرائيل جو حال ته اهڙو وڃي ٿيو هو، جو کين ماڻهو عام طرح نانگ يا نانگن جا بچا ڪري سڏيندا هئا. حضرت مسيح جي لعنت سببان ظاهري شڪل کان سواءِ منجهن ڪابه ايمان جي نشاني ڪانه رهي هئي. ٻين کي ڏسي هي به بت پرستي سڪي پيا هئا. يورپ وارا ته ليکي ۾ ئي ڪين هئا، اهي حيوان ۽ وحشي سڏبا هئا. انگلستان ۾ برٽن ۽ سيڪسن نالي وحشي قومون رهنديون هيون. انگلستان جي سڀني ضلعن ۾ ”وودن“ نالي بت جي پوڄا ٿيندي هئي. فرانس ۽ اهڙن ٻين ملڪن ۾ ته پادرين ڪيترا ناجائز ڪم ڪري ڇڏيا هئا. فرانس جو ته سڏائين انگلستان جي سيڪسن قوم سان الب نالي درياءَ تي جهيڙو لڳو پيو هوندو هو. اها لڙائي سنه ۷۸۲ع کان پوءِ به جاري هئي. انهن ڏينهن ۾، ساڍا چار هزار ويچارا سيڪسن نهايت ئي بي رحميءَ ۽ بي شرميءَ سان شهر، وودن، ۾ قتل ٿي ويا هئا.

ايران تي ”مزدڪي“ نالي قوم جو زور هو، جن زن، زر ۽ زمين کي عام طرح وقف (خيرات) ڪري ڇڏڻ ۾ پنهنجي پلائي ۽ نجات سمجهي هئي. هندستان ۾ پرانن جي پرچار جو زمانو شروع ٿيو هو ۽ ”بام مارگي“ فرقو زور هو. سندن ڌرمي اصول نهايت خراب ۽ بي شرميءَ جهڙا هئا، جهڙو ته مندرن ۾ زالن ۽ مڙسن جون اگهاڙيون شڪليون ٺاهي رکندا هئا ۽ انهن جي پوڄا ڪندا هئا. عبادتخانن (ٽڪائن) ۾ اهڙيون گنديون



شڪليون ۽ نه ڏسڻ جهڙا بت درن دروازن تي هڻي ڇڏيندا هئا، جن مان ڪي ڪي پراڻا بت هن وقت به عجائب خانن ۾ نموني طور رکيا آهن، جن کي ڏسي اڳئين زماني جي بي سمجهي ۽ بداخلاقي ۽ بي دينيءَ جي حالت ڪجهه نه ڪجهه معلوم پئي ٿئي، ۽ بلڪل بچان پئي لڳي. چين وارن بيوقوفن ته پنهنجي ملڪ کي آسماني فرزند جي بادشاهي سمجهي خالق کان منهن موڙي ڇڏيو هو. ذري ذري ڪم لاءِ جدا جدا بت ٺاهيائون. مينهن جو، اولاد جو، جنگ جو ۽ امن امان جو. وري بتن کي سزا ڏيڻ جو اختيار بادشاهه کي هوندو هو. حڪيم کان فيوشش، چين جو اگريچ سڌاريندڙ سمجهڻ ۾ اچي ٿو، پر انهن ڏينهن ۾ ته آهو به اڃا ڪونه پيدا ٿيو هو. مصر ۾ عيسائي ڌرم زور هو، پر حضرت مسيح بابت روز روز نوان اعتقاد گهڙبا هئا، نوان نوان فرقا پيدا ٿيندا هئا، ۽ هڪٻئي کي ڪافر سڏيندا هئا، ۽ پنهنجي مخالف کي قتل ڪرڻ ته ڇڏيو پر باهه ۾ ساڙڻ کان به ڪين گسندا هئا. هي اٿو انهن ملڪن جو حال جي انهيءَ وقت سڌريل سڏبا هئا ۽ وڏن وڏن بادشاهن جي حڪومت هيٺ هئا، عربستان جو حال سڀ کان بچڙو هو جنهن جو ذڪر مٿي لکي آيو آهيان. حضرت پاڪ اهڙن مرن کي ماڻهو ڪيو ۽ اهڙن ماڪن کي اخلاق ۽ انسانيت جي شمع سان اچي روشن ڪيو، جنهن جي روشنيءَ سان سڀني انڌن کي پنهنجي انڌائي ۽ اونداهيءَ ۾ پيلن کي پنهنجي انڌوڪار جي خبر پئجي وئي ۽ سڀڪو سمجهڻ لڳو ته برابر اسين ڏاڍي انڌوڪار ۽ اونداهه، خرابيءَ ۽ خواريءَ ۾ هئاسين. حضرت سائينءَ جو قدر تڏهن پوندو، جڏهن ٻين نبين جي اثر ۽ عمل کي به ڏسبو. مثال لاءِ حضرت عيسيٰ عليه السلام کي پيش ڪجي ٿو ته حضرت مسيح کي سندس ماڻهن ۽ ڀائرن کين مڃيو سو ڪين مڃيو، بلڪ هڪ دفعي انهن گڏجي حضرت مسيح کي حواسن ڦريل ۽ چرپٽ

سمجھي گرفتار ڪرڻ جو خيال به ڪيو هو، ۽ سندس خاص حواري (مريد) به هميشه ساڻن بد اعتماد ۽ ضعیف الايمان رهندا هئا، جنهن بابت انجيل ۾ گهڻو ذڪر آهي. ۽ خود ڪيترن پڪن پختن عيساين به انهيءَ ڳالهه کي مڃيو آهي.

### حضرت عيسيٰ جا حواري بد اعتماد رهندا هئا

جهڙيءَ طرح سر وليمر ميوئر پنهنجي ڪتاب 'اردو تاريخ ڪايسا' ۾ لکيو آهي ته مسيح جي حوارين ۽ شاگردن سندس تعليم جي حقيقت کي بلڪل نه سمجهيو هو ۽ انهن حوارين جو سست ايمان رڳو دنياڻي نعمتن ۽ فائدين جي اميد ۾ لڳل هو، مسيح جي گرفتار ٿيندي، سڀ سندس حواري وغيره کيس ڇڏي، لڪي پڇي ويا، ۽ پطرس نالي سندس مريد عدالت ۾ پنهنجي خداوند مسيح کان ڦري ويو، وري مسيح جي سوريءَ تي چڙهڻ کان ته سڀ بلڪل مايوس ۽ نااميد ٿي پيا، اهڙيءَ طرح تاس ڪارلائل صاحب پنهنجي ٻئي ليڪچر ۾ لکيو آهي ته "محمد صاحب جو هميشه اهو حوصلو ۽ خيال هوندو هو ته دنيا ۾ سچو ٿي گذارجي. جيڪي به کيس سڃاڻندا هئا، سي سڀ کيس چڱو سمجهندا هئا، اهوئي دليل سندس پل مانسائي لاءِ ڪافي آهي. اڃا ڪراڙو ٿيو ٿي ڪين هو ته نفساني خواهش کي لتاڙي ڇڏيو هئائين، ۽ جيڪو سندس دنيا ۾ حصو هو، اهو هي هو ته ساري دنيا ۾ صلح ۽ سانت هجي، جيڪو اهڙي رسول کي نفساني خواهش تي هلندڙ وغيره ڄاڻندو ته آءٌ توبه توبه ڪري ڪڏهن به ڪين مڃندس."

راڊ ويل صاحب، جنهن قرآن شريف جو ترجمو لکيو آهي، سو انهيءَ ترجمي جي ديباچي ۾ لکي ٿو ته "محمد صاحب جا سڀ ڪم هن نيڪ نيتيءَ تي ٻڌل هئا ته پنهنجي ملڪ جا جاهل ۽ بي سمجهه ماڻهو جهالت، ذلت ۽ بت پرستي جي دام

کان آزاد ٿين، ۽ انهيءَ کان سواءِ وڏي مراد سندن هيءَ به هئي ته الله پاڪ جي هيڪڙائي ۽ توحيد (جا سندن پاڪ روح جي رڳ رڳ ۾ ڀريل هئي) دنيا ۾ وڏي. ”متين انگريزن جي لکڻ مان معلوم ٿيو ته حضرت جن کي ڪيتري قدر نه پنهنجي قوم بلڪ پنهنجي قوم کان سواءِ ساري دنيا جي قومن جي سڌارڻ جي گهڻي هئي ۽ کين اهائي خواهش ۽ سندن اهائي مراد هوندي هئي ته پاڻها ساڻينءَ کي سڃاڻن، مخلوق ۽ خالق جو سنڌو سيڙهو ٿئي؛ مگر نادان قوم، جاهل قوم، بي خبر قوم، جي تڪليفون کين بي گناهه پهچايون، سي جڏهن ڏسجن ۽ بدجن ٿيون، ته حيرت ۾ پئجيو وڃي ٿو ته ڇا حضور پرنور رسول الله صلي الله عليه وآله وسلم جا نيڪ خيال، ۽ ڇا وري ڪمبخت قوم جا بچڙا حال! رسول الله گهري ته منهنجي قوم ڀرندڙ، ساڙيندڙ ۽ خانو خراب ڪندڙ باهه کان بچي، ۽ ڪمبخت قوم انهيءَ تي ضد ۽ زور ۽ شدت شور ڪري؛ رسول الله صلعم گهري ته دنيا جا انسان جانورن جهڙيءَ حياتيءَ کان ترقي ڪري ملڪوتي حياتي حاصل ڪن، مگر دنيا جا ماڻهو زور لائن ته انهيءَ خسيس ۽ ذليل حياتيءَ ۾ هجئون؛ رسول صلعم گهري ته ڏاڍا هيٺن سان ڏاڍا ۽ ظلم نه ڪن مگر نادان انسان گهرن ته دنيا ۾ ظلم هليو اچي؛ رسول الله صلعم گهري ته دنيا عدل ۽ انصاف سان پرڃي وڃي، مگر ظالم گهرن ته اهو شڪار هٿون نه وڃي؛ رسول الله صلعم گهري ته خدا جي خلتيل پيشاني بتن ۽ مورتين جي آڏو نه گسائجي، بيوقوف بت پرست چون ته اها ته ابي ڏاڏي جي پراڻي هلي چلي آهي، سا ڪهڙي به ڪٿي بچڙي هجي مگر ڪڏهن به نه ڇڏيئون؛ رسول الله صلعم گهري ته ملڪ ۾ چوري نه ٿئي، ڌاڙا نه لڳن، غريبان مار نه ٿئي، شراب پي انسان بدمست نه ٿين، جوا نه ڪيڏن، پراڻن نياڻين ڏانهن بچڙي نظر نه ڪن، راڳن ۽ روپن، تالن ۽ تماشن ۾ غافل ۽ غرق، ڪاهل ۽

مست ٿي، دنيا جي سڌاري ۽ خالق ۽ مخلوق جي حقن کان  
 بيخبر نه ٿين؛ مگر نالائق انسان، بيهودا انسان، اهڙي سچي  
 اهڙي خير خواه، اهڙي پاڪ رسول، اهڙي عالیشان سڌاريندڙ  
 جي بزرگان، پدران، مشفقانه، ناصحانه، عالمانه، حڪيمانه، مدبرانه  
 صلاحن جو قدر نه ڪري، انهي پاڪ ۽ بيگناهه انهي پلي  
 انسان ۽ خيرخواه سان سامهون ٿي، کيس تڪليفون اهنج ۽  
 ايذاء رسائين ۽ کين شاعر، ساحر، جادوگر، ڪوڙو، فريبي چريو،  
 وغيره وغيره، دل ڏکوئيندڙ لفظن سان سڏين، مچوتيءَ ۽ آفرين  
 بدران اهڙا برا لقب ڏين! افسوس، هزار افسوس، حيف، صد حيف،  
 ڇا اهڙو حال ڏسي ڪوبه انسان هوند صبر ڪري سگهي؟ ڇا  
 اهڙيون تڪليفون ۽ مصيبتون پسي طاقت آهي جو برداشت ڪري  
 سگهجي؟ ڇا اهڙيون مشڪلاتون ڏسي ڪوڙي ۽ فريبي ماڻهوءَ  
 جا قدم قائم ۽ پير مضبوط رهي سگهن؟ هرگز نه! بلڪل نه!!  
 مگر هن خدا جي سچي رسول ۽ الله پاڪ جي نبيءَ تڪليفون  
 ۽ مشڪلاتون سڀ سٺيون، اهنج ۽ ايذاء سڀ سر تي سهايا،  
 ليڪن زبان سان رڳو آف به ڪونه ڪيائون، ۽ وقت بوقت،  
 بيخبر بنڌن کي معاف ڪندا آيا ۽ چوندا رهيا ته 'او انسانو!  
 اوهين مون کي ڪيئن به ڪڍي ڪريو، پرزا پرزا ڪري  
 ڇڏيو، مگر آءُ تيسين اوهان کي نه ڇڏيندس، جيسين اوهان  
 جون پيشانيون ۽ ڪنڌ الله پاڪ جي اڳيان جهڪندا ۽  
 نمندا نه ڏسندس، جيسين اوهان ۾ انساني آثار ۽ انساني  
 اخلاق ۽ اطوار نه ڏسندس، جيسين اوهان کي اوهان جي افعالن  
 کان واقف ۽ بدچالين کان خبردار نه ڏسندس۔ مطلب ته جيسين  
 اوهان کي پڪو ۽ پختو خداپرست مسلمان نه ڏسندس،  
 الله اڪبر! همت ۽ استقلال انهيءَ کي چئجي، رسالت ۽ نبوت،  
 پيغمبري ۽ اصلاح جا حق اهي آهن.

## حضرت پاڪ تي ڪافرن جا ظلم، اڏاءَ ۽ اهڃاڻ

ابولهب ۽ عقبه ٻئي ڪمبخت ڇا ڪندا هئا، جو ڪرڻي ۽ چيڻا، گند ۽ ڪچرو گڏ ڪري، رستي لنگهندي متن وجهندا هئا، يا رستي ۾ وجهي رستي کي پري ڇڏيندا هئا، پاڻ نهايت نرميءَ ۽ آرام سان چوندا هئا ته 'او عبدمناف جا اولادا! پاڙي جا حق اهي نه آهن، جي اوهين ڪم ۾ آڻيو ٿا، ائين چئي پاڻ انهيءَ گند ۽ ڪرڻيءَ کي صفا ڪري ڇڏيندا هئا.

پاڻ حج جي موسم ۾ بي اختيار ميدان تي نڪري ماڻهن کي سڏي چوندا هئا ته 'يا ايها الناس قولوا لاالله الاالله تفلحوا- اي انسانو! چئو ته هڪ خدا ٿاران ٻيو ڪو خدا ڪونهي، ته خدائي عذاب کان چئو ۽ نجات مليو.'

ڪمبخت ۽ ظالم ابولهب پٿرن جون جهوليون پري سندن پويان پيو گهمندو ۽ جتي جتي پاڻ ائين فرمائيندا هئا ته کين پٿر هڻندو هو، ايتري قدر جو پاڻ زخمي ٿي پوندا هئا ۽ رت ٽينديون ڪري پيو وهندو هون. مٿان وري هيئن پيو چونڊو هو ته 'مٿان ڪو هن ڪوڙي جي ڳالهه ٻڌي!' ايتري هوندي به پاڻ تمام تحمل ۽ صبر سان فرمائيندا هئا ته 'آهي ڪو خدا جو ٻانهو، جو مون سان همراه ٿئي، ته مان پنهنجي رب سائينءَ جو پيغام پهچايان؟ انهيءَ شخص کي خدا بهشت ۾ پنهنجو ديدار پڻائيندو.'

هيءُ ته ابولهب جو حال ٻڌو، پر ابولهب جي زال ڇا ڪندي هئي، جو جهنگل مان ٻيرن جا تڪا ڪندا گولي ڏيرن جا ڏير پنهنجي گهر اچي گڏ ڪندي هئي. جڏهن اونداهيون راتيون ٽينديون هيون، ته حضرت سائينءَ جي وڃڻ واري رستي ۾ پڪيڙي هاري ڇڏيندي هئي. حضرت سائينءَ جو عبادت ۽ ڪعبه الله جي طواف لاءِ پوئينءَ رات جو نڪرندا هئا، ۽ گهڻو

ڪري انهيءَ رستي کان ايندا ويندا هئا، ته کين اهي ڪندا پيرن ۽ تنگن ۾ چپي ويندا هئا ۽ پاڻ ڦٽجي پوندا هئا، تڏهين پاڻ ويهي اهي ڪندا به پنهنجن مبارڪ ۽ نازڪ پيرن مان ڪيندا هئا ۽ هيئن به چوندا هئا ته ”هيءُ حق پاڙي جو نه آهي.“ بس، انهيءَ کان وڌيڪ ڪجهه نه ڪچندا هئا.

هڪڙي ڏينهن پاڻ درگاه الاهيءَ جي آڏو ڪنڌڙو نمائي سجدي ۾ پيا هئا، ته ڪنهن ڪافر اٺ جي اوجھري گھلي گھلي اچي سندن پٺيءَ تي وڌي. اهڙيءَ طرح ڪيترا دفعا ائين ٿيو، جو نماز پڙهڻ وقت يا کاتي کائڻ وقت، غلاظت ۽ ڪرڻسي اچيو متن اچلائيندا هئا، يا جڏهين پاڻ حويليءَ کان ٻاهر نڪرندا هئا ته کين چوڌاري پھڻ پٿر هڻندا هئا، يا ڪعبة الله ڏي ويندا هئا ته کين رستي ۾ اچي آڏو ٿيندا هئا ۽ اوڏانهن وڃڻ کان روڪيندا هئا، يا پاڻ قرآن شريف پڙهندا هئا ته ڪافر گوڙ اچي مچائيندا هئا ته سندن آواز ڪو ڪونه ٻڌي، يا لنگهندي لنگهندي مٿان ٻُهر جا ڪارا ڀريل ڪٽي، اچلائيندا هئا، يا کين سڏ ڪري گھٽ وڌ ڳالهائيندا هئا.

هڪڙي ڏينهن حضرت سائين ڪعبة الله ۾ الله تعاليٰ جي عبادت ۾ مشغول هئا، پويان عقبه نالي ڪافر ڇا ڪيو، جو پنهنجي پوتيءَ کي وٺي وٺي رسي وانگي ڪري سجدي جي وقت ۾ آها چادر سندن گردن مبارڪ ۾ وجهي وڪڙ ڏيڻ لڳو، ايتريقدر جو کين سخت گهوگهو آيو، مگر پاڻ ائين ئي الله پاڪ جي عشق ۽ محبت ۾ شوق ۽ لذت سان سجدي ۾ پيا هئا. ايتري ۾ پريان حضرت ابوبڪر صديق رضي الله عنه آيو ۽ اهڙو حال ڏسي پتنگ وانگي اچي حاضر ٿيو، ۽ نهايت جوش سان ڪافر کي ٽڪو ڏئي، ڪيرائي، هيئن چيائين:

أتقتلون رجلا ان يقول ربي الله وقد جاءكم بالبينات.  
[ڇا اوهين بزرگ انسان کي ماريو ٿا، جو چوي ٿو

تہ منهنجو رب پالڻهار هڪ الله آهي، ۽ هن اوهان  
 وٽ خدائي نشانيون ۽ ثابتيون به آنديون آهن.]  
 اهي لفظ جو حضرت صديق اڪبر رضه جي واتان ڪفرن  
 ٻڌا، سو حضرت سائينءَ کي ڇڏي کيس ورائي ويا ۽ تمام  
 سخت ماريائونس، مگر حضرت رسول الله صلعم ڪفرن جي چنبي  
 مان چٽا هڻيا ته جيڪي اڪيو اٿم سو بلڪل ٿورو آهي؛  
 انهيءَ کان وڌيڪ ايذاءَ ۽ ظلم ڪفرن پيگناهه متن ڪيا، مگر  
 پاڻ خدا جي حڪم موجب الله جو پيغام ظاهر ظهور ٻڌائيندا ۽  
 الله پاڪ جي فرمان جي آڏو آهي ڪندا به گل ۽ اها غلاظت ۽  
 ڪچرو به مشڪ ۽ عنبر ڪري سمجهندا هئا ۽ صابر ۽ شاکر  
 رهندا هئا.

اللهم صلي علي نبيك الصابرو الشاكر الذي صبر علي  
 المصائب لرضائك و شكر علي الطائفك و ائو  
 و آله اصحابه و بارک وسلم.

[اي منهنجا مولا، تون رحمتون ۽ مهربانيون، برڪتون  
 ۽ سلام موڪل پنهنجي صابر ۽ شاکر نبيءَ تي،  
 جنهن خاص تنهنجي رضامندي لاءِ مصيبتون سٺيون ۽  
 تنهنجي روحاني مهرباني ۽ احسانن جو شڪر گذار  
 رهيو، ۽ سندس اولاد ۽ اصحاب تي رحمتون، برڪتون  
 ۽ سلام موڪل]

### حضرت جن کي اللہ پاڪ جي طرفان دلبريون

ڪافر جڏهن حد کان وڌيڪ متن ظلم ڪيا ۽ تڪليفون  
 پهچايون، جي هوند ويچارو انسان بلڪل سهي نه سگهي، تڏهن  
 الله تعاليٰ پنهنجي رسول جي دلبريءَ ۽ دلجوئيءَ لاءِ قرآن شريف  
 جي وسيلي ٻين نبين جا ذڪر ڪين ٻڌايا ۽ انهن جي تڪليفن  
 کان ڪين واقف ڪيو ته سڀڪنهن وقت پيغمبرن تي اهڙيون

تڪليفون ۽ ايذاء ٿيندا آيا آهن ۽ کين ماڻهو گهٽ وڌ ڳالهائيندا  
آيا آهن. جهڙيءَ طرح الله تعاليٰ فرمايو آهي:

كذلك ما آتي الذين من قبلهم من رسول إلا قالوا  
ساحر او مجنون.

[اهڙيءَ طرح انهن ڪافرن کان اڳين ڪافرن ڏي  
ڪو اهڙو رسول نه آيو، جنهن کي انهن جادوگر يا  
چريو نه ڪري سڏيو هجي.]

اهڙيون ٻيون به سوين آيتون آهن جن ۾ سندن دلگيري  
دفع ڪرڻ ۽ دلبري ڏيڻ لاءِ اڳين نبين جا ذڪر تمام عمدا ۽  
نصيحت جهڙا بيان ٿيل آهن.

### حضرت جن کي ماڻهن جي سمجھائڻ جو خدائي حڪم

هڪڙي ڏينهن الله پاڪ جي درگاه مان کين هي  
حڪم آيو:

و انذر عشيرتک الاقربين

[۽ ڊيچار (اي رسول) پنهنجن ويجهڙن

متن ۽ عزيزن کي (الاهي عذاب) کان.]

جڏهن اهو حڪم پهتو، تڏهن پاڻ سونهارن خدائي فرمان  
جي تعميل لاءِ سڀني بني هاشمين کي ڪاڏي جي دعوت ڏني،  
جنهن تي اٽڪل چاليهارو کن هاشمي آيا، مگر انهيءَ ڏينهن  
ابولهب بڪ شڪ ڏاڍي ڪئي ۽ اجايو مٿو گهٽو هنيو، جنهن  
ڪري حضرت سائينءَ کي خدائي حڪم ٻڌائڻ ۽ سمجھائڻ جو  
وجهه ڪونه مليو. انهيءَ ڪري وري ٻئي ڏينهن به دعوت  
ڪيائون، جڏهن سڀئي واندا ٿيا، تڏهن پاڻ فرمايائون ته ”اي  
عزيزو! آءٌ اوهان کي دنيا ۽ آخرت جي چڱائيءَ ۽ پلائيءَ جي  
ڳالهين ٻڌائڻ ۽ سمجھائڻ لاءِ خدا جي طرفان رسول ٿي آيو



آهيان آءِ نتو پائيان ته مون کان اڳ ڪوبه هن ملڪ ۾ اوهان ۾ اهڙو پيدا ٿيو، جنهن اوهان کي اهڙيون خدائي ڳالهون ٻڌايون هجن. آءُ اوهان کي پنهنجي مولا سائين ۽ اوهان جي خلقيندڙ ڏي سڏيان ٿو. آهي ڪو اوهان مان جو منهنجي هيءُ ڳالهه قبول ڪري؟” اتي حضرت عليءَ چيو: ”يا رسول الله، آءُ حاضر آهيان“ حضرت سائين ۽ فرمايو ته ”اوهين هن جي ڳالهه قبول ڪندا ڪريو ۽ جيڪي اوهان کي چوي ته ٻڌندا ڪريو.“ تنهن تي سڀني وٺي ڪليو ۽ تهڪ ڏنا ۽ حضرت عليءَ جي پيءُ ابوطالب تي چٿرون ڪرڻ لڳا ته ”هاڻي تون پنهنجي پٽ جي ڳالهه ۽ حڪم مڃيندو ڪرا“ مطلب ته پاڻ خدا جي حڪم جي تعميل ڪيائون ۽ پنهنجن مائٽن کي سمجهايائون. اگرچ سڀني وٺي لڙ ڪيو ۽ ڪليو، مگر پاڻ انهيءَ ئي خوشيءَ ۾ هئا ته پاڻ خدا جي حڪم جي تعميل ڪري سگهيا. مڃڻ نه مڃڻ ته پڻ جي وس هو.

### حضرت جن جو جبل جي چوٽيءَ تي وعظ

خير، وري به کين آرام نه آيو ۽ الله جي حڪم جي تعميل لاءِ جبل ”صفا“ تي چڙهي پنهنجي قبيلي وارن کي نالي به نالي سڏيائون، جڏهن سڀ اچي گڏ ٿيا، تڏهن پاڻ فرمايائون ته ”مهرباني ڪري، اوهين مون کي ٻڌايو ته آءُ دنيا ۾ سڄي عمر سڄو ٿي رهيو آهيان يا ڪوڙو؟“ سڀني چيو ته ”تون امين ۽ صادق ٿي رهيو آهين، بيشڪ اسين مڃون ٿا ته تو ڪڏهن به ڪوڙ ڪونه ڳالهيو آهي.“ پاڻ فرمايائون ته ”پلا هيٺر آءُ جبل جي چوٽيءَ تي بيٺو آهيان ۽ اوهين هيٺ بيٺا آهيو، آءُ هيٺي هوڏي چوڌاري ڏسي وائسي سگهان ٿو، مگر اوهين جبل جي چوڌاري ڪجهه به ڏسي نٿا سگهو، ته هيٺ بيٺا آهيو. هاڻي چؤ ته جيڪڏهن آءُ اوهان کي چوان ته اجهو هٿيار

پنوهار ڏيکيل رهنن ۽ ڦورن جو ٽولي جو ٽولو ڪئي تي  
 ڪاهيندو اچيو تو، ته هوند مچو؟“ سڀني چيو ته ”تو جهڙي  
 سچي ماڻهوءَ جي ڳالهه ڇو نه مچون، ۽ ضرور اسين به هوند  
 تيار ٿيون.“ تڏهن پاڻ فرمائون ته ”مون هي فقط اوهان کي  
 مثال ٻڌايو، مگر جيڪڏهن مون ڪي ايتري قدر سچو  
 سمجهو ٿا ته:

انبي نذير اڪرم من بين يدي عذاب شديد.

[آءُ اوهان کي ايندڙ سخت عذاب کان ڊيڄاريان ٿو.]

موت اوهان جي مٿان اينو آهي، ۽ اوهان کي خدا وٽ  
 حاضر ٿيڻو آهي، هڪڙي ڏينهن ضرور حساب ڪتاب ۽ جواب  
 ڏيڻو اٿو، جيڪڏهن اوهين الله تي ايمان آڻيو ۽ کيس واحد  
 لاشريڪ ڪري مچو، ته اهو اوچتو ايندڙ عذاب اوهان جي  
 مٿان ٿري ويندو، نه ته اوهين سڀ انهيءَ سخت عذاب ۾ هلاڪ  
 ٿي ويندؤ!

هي ٻڌي سڀئي ڪافر کين ”ڪوڙو ڪوڙو“ چون لڳا.  
 انهن مان ابولهب (جو سندن سڳو ڇاڇو هو) چيو ته ”چريو  
 اجايو مٿو پيو هڻي!“ ائين چئي، هڪڙو پهڻ به حضرت کي  
 هڻي ورتئين، ۽ چيائين ته:

تباه لڪ سائر اليوم لهذا جمعتنا؟

[سچو ڏينهن شل هلاڪ هجين، رڳو انهيءَ

مطلب لاءِ اسان کي سڏي ۽ گڏ ڪيئي؟]

ائين ڪري ۽ ائين چئي، سڀ هيڏي هوڏي ٿري

پڪڙي هليا ويا.

حضرت جو سڀني قبيلن کي وري سڏي سمجهائڻ

جڏهن انهيءَ طرح به نه سمجهيا تڏهن پاڻ هڪڙي هنڌ

بيهي سڀني کي هن طرح فرمائڻ لڳا: ”اي اولاد ڪعب بن لوي

جا! بچايو اوهين پنهنجن ساهن کي خدائي باهه کان، چو ته مون کي ڪو اختيار ڪونهي جو اوهان کي بچايان، جيسين نه چونڊو 'لااله الاالله' اي اولاد مره بن ڪعب جا! بچايو اوهين پنهنجن ساهن کي خدائي باهه کان، چو ته مون کي ڪو اختيار ڪونهي جو اوهان کي بچايان، جيسين نه چونڊو 'لااله الاالله' اي اولاد عبد شمس جا! بچايو اوهين پنهنجن ساهن کي خدائي باهه کان، چو ته مون کي ڪو اختيار ڪونهي جو اوهان کي بچايان، جيسين نه چونڊو 'لااله الاالله' اي اولاد مناف جا! بچايو اوهين پنهنجن ساهن کي خدائي باهه کان، چو ته مون کي ڪو اختيار ڪونهي جو اوهان کي بچايان، جيسين نه چونڊو 'لااله الاالله' اي اولاد هاشم جا! بچايو اوهين پنهنجن ساهن کي خدائي باهه کان، چو ته مون کي ڪو اختيار ڪونهي جو اوهان کي بچايان، جيسين نه چونڊو 'لااله الاالله' اي اولاد عبدالمطلب جا! بچايو اوهين پنهنجن ساهن کي خدائي باهه کان، چو ته مون کي ڪو اختيار ڪونهي جو اوهان کي بچايان، جيسين نه چونڊو 'لااله الاالله' اي منهنجي ڌيءَ فاطمه! بچاء تون پنهنجي ساهه کي خدائي باهه کان، تون مون کان منهنجو مال ملڪيت جيڪي آهي سو گهرين ته ڏئي سگهندس، مگر مون کي ڪو اختيار ڪونهي جو توکي بچايان، جيسين نه چوندي رهندين 'لااله الاالله'.

مطلب ته حضرت سائين ۽ چڱي ۽ طرح وري وري پنهنجن عزيزن کي سمجهايو ۽ خدائي حڪم پورو ڪيو ۽ رسالت جو حق ادا ڪيو ۽ ويندي پنهنجي نياڻي ۽ خاتون جنت کي به ٻين سان گڏ سمجهايائون ته آءٌ تنهنجو به ذميوار نه آهيان. اگرچ بيبي صاحبه اڳتي اسلام قبول ڪيو هو.

پاڻ اهڙي طرح پنهنجن عزيزن توڙي بيگانن سڀني کي سمجهائيندا رهيا ۽ جيئن جيئن ڪين تڪليفون رسيون ٿي،

تيئن تيئن پنهنجي قوم کي جوش ۽ محبت سان سمجهايائون ٿي،  
۽ جي نٿي سمجھيا ۽ کين ستايائون ٿي ته پاڻ الله جي درگاه ۾  
گهڻي نياز ۽ ادب سان عرض ڪندا هئا:

اللهم اهد قومي فانهم لا يعلمون

[ اي منهنجا مولا، تون منهنجي قوم کي هدايت ڏي،  
چو ته اهي مون کي نٿا سڃاڻن. ]

هڪڙي ڏينهن پاڻ سونهارا ڪعبه الله کان اچي لنگهيا. ڇا  
ڏسن ته ڪيترائي ڪافر آهن جو بتن کي سجدا پيا ڏين ۽ مٿا  
پيا گهڙن. حضرت سائين ۽ رڙ ڪري چيو ته ”اي قريشو! قسم  
خدا جو اوهان پنهنجي پيءُ ابراهيم جي دين کي باڪل ڇڏي ڏنو  
آهي، بلڪ ان جي مخالف آهيو.“ چون لڳا ته ”اسين هنن بتن کي خدا  
جي يادگيريءَ ۽ محبت لاءِ پوڄون ٿا ۽ هنن کي وسيلو سمجهون ٿا.“  
حضرت سائين ۽ کين گهڻو ئي سمجهايو، مگر ڪفر جي سياهي  
اهڙي ته دلين تي چڙهيل هين، جو سمجهڻ نه پنهنجي ماڳ  
رهيو اٿلو وڙهن لڳا ۽ وري ابوطالب وٽ آيا.

هڪڙي جا ڪافر ابوطالب وٽ دانهن کڻي آيا

ابوطالب کي اچي چيائون ته ”اي ابوطالب، تنهنجو پائڻيو  
اسان جي الاهن (بتن) کي گهٽ وڌڻ چوي ٿو ۽ اسان جي ابي  
ڏاڏي جي رسمن تي ٽوڪون ڪري ٿو ۽ اسان کي بي عقل ۽  
بي سمجهه سمجهي ٿو ۽ اسان جي وڏن کي گمراه ڪوئي ٿو،  
سو تون جهلينس نه ته اسين کيس ڏسندا سين.“ ابوطالب کين  
نرميءَ ۽ آهستيءَ سان سمجهايو، جنهن تي هليا ويا. مگر حضرت  
رسول الله صلي الله عليه وآله وسلم پنهنجي جان کي تريءَ تي رکي  
نهایت جرات سان الله جي مخلوق کي الله ڏي سڏيندا رهيا  
۽ منادي ڪندا رهيا ۽ چوندا رهيا ته ”اي الله جا پيدا ڪيل  
انسانو! لا اله الا الله ۽ يعني هڪ خدا ڌاران ٻيو ڪو خدا

ڪونهي. انهيءَ وقت ڪافرن جو غلبو هو، ۽ هنن جو اهڙو ته زور هو، جو ڪنهن کي به طاقت نه هئي جو انهن جي برخلاف ڪجهه ڪچي سگهي. ڪو ڪونه هوند اها هام پري ته اهڙن بيدينن کي سڌاري ۽ پنهنجو سڪيو جيءَ جنجال ۾ وجهي. جيڪڏهن حضرت سائينءَ جن به اهو خيال ڪن ها ته ڪڏهن به اهڙيون نه سهڻ جهڙيون ٽڪليفون ڪين ڏسن ها؛ مگر الله پاڪ جي حڪم جي آڏو ڪير آهي، جو ڪند نه نائيندو ۽ سر نه جهڪائيندو؟ جڏهن حضرت سائينءَ ڏي سندن عزيزن کي سمجهائڻ ۽ خدائي عذاب کان بچارڻ جو حڪم آيو هو، جنهن جو ذڪر مٿي گذري آيو، ته کين اها ڳالهه ڏاڍي ڳري لڳي؛ انهيءَ ڪري پاڻ ڪجهه وقت تعميل ڪرڻ کان ترسي پيا، مگر وري الاهي حڪم آيو جنهن ۾ کين ڏوراپو بلڪ تنبيهه هئي. لاچار ڏاڍي جوش سان سمجهائڻ لڳا، جي نتي سمجهيا ته وري وري به سمجهايائون ٿي ته خدائي حڪم جي پوري پوري بجا آوري ٿي. پاڻ خود الله جي بي پرواهه ۽ لا ابالي سرڪار کان بچندا هئا، ۽ جيڪي به خدائي حڪم انسانن لاءِ ايندا هئا، اول پاڻ کي انهن جي پوري ڪرڻ لاءِ ٻڌل ڄاڻندا هئا، ۽ هميشه خدا جو خوف سندن دل تي هوندو هو، ۽ جڏهن جڏهن خدائي حڪم پهچائڻ لاءِ حضرت جبرئيل وٽن ايندو هو ته پاڻ ٻڃي ويندا هئا ته الله شل خير جو ڪو حڪم نازل فرمائي ۽ پنهنجي رحم ۽ رحمت جو حڪم موڪلي. شل غضب ۽ قهر کان بچائي ۽ گهڻو ڪري جڏهن خدائي پيغام متن ايندو هو ته جيڪڏهن اٺ تي سوار هوندا هئا ته اٺ ٿي جهڪي ويندو هو، ۽ جيڪڏهن پيادا هوندا هئا ته پاڻ پگهرجي ويندا هئا ۽ لنگ ڪانڊارجي ويندا هئا ۽ هراسجي ويندا هئا، خاص خدا جي خوف کان. جڏهن ته پاڻ رحمت العالمين (ساريءَ دنيا لاءِ رحمت) ٿي دنيا ۾ آيا هئا، انهيءَ

ڪري سدائين موافق توڙي مخالف، دوست توڙي دشمن لاءِ خدا کان خير ۽ رحمت، هدايت ۽ سعادت جي دعا گهرندا هئا، ڪڏهن به ڪنهن کي نه پٽيائون نه گهٽ وڌ ڳالهايائون. فقط اهو شوق هوندو هون ته ماڻهو سترن ۽ صراط المستقيم (سڌي رستي) تي اچن ۽ خدائي رنگ ۾ رنگجن. مگر سندن عزيز توڙي ڌارين، ڪن ڪن کان سواءِ جن جلدئي ايمان آندو هو، باقي سڀئي کين آزار ۽ تڪليف پهچائڻ جي پويان هئا، ۽ سڀني جو انهيءَ تي زور هو ته پاڻ انهيءَ ڳالهه کي کڻي ڇڏين. مگر ڇڏين ڪيئن؟ الله پاڪ جو مٿان سخت حڪم ۽ تاڪيد هو: پوءِ رسول الله صلعم جو وس ڪهڙو، جو خدائي حڪم هوندي به مان ڪري ويهن؟

### ابوطالب وٽ حضرت ڪي روڪڻ لاءِ وري ٻڌي دفعي ڪافرن جو اچڻ

هڪڙي ڏينهن ڪافر گڏجي ٻئي دفعي ابوطالب وٽ آيا، ۽ اچي چيائونس ته ”ابوطالب! ڏس تون اسان ۾ پڙيو مڙس به آهين، عزت وارو به آهين. توکي اسان اڳي به چيو هو ته تون پنهنجي پائتي کي جهل، ته کيس نه جهليشي، مگر هاڻي اسين قسم سان ٿا چئون ته اسين مان ڪري ڪين ويهنداسين ۽ اهڙي ته جنگ ڪنداسين جو يا اوهين ڇٽ يا اسين ڇٽ.“ ائين چئي هليا ويا. ابوطالب کي انهن سڀني جي ناراض ٿيڻ جو ڏاڍو خيال ٿيو ۽ پنهنجي ساري قوم ناراض ڪرڻ ۽ انهن جي دشمني پرائڻ مناسب نه سمجهيائين. تڏهن حضرت سائينءَ کي سڏي چيائين ته ”ابا! ساري قوم مون وٽ آئي هئي ۽ هيئن هيئن چئي ويا آهن. هاڻي ڀلائي ڪري مون کي توڙي پاڻ کي تڪليف ۾ نه وجهه، ۽ اهو خيال لاهي ڇڏ“ حضرت سائينءَ اتي سمجهيو ته ڇاچو پويان پير ڪري ٿو ۽ منهنجي مدد

۽ همراهيءَ کان ڪڪ ٿيو آهي، تڏهن پنهنجي الله سائينءَ کي سنڀالي چيائون ته ”چاچا! قسم آهي مون کي منهنجي مولا جو جيڪڏهن منهنجي ساڃي هٿ تي سج ۽ کٻي هٿ تي چنڊ کڻي اچي رکن هن لاه ته آءٌ اهو خيال ڇڏي ڏيان ته ڪڏهن به هوند ڪين ڇڏيان، جيسين اهو ڪم الله تعاليٰ پورو ڪري يا آءٌ انهيءَ خيال ۾ پورو ٿي وڃان.“ ائين چئي سندين اکين ۾ ڳوڙها تڙي آيا ۽ لڙڪ وهي هليا ۽ پاڻ روئڻ لڳا ۽ اٿي هلڻ لڳا، اتي ابوطالب جي دل اچي پري ۽ پنهنجي سڃي ۽ بي ڏوهيءَ، سلڇڻي ۽ سڌاريندڙ پائڻي کي ڇڏڻ پنهنجي قوم جي ڇڏڻ کان به وڌيڪ گرو لڳس. بي اختيار سڏي چيائين: ”اچ اچ بابا! هاڻي جيئن وٺي تئين وڃي ڪر جيسين منهنجي سريءَ ۾ ساهه هوندو تيسين آءٌ توسان آهيان.“

مطلب ته گهڻوئي ڪافرن پاڻ پتوڙيو ۽ ڪوششون ڪيون. مگر الله تعاليٰ سندن سڀ منصوبا ڍانا ۽ رسول الله صلعم کي انهن جي نڳين، ظلمن ۽ منصوبن کان بچائيندو آيو.

### حضرت رسول الله صلعم جي اصحابن تي ڪافرن جا ظلم

حضرت سائينءَ کان سواءِ وري جن جن نيك ۽ پاڪ دل انسانن متن ايمان آندو هو ۽ کين مڃيو هو ۽ الله پاڪ جي هيڪڙائيءَ ۽ رسول الله صلعم جي رسالت تي يقين ڪيو هو، تن پيگناهن کي به ڪافرن ستائڻ ۽ تڪليفن ڏيڻ ۾ حد ڪري ڇڏي ۽ کين گهٽايو، جن جو احوال ڏسي پڙهي بت جا وار ٿي ڪانڊارجيو وڃن ۽ اکين آڏو اونداھ اچيو وڃي. وري عجب وٺيو وڃي ته حضرت رسول الله صلعم جي پاڪ ۽ سچي تعاليم جو اهڙو ته پڪو ۽ مضبوط اثر هو، جنهن مومنن جي دلين کي اهڙو ته همت وارو ۽ مضبوط بناڻي ڇڏيو هو، جو ظلمن ۽ مصيبتن جا پهاڙ سندن سچن سينن تي ڪڙڪائي اچي وجهندا هئا، ته هڪ

خس برابر به کين سمجهندا هئا ۽ نهايت دليريءَ ۽ جوانمرديءَ سان سڀ سهي ويندا هئا. مگر پنهنجي الله ۽ رسول کان ڪڏهن به کين ڦرندا هئا. ڪافر ماري ماري، ظلم ڪري ڪري، ساڻا ٿي پوندا هئا. مگر پنهنجي ڪوشش جو ڪو نتيجو ڪونه ڏسندا هئا، پوءِ حيران ٿي هڪٻئي کي چوندا هئا ته 'هي ڪهڙو اسرار آهي؟'

مثال لاءِ حضرت بلال حبشي رضي الله عنه (خدا ان کان راضي هجي شال) امير بن خلف جو غلام هو. جڏهن امير ٻڌو ته بلال مسلمان ٿيو آهي، تڏهن ويڇاري تي قسامين قسامين مصيبتن جو مينهن وسائڻ لڳو. گردن ۾ رسو وجهي چوڪرن کي ڏيندو هو، جي کيس مڪي جي گهٽين ۾ رلائيندا ۽ گهليندا وٽندا هئا، جنهن ڪري ڪنڌ ٿي ڦٽجي پيو هوس. جڏهن اهو ظلم به حضرت بلال سهي ويو، تڏهن وري مڪي جي واديءَ ۾ ڪوسيءَ تئل واريءَ تي لپٽائي، گرم تئل پهڻ سندس چاٽيءَ تي رکائيندو هو. انهيءَ کان عسواءِ وري پويان ٻانهون ٻڌي چهڪن سان ماريندو، اس ۾ ويهاريندو ۽ بڪ ڏيندو هوس. مگر حضرت بلال اهڙي حال هوندي به "احمد احد" جا نعرا پئي هنياء. جڏهن ايترو ظلم هوندي به حضرت بلال کين مڙيو، تڏهن امير کيس وڪڻيو ڪيو، جنهن تي حضرت ابوبڪر صديق رضي الله تعالى عنه خريد ڪري آزاد ڪري ڇڏيس.

اهڙيءَ طرح عمار ۽ سندس والد ياسر ۽ سندس والده سمير سڀ مسلمان ٿيا هئا. ظالم ابوجهل انهن ويچارن بيگناهن کي به قسامين قسامين عذاب ۽ ايذاء ڏنا، تڪليفون رسايون، ته من اسلام کان ڦرن ۽ الله جي رسول کي گهٽ وڌ چون ۽ بيجا بتن جي تعريف ڪن؛ مگر هنن ايماندارن هڪ اکر به اجايو واتان نه ڪڍيو ۽ بلڪل مضبوط رهيا. هڪڙي ڏينهن ويچارن کي ابوجهل پئي ماريو، ته حضرت سائين جن اچي



لنگهيا ۽ متن ظالم ۽ ايذاء ٿيندڙ ڏسي ڏاڍو ڏک ٿين. پاڻ درد  
پرڻي آواز سان فرمايائون:

اصبروا يا آل ياسر فان موعدكم الجنة  
[او ياسر جا فرزندو! صبر ڪجو الله پاڪ اوهان کي  
بهشت ۾ پنهنجو ديدار پسنائيندو.]

ڪمبخت ابوجهل ته بيبي سهيم مان سخت بي حرمتي  
۽ بي عزتي ڪري کيس بيگناهه ماري ڇڏيو، جنهن جو بيان  
لکن ويچارو قلم قبول ٿي نتو ڪري.

ابو فڪيه افلح کي ٽنگن ۾ رسي ٻڏي پٿريلِي زمين تي  
گهليئون ۽ گهوگها ڏئي اڌ مٿو ڪيئون ٿي ۽ هڪ گرو پھڻ  
چاڻيءَ تي رکيئونس ٿي، جنهنڪري ويچاري جي زبان ٿي  
نڪري ايندي هئي، مگر زبان مان اسلام جي برخلاف هڪ اکر  
به ڪون ڪڍيائين.

اهڙيءَ طرح حباب بن ارث سان جيڪي هلٽون ڪيائون  
سي اهڙيون هيون، جو هوند انسان انسان سان ته ڪڏهن ڪين  
ڪري. ويچاري ايماندار خدا پرست کي وارن کان وٺي وار وڪوڙي  
وڪوڙي ڪندڙي موڙي ڇڏيندا هئس ۽ پھڻ ڪوسا باهه جهڙا  
ڪري انهن سان سارو بت ڏنپيندا هئس، مگر هي سچو عاشق  
رسول الله صلعم جو حضور جن جي عشق ۾ ائين ئي المست  
رهندو هو ۽ انهن تڪليفن جو ذرو به خيال ڪونه ڪندو هو،  
۽ هر حال ۾ رسول الله جي صحبت ۽ زيارت کان پري رهڻ سھي  
ڪين سگهندو هو. صهيب بن سنان سان به ڏاڍا آگرا ٿي هليا،  
مگر ويچاري سچي ايمان واري صهيب انهن ڪمبختن جون سڀ  
آگريون سٺيون ۽ سڀ سختيون سر تي سھايون، مگر اسلام تي  
جان فدا رهيو. ويچارو جڏهن مڪي مان لڏي وطن ڇڏي مديني  
ويو ٿي، ته قرينشن قيد ڪري وٽس. ويچاري ڇا ڪيو جو  
جيڪي به تير توشو، ڏوڪڙ پٿسو هوس، سو سڀ ظالمن کي

ڏٺي جنڊ ڇڏائي مديني هليو ويو، مگر رسول الله جي جدائي سهي نه سگهيو.

عمر بن فهيره سان به ڏاڍا ڏکيا ڏينهن لائون، مگر هو خدا جو خالص بندو پنهنجي سچيءَ محبت کان ڪين مڙيو. جڏهن حضرت رسول الله عليه الصلوات والسلام جن ڪافرن جي بيجا ۽ غير واجبي سختين ۽ ظالمن جي ظلم ڪري مديني شريف لڏي ويا، تڏهن هي ويچارو مرد خدا ساري سفر ۾ سندن همڪار ٿي خدمت ڪندو ويو، بدر ۽ احد جي خوفناڪ لڙاين ۾، جن ۾ ڪافر ڏاڍي ڪرڻ سان هزارن جا هزار ايندا هئا، هي ويچارو سچار به دل جان سان جهاد في سبيل الله ۾ مشغول ۽ حاضر هو.

بهر معونتم واريءَ جنگ ۾ جڏهن هن جوان عين جوانيءَ ۾ شربت شهادت جو پيتو، تڏهن ساهه ڏيڻ وقت هي محبت ۽ ايمان ڀريا اکر هر هر وات تي هئس:

فزت ورب الكعبة

[قسم آهي ڪعبي جي رب جو ته من جون مرادون ملير ۽ مطلب کي رسيس.]

انهن سچن صحابن کان سواءِ ٻيا به گهڻائي اهڙا آهن، جن سختين هوندي سچائي نه ڇڏي ۽ ايمان جي پڪائي ڏيکاري ثابت قدم رهيا. الله تعاليٰ جون شال رحمتون ۽ مهربانيون متن هجن - آمين.

### ايماندار زالن سان ظلم

مٿي جيڪي لکيم سو ايماندار مردن جو بيان هو، مگر ويچارين ضعيف الخلق زالن سان جيڪي ظلم ظالمن ڪيا، سي ته ٻڌي ۽ پڙهي اکين آڏو اونداهه وٺيو ٿي وڃي. زالن ويچارين گناهه ڪيو سو ڪيو ڪهڙو؟ الله پاڪ کي هڪڙو ڪري مڃڻ

لڳيون ۽ بت پرستي ڦٽي ڪري حضور پاڪ محمد رسول الله صلي الله عليه و آله وسلم کي الله جو پيارو نبي ۽ رسول ڪري مڃڻ لڳيون؛ جو کين دين دنيا جي نيڪين ۽ پر آپڪار جي ڪن کان واقف ۽ خبردار ڪندو هو. بس انهيءَ کان سواءِ ٻي ڪهڙي ترار ويچارين زالن هنئين هئي، جنهنڪري ظالمن ۽ بي رحمن ايذا ظلم ۽ ايتري بي رحمي ڪئي. مگر واہ واہ، انهن غريبن زالن جي مردائي همت، جن ظالمن جا ظلم سڏا مگر اسلام کان ڦرڻ قبول نه ڪيو. انهن مان حضرت عمار بن ياسر جي والده جو ذڪر مٿي گذري آيو آهي. بعين، زنبيره، نهديه ۽ ام عبيس اهي ويچارين اسلام قبول ڪرڻ ڪري ڏاڍين مصيبتن ۾ اچي اڙيون، جن جو ذڪر ڪرڻ دل ٽٽي گهري، جو ٻڌڻ ۽ سهڻ کان ٻاهر آهي. قريش اهڙا ظلم نه رڳو ٻين سان ڪندا هئا، پر پنهنجن پٽن ۽ مٿن سان به اهڙي ئي هلت هلندا هئا. جهڙو حضرت عثمان عفان رضه جڏهن اسلام قبول ڪيو، تڏهن سندس چاچي کيس ڪجور جي ڦرهن ۾ ويڙهي هيٺان باهه جو دونهون ڏيندو هو. مصعب بن عمير کي سندس ماءُ گهر مان تڙي ڪڍي ڇڏيو، مگر هن ويچاري عزيزن کان وڏو عزيز ۽ قريبن کان وڏو قريب الله ۽ الله جي رسول کي ڄاتو.

ڪن ڪن صحابن کي ظالم ڇا ڪندا هئا، جو اُن يا ڍڳي جي ڇهڙي ۾ ويڙهي سيڙهي بند ڪري ڦٽو ڪندا هئا، ۽ ڪن کي لوهه جا پٽ بت تي چاڙهي باهه جهڙن ڪوسن پهن تي اڇلائي ڇڏيندا هئا.

مطلب ته اهڙيون نالائقيءَ جهڙيون سزائون، جي ڪافر ويچارن بيگناهه مومنن کي ڏيندا هئا، سي فقط اسلام جي برڪت سان ويچارا اصحابي سونهارا سهي ٿي ويا، نه ته ضعيف انسان جي سهڻ جي جاءِ بلڪل ڪانهي. جڏهن انسان پنهنجي حقيقي

مالڪ ۽ خالق کان غافل ۽ سندس قهر ۽ غضب کان بيخوفا ۽ نذر ٿيندا آهن، تڏهن سمجھائيندڙ ۽ سداريندڙ جي نصيحت ۽ سمجھائيءَ کي ڏاڍو ڪڙو سمجھندا آهن، ۽ حق چوڻ تي ڏاڍي مٿيان لڳندي اٿن. پائيندا آهن ته حق چوندڙ کي ڪڇو ڪاڻي ڇڏين، انهيءَ ڪري حضرت رسول الله صلي الله عليه وآله وسلم کي نامرادن - ڏاڍيون تڪليفون ڏنيون ۽ ساڻن ڏاڍا اهڃا اڏاءَ ڪيا.

### ڪافرن جون عادتون ۽ خيال

اڏاءَ ڏنا، سو چو؟ سو هن ڪري ته ڪافرن ۾ ٻريون عادتون ۽ ڪفر تمام گهڻو هو. هو خدائي پيغام کي ڪين مڃيندا هئا ۽ قيامت ۽ جزا سزا جا منڪر هئا. خانداني وڏ ماڻهپائيءَ تي گهڻو هٿ هون، هنن ۾ اسلامي برادريءَ وارو رنگ باڪل ڪونه هو. هڪٻئي کي حقارت ۽ ذلت جي نظر سان ٺهاريوندا هئا گهڻو ڪري عرب جا سڀ قبيلو حضرت سائينءَ جي قبيلي بني هاشمين جا سخت مخالف هئا، انهيءَ ڪري بني هاشمين مان هڪڙي شخص يعني حضرت سائينءَ جي هدايت تي هلڻ عار ۽ عيب سمجھندا هئا. بت پرستيءَ جي خيال تي باڪل مست هئا ۽ مورتِي پوڄا کي ڏاڍو چڱو مذهب سمجھندا هئا. زنا، جوا، بي حد عورتون پرڻجڻ، رهڙني، خون ريزي، انجام پيڻ، ڪنهن به قاعدي قانون جي حد اندر رهڻ کان بيمار پيڻ، اهي انهن جون ٻريون عادتون هيون، پر نه رڳيون ٻريون عادتون هيون بلڪ اهي عادتون جزا ۽ عضوا تي ويا هئا. جن جو بند ڪرڻ تنگ پانهن جي ڪپڙن جي برابر سمجھندا هئا. مگر حضرت رسول الله صلي الله عليه وآله وسلم ڪافرن جي ڪٽائيءَ ۽ ڪنورائيءَ جو ڪو خيال نه ڪري الله تي توڪل رکي انهن کي انهيءَ

گمراهي کان ڪڍي راهه تي آڻڻ ۽ سڌارڻ لاءِ سخت کان سخت ڪوشش ڪئي، ۽ هر هڪ ڪوشش ۾ الله تعاليٰ جي حڪم موجب هلت ڪيائون، ۽ هر ڪنهن مجلس، هر ڪنهن ميلي، هر ڪنهن گلي، هر ڪنهن ڪوچي ۾ ماڻهن کي سمجهائيندا رهيا ۽ توحيد ۽ خدا جي هيڪڙائيءَ بابت وعظ (ليڪچر) ڪندا رهيا.

### حضرت جون ضروري ۽ خاص سمجهائڻيون

سندن ضروري سمجهائڻيون خاص طرح هي هيون :

الله پاڪ سان ڪنهن کي مت ۽ هڪ جهڙو نه ڄاڻو! بتن، وڻن ۽ پھڻن جي پوڄا بلڪل نه ڪريو! ننڍڙين معصوم نياڻين کي جيئرو ڪڏ ۾ وجهي پوري نه ڇڏيو (عربن ۾ دستور هو ته ڪنهن کي به نياڻي ڄمندي هئي ته پاڻ جهڙو ڪنهن کي به نه سمجهي، سڱ ڏيڻ جي ساڙ کان، معصوم بچڙين کي جيئرو ٿي جيئرو ڪڏن ۾ پوري ايندا هئا!) پراڻن زالن ڏي بچڙي نظر نه ڪڍو! زنا نه ڪريو! جوا نه ڪريو! شراب نه پيئو جسم کي پلٽي ۽ ناپاڪائيءَ کان، ڪپڙن کي گندگيءَ کان، زبان کي ڪني ٻول ۽ بدسخن کان، دل کي ڪوڙ ۽ بچڙي اعتقاد ۽ مڃتا کان پاڪ ۽ صاف رکو! انجام ڪريو ته ضرور پاڙيو! وعدي خلافي نه ڪريو! ڏيئيءَ ايتيءَ ۾ ڪنهن سان به دغا ۽ ڪپت نه ڪريو! الله پاڪ کي نقصان ۽ عيب کان پاڪ سمجهو! زمين ۽ آسمان سج ۽ چنڊ، ننڍيون ۽ وڏيون شيون سڀ الله پاڪ جا محتاج سمجهو! دعا قبول ڪرڻ، بيمارن کي صحت ۽ شفا بخشڻ، من جون مرادون پوريون ڪرڻ، سڀ الله جي وس ۾ آهي ۽ انهيءَ کان گهرو! الله پاڪ جي مرضيءَ جي برخلاف

ڪو ڪجهه نٿو ڪري سگهي. ملائڪ توڙي نبي ڪوبه هجي  
الله پاڪ جي مرضيءَ برخلاف ڪنهن جي به هلي نه سگهندي.  
ڪافرن کي جيئن پاڻ سمجهائيندا هئا تيئن نامراد شدت  
ڪندا هئا، ۽ حضرت سائينءَ کي قسامين قسامين تڪليفون  
رسائيندا هئا. آخر جڏهن ايڏاڙهه ۽ اهڃ ڪري ٿڪا،  
تڏهن وري صلاح ڪري حضرت سائينءَ کي لالچائڻ لڳا  
ته من انهيءَ طرح باز اچن ۽ اسان جي بتن جي مخالفت نه ڪن  
۽ اسان کي بت پرستيءَ جي حال ۾ ڇڏي ڏين. سو هڪڙي  
ڏينهن عتبہ نالي سردار حضرت سائينءَ وٽ آيو ۽ اچي چيائين  
ته 'او منهنجا پائيتا محمد! تون ٻڌاه ته سهي ته تنهنجو مطلب  
ڇا آهي؟ جيڪڏهن مال ۽ دولت گهرجيئي ته ايترو ڏيون ٿي جو  
ڍاڍي پوين ۽ وڏو شاهوڪار ٿي پوين. ۽ جيڪڏهن عزت آبرو  
گهرجيئي ۽ وڏاڻهپائيءَ جو بکيو هجين ته اڄ ته سڀئي گڏجي  
پنهنجو پريو مڙس ۽ رئيس بنايون ٿي. ۽ جيڪڏهن حڪومت ۽  
بادشاهي جو سواد هجيئي ته ڪوشش ڪري ساري عرب جو  
بادشاهه ڪريون ٿي. مطلب ته جيئن چئين تيئن ڪريون، مگر  
تون انهن ڳالهين کي ڇڏ، اسان جي بتن جي پچر ڦٽي ڪر،  
پر جيڪڏهن تنهنجي دماغ ۾ ڪو خلل هجي ته اها ڳالهه ڪر  
ته ڪو ويڄ طبيب آڻيون ۽ دوا درمل ڪريون ٿي." حضرت  
سائينءَ عتبہ جو سارو قصو ٻڌي جواب فرمايو ته "مون کي نه  
مال جي خواهش آهي نه عزت جي سڌه نه آبرو جي آس اٿم  
نه حڪومت هوس، نه ڪو منهنجي دماغ ۾ ڪو خلل ٿي  
آهي. آءُ مسڪيني حال پسند ٿو ڪريان ۽ مسڪين ٿي رهيو  
آهيان ۽ مسڪين ٿي رهندس. انشاءَ الله تعاليٰ، مگر منهنجي  
حال جو شاهد الله جو ڪلام قرآن پاڪ آهي. جيئن ته الله تعاليٰ  
فرمايو آهي:

حلم (حاميم) تنزيل من الرحمن الرحيم - كتاب فصلت  
آياته قرآنا عربيا لقوم يعلمون بشير و نذيرا فاعرض  
اكثر هم لا يسمعون و قالو اقلوبنا في اذننا و قرا و من  
بيننا و بينكم حجاب فاعمل انما عاملون - قل انما انا بشر  
مثلكم يوحى الي انما اللكم الله واحد فاستقيموا اليه  
و استغفروه و ويل للمشركين الذين لا يوتون الزكوات  
و هم با لاخرت هم كافرون ان الذين آمنوا و علموا  
الصالحات لهم اجر غير ممنون.

[هيء حڪم خدا جي درگاه مان آهي، جو تمام پاڻهارو ۽  
رحم وارو آهي. هي صاف بيان وارو ڪتاب آهي ۽ هي ڪتاب  
عربي زبان ۾ سمجهو ماڻهن لاءِ آيل آهي، ايماندارن کي بشارت  
ڏيندڙ ۽ منڪرن کي خدائي خوف کان ڊيچاريندڙ آهي. اهڙي  
خدائي پاڪ ڪتاب کان ڪيترائي منڪر ٿيا آهن، جي ٻڌن ٿي  
نٿا، چون ٿا ته جنهن گناهه ڏي سڏين ٿو اها گناهه اسان  
جي دلين ۾ ويهي ٿي نٿي ۽ اسان جا ڪن ٻڌن ٿي نٿا.  
اسان ۽ اوهان جي وچ ۾ پردو پيل آهي. اوهين پنهنجا گناهڙ  
گهڙيو اسين پنهنجا گناهڙ گهڙيون ٿا. اي نبي (عليه صلوات والسلام)  
انهن کي چئو ته آءُ اوهان ٿي پنهنجو انسان آهيان، مگر مون تي  
خدا جو پيغام اچي ٿو ته الله هڪ آهي. انهي ٿي ڏي منهن  
ڪرڻ ۽ انهيءَ ٿي کان گناهن جي معافي گهرڻ لازم آهي. انهن  
تي افسوس آهي جي شرڪ ۽ ڪفر ڪن ٿا ۽ خيرات نٿا ڏين  
۽ قيامت جو انڪار ڪن ٿا، پر جن خدا تي ايمان آندو ۽  
چڱا ڪم ڪيا انهن لاءِ آخرت ۾ ان ڪت اجر ثواب آهي.]  
عتبه جو خدائي ڪلام ٻڌو سو محو ٿي پيو ۽ مٿي کي  
هٿ ڏيئي ويهي ٻڌڻ لڳو ۽ ماٺ ڪري هليو ويو. قريش جو  
انتظار ۾ ويٺا هئا، تن پريائين رڙ ڪري پڇيس ته خبر ڏي ڇا  
حال آهي؟ عتبه چيو ته ڪهڙيون ٿا گالهليون پڇو؟ منهنجا ته

عناصر ٿي ڦري ويا آهن. آءِ اهڙو ڪلام ٻڌي آيو آهيان جو  
والله نه جادو آهي نه منب، نه شعر آهي نه سحر، اهو هڪ  
عجيب ڪلام آهي جنهن مان سچائيءَ جو آواز پيو نڪري، منهنجو  
ڇيو مڃو ته محمد (عليه الصلوات والسلام) کي ڇڏي ڏيو، جيئن  
وٿيس تيئن پيو ڪري. عتب جي اها ڳالهه قريشن جا ٻڌي  
سي چون لڳا ته 'اجهو عتب جهڙي داناءَ مڙس تي به محمد (صلم)  
جو جادو هلي ويو!'

هڪڙي ڏينهن حضرت سائينءَ جبل "صفا" تي ويندڙ هئا،  
ابو جهل اتي آيو ۽ اچي حضرت پاڪ کي گهٽ وڌ ڳالهائڻ  
لڳو. جڏهن حضرت سائينءَ ابو جهل جو گهٽ وڌ ڳالهائڻ  
ٻڌي کڻي صبر ڪيو، ته وري ابو جهل هڪڙو پٿر اڇلائي زور  
سان کين هنيو، جنهنڪري مٿي مبارڪ ۾ ڦوڙو نڪري پين ۽  
رت ٿينديون ڪري وهڻ لڳو. حضرت سائينءَ جو چاچو حضرت  
حمزو رضه جو اچا مسلمان ڪونه ٿيو هو، تنهن کي جا خبر  
پئي ته ابو جهل بي گناهه منهنجي پائتي محمد (عليه الصلوات  
والسلام) کي گهٽ وڌ به ڳالهائيو آهي ۽ پهن هڻي رتوچاڻ به  
ڪيو آهي، سو تنهن کي قياس به ٿيو ۽ ماڻهيءَ جو جوش به  
ايس. وڃڻ شرط ابو جهل کي زور سان چڙ ۾ پنهنجي ڪمان  
مٿي واري ٺوڪي ڪڍيائين، جنهنڪري هو زخمي ٿي پيو.  
ائين ڪري حمزو حضرت سائينءَ وٽ آيو ۽ اچي ٻڌايائين ته  
"جهڙيءَ طرح تنهنجي دشمن کان بدلو ورتو اٿم، تون هاڻي خوش  
ٿيءَ." حضرت سائينءَ فرمايو "چاچا! اهڙين ڳالهين سان مان خوش  
ٿيڻ وارو نه آهيان، خوش ٿيڻ تڏهن ٿيندس، جڏهن ڏسندس ته تو  
ڪلمو پڙهيو ۽ مسلمان ٿين." حضرت حمزي کي عجب لڳو ته  
هي جو دشمن جي مارڻ تي به خوش نه ٿيو، سو پيشڪ پاڪ  
۽ برگزیدو رسول آهي، اتي جو اتي مسلمان ٿيو ۽ ڪلمو پاڪ  
"لا اله الا الله محمد رسول الله" پڙهيائين. امير حمزي جي مسلمان



ٿيڻ کان پوءِ ٽئين ڏينهن حضرت عمر بن خطاب رضه به مسلمان ٿيو. حضرت امير عمر رضه عربستان ۾ مشهور بهادر ۽ پهلووان هو. هڪڙي ڏينهن حضرت سائينءَ جي قتل ڪرڻ جي خيال تي گهر کان نڪتو هٿيار پنوهار سڀ ٻڌي تيار ٿي پئي ويو، ته رستي ۾ ڪي دوست گڏيس تن پڇيس ته ”خير ڏي ڪاڏي سنڀريو وڃين؟“ چيائين: ”محمد (عليه الصلوات) کي قتل ڪرڻ لاءِ نڪتو آهيان.“ تڏهن انهن چيس ته ”پنهنجي گهر جي ڪا خبر رکي اٿئي؟ تنهنجي پيڻ ۽ پيڻوڀو پئي مسلمان ٿي ويا آهن، ۽ تون نڪتو آهين نبيءَ کي مارڻ!“ اها خبر ٻڌائين، سو سڌو پنهنجي پيڻ جي گهر ويو ۽ وڃي پيڻ کي مارڻ لڳو ته ”تو اسان کي ڇو بدنام ڪيو آهي ۽ ڇو اسلام قبول ڪيو اٿئي؟“ پيڻ چيس ته ”ادا، پلائي ڪري پهريائين ڪا دريافت نه ڪر ته آءُ ڇو مسلمان ٿي آهيان؟ جيڪڏهن توکي اهو ڪلام الاهي، جو ٻڌي مسلمان ٿي آهيان، ناپسند لڳي ۽ نه وڻي ۽ منجهس ڪا اجائي ڳالهه ٻڌين، ته پوءِ تون مرضيءَ وارو آهين، بيمشڪ وٺن کي ماري ڇڏجانءِ.“ حضرت عمر چيو ته ”يلا اهو ڪهڙو ڪلام آهي؟ ٻڌايو.“ اتي هڪڙو اصحابي سونهارو (رسول الله جو صحبتي) جو اڳيئي انهيءَ گهر ۾ آيل هو، مگر حضرت عمر جي اچڻ سببان لڪي وڃي ويٺو هو، تنهن قرآن شريف مان ’طه‘ سورت جو پهريون رڪوع پڙهي ٻڌايو. حضرت عمر ڪن لائي خيال سان پئي ٻڌو ۽ بيوس پئي رئائين ۽ بي اختيار قرآن پاڪ جي ٻڌڻ سان سندس دل اهڙي ته نرم ۽ حق طلب ٿي پئي، جو قرآن پاڪ تان قربان ۽ رسول الله تان صدقي ٿيڻ لڳو، ۽ بي اختيار ڪلمو پاڪ لا اله الا الله محمد رسول الله پڙهيائين. سبحان الله! جو انسان رسول الله جو سخت دشمن ۽ قاتل ٿي آيو هو، سو اتي جو اتي سڄڻ ٿي پيو (اللهم صل علي محمد و آله و اصحابه وسلم). حضرت امير عمر رضي الله تعالى عنه

جي اسلام قبول ڪرڻ کان اڳ وپجارا مسلمان لکي لکي پنهنجن گهرن ۾ نماز پڙهندا هئا ۽ ساڻن ڏاڍيون سختيون هونديون هيون ۽ پر حضرت امير عمر سائين ۽ جي اسلام قبول ڪرڻ کان پوءِ مسلمان ڪعبه الله ۾ نماز پڙهڻ لڳا. اڳي ايتري آزادي به ڪانه هين ۽ بلڪ غريبن سان اهڙيون ته ان سھائيندڙ سختيون هونديون هيون، جنهنڪري لاچار حضرت رسول الله صلي الله عليه و آله وسلم اصحابن کي هجرت (لڏي پڻي ملڪ ۾ وڃي ويهڻ) جي به موڪل ڏني.

ڪيترن مسلمانن جو حبش جي ملڪ ڏي لڏي وڃڻ

حبش جي ملڪ ۾ نجاشي نالي هڪ عيسائي بادشاهه هو، جو ڏاڍو عادل هو. انهيءَ جي حڪومت ۾ وڃي رهڻ لاءِ پاڻ ارشاد فرمايائون. انهيءَ اجازت کان پوءِ ڪي مسلمان سنڀريا ۽ هڪڙو ننڍڙو قافلو بارهن مڙس ۽ چئن عورتن جو تيار ٿيو ۽ اونداهيءَ رات ۾ نڪتو ۽ شعيبه نالي بندر تان جهاز ۾ چڙهي روانا ٿيا ۽ ابي سينا ۾ وڃي لٿا. انهيءَ قافلي جو قافلي سالار حضرت عثمان غني رضي الله تعالى عنه هو، جو پنهنجي بيبي رقيه بنت النبي (نبيءَ جي نياڻي) سميت روانو ٿيو هو. حضرت رسول الله فرمايو ته ”حضرت لوط عليه السلام کان پوءِ عثمان آهو پهريون شخص آهي جنهن خاص خدا جي وات ۾ وطن ڇڏي مسافر ٿيڻ پسند ڪيو آهي.“ حاصل ڪلام، نجاشيءَ بادشاهه مسافر مسلمانن کي پنهنجي ملڪ ۾ رهڻ ڏنو ۽ ڪنهن به قسم جي روڪ ٽوڪ ڪانه ڪئي. هو وپجارا پنهنجي مولا سان مشغول ۽ سندس عبادت ۾ رڌل رهندا هئا. تنهن کان پوءِ پيا مسلمان به تيا سي مڙس ۽ ارڙهن زالون گڏجي قافلو ڪري حبش ڏي نڪتا. هن

قافلي ۾ حضرت سائينء جو سوٽ حضرت جعفر طيار رضه به هو. قريشن کي جا پئي خبر، سي ناسراد پويان ڪاهي پينء پر الله تعاليٰ جي مهربانيءَ سان پهچي نه سگهيا. تڏهن ڇا ڪيائون جو تحفا تحائف سوکڙيون پاڪڙيون پاڻ سان کڻي حبش ڏي روانا ٿيا ۽ بادشاهه وٽ وڃي چيائون ته ”هي ماڻهو بدعتي آهن، پنهنجن وڏن جو مذهب ڇڏي ڏنو اٿن وغيره وغيره، انهيءَ ڪري هنن کي حبش ۾ رهڻ جي سخت منع ڪرڻ ۾ اچي ۽ اسان جي حوالي ڪجين.“ نجاشيءَ خيال ڪري جواب ڏنن ته ”اها بي انصافي چئبي، جيڪڏهن هنن کان آءُ ڪجهه به نه پڇان ۽ اوهان جي چوڻ تي هنن سان اها هلت هلان!“ بادشاهه مسلمانن کي پاڻ وٽ گهرايو ۽ پڇيائين ته ”هي ماڻهو مڪي جا رهاڪو اوهان جا وطني اوهان تي دانهين ٿي آيا آهن ۽ هيئن هيئن چون ٿا.“

### حضرت جعفر طيار جي ڀرتائين تي تقرير

اتي حضرت جعفر طيار رضه جواب ڏنو ته ”اي بادشاهه سلامت! اسين جهالت ۽ گمراهيءَ جي کڏ ۾ ڪيريل هئاسين، بتن کي پوڄيندا هئاسين، مردار کائيندا هئاسين، پاويءَ جي درياھ ۾ غرق هئاسين، اسان ۾ مروت ۽ ماڻهپو بلڪل ڪونه هو، پاڙي وارن سان چڱو سلوڪ ڪرڻ ڏانهن ئي ڪين ايندو هوسين، نه ڪو قاعدو هو، نه ڪو قانون. الله پاڪ اسان جي حال تي رحم ڪيو ۽ اسان منجهان ئي هڪ بزرگ انسان کي پيغمبريءَ جي پڳ ڏيئي ۽ رسول الله جي حيثيت ۾ اسان ڏي اسان جي هدايت لاءِ موڪليو، جنهن جي ذات ذمات، حسب نسب، سچائي ۽ ايمانداري، پرهيزگاري ۽ پاڪيزائيءَ کان اسين چڱيءَ طرح واقف هئاسين؛ اهڙي پاڪ پيغمبر ۽ نيڪ نبيءَ سان کي بت پرستيءَ جهڙي باطل خيال کان ڇڏائي خدا پرستيءَ جو

سبق سيڪاريو ۽ توحيد جي تعليم ڏني ۽ اسان کي چڱي طرح سمجهايو ته هرگز خدا سان ڪنهن کي شريڪ نه ڪجو ۽ نه ڪنهن غير خدا کي خدا يا خدا جهڙو سمجهو. پتر، پتر، نڪر هرگز پوڄا جي لائق نه آهن ۽ نه ئي سگهن ٿا. اسان کي سچ ڳالهائڻ، وعدي وفاي ڪرڻ يعني انجام پاڙڻ، رحم ڪرڻ، ڀتين جو مال نه کائڻ، گناهن کان پري ڀڄڻ، براين کان بچڻ جون اهي ڳالهيون ٻڌائين ۽ سمجهايو ۽ اسان کي حڪم ڏنائين ته نماز پڙهو، صدقو (خيرات) ڏيو، روزا رکو - مطلب ته چڱا ٿي هلو، اسان مٿس ايمان آندو آهي ۽ سندس نصيحت ورتي آهي ۽ پنهنجي گمراهي کان خبردار ٿيا آهيو، تنهن تي اسان جا هم قوم، جي اڃا تائين پنهنجي گمراهي ۾ پڪا ۽ ڪٽا آهن، سي اسان کان ناراض ٿيا ۽ اسان کي قسمن قسمن سختيون ۽ تڪليفون ڏنيون، هن لاءِ ته اسين وري موٽي مورتِي پوڄا ڪريون ۽ خدا جي هيڪڙائيءَ کان ڦرون. سو ائين ڪرڻ اسان کان به نٿو پڇي، سوجهري کان پوءِ اونداهه ۾ وڃڻ اسان کي به ڪين ٿو وڻي. تڏهن لاچار تنهنجي ملڪ کي امن امان جي جاءِ سمجهي اچي مٿو لڪايو ۽ ساهه ڀريو اٿئون؛ هاڻي تنهنجي مرضي!" بادشاهه جا اها تقرير ٻڌي، سو ته پاڻي ٿي پيو، ۽ چيائين ته "جو خدائي پيغام ۽ الاهي ڪلام اوهان جي پيغمبر پاڪ تي خدا جي درگاه مان اچي ٿو، تنهن مان نموني لاءِ ڪجهه ته مون کي به ٻڌايو!" اتي ساڳئي حضرت جعفر طيار رضه قرآن پاڪ جي سورت 'مريم' پڙهي ٻڌائي. بادشاهه جي دل تي اهڙو ته اثر ٿيو، جو بي اختيار روئڻ لڳو ۽ چيائين ته "محمد (عليه الصلوات والسلام) شايد اهو رسول آهي جنهن جي خبر يسوع مسيح ڏني ويو آهي. الله پاڪ جا شڪرانا جو مون کي انهيءَ رسول جي زماني جو شرف حاصل ٿيو." ائين چئي بادشاهه مڪي جي ڪافرن کي لوڏائي ڪڍي ڇڏيو، ۽ سندين سوکڙيون کين موٽائي ڏنائين، ۽ مسلمان

کي چيائين ته ”قسم خدا جو جيڪڏهن مون کي بادشاهي جي ڪمڪار کان فرصت هجي ها ته آءُ انهيءَ نبيءَ جو خادم ٿي هلي سندس خدمت ۾ گذاريان ها ۽ سندس هٿ پير ڏوڏاريان ها ۽ سندس پيرن جي خاڪ پاڪ اکين ۾ پايان ها.“ ائين چئي مسلمانن کي خوشيءَ سان رهڻ جي اجازت ڏنائين.

### حبش جي هاڪ جو وڏو پادري به مسلمان ٿيو

حبش جو وڏو پادري طاہور نالي ۽ سندس پيا ساڻي به مسلمانن سان بحث مباحثو ڪري نيٺ مسلمان ٿي پيا. فالحمد له.

### قريشن جو ابوطالب وت حضرت کي روڪڻ لاءِ اچڻ

قريشن جا قاصد جڏهن حبش ڏانهن ٿاڀا ڏڪا کائي موٽيا ۽ بدنيٽيءَ جي مراد پوري نه ٿين، تڏهن ڏاڍا شرمندا ۽ خوار ٿيا. مگر اڳي کان به وڌيڪ حضرت ساڻينءَ جا دشمن ٿي پيا، ۽ هي به جڏهن ڏٺائون ته منجهائن حضرت حمزي رضه ۽ حضرت عمر رضه جهڙا بهادر ۽ بي باڪ بهادر به مسلمان ٿي ويا آهن، ۽ اهڙي طرح پيا روز بروز مسلمان ٿيندا پيا وڃن، ته ڏک به ڏاڍو ٿين ۽ چڙ به ڏاڍي آين. ويهي رٿيئون ته ڪنهن به طرح هن شخص يعني حضرت محمد رسول الله (صلي الله عليه آله وسلم) جي بيخ ڪني ڪجي ۽ هن کي جيئرو نه ڇڏجي. اها صلاح ڪري ابوطالب کي اچي چيائون ته ”ڪنهن به طرح پنهنجي پائتي کي جهل، نه ته اسين کيس هلاڪ ڪنداسين.“ ابوطالب حضرت کي گهرائي سمجهايو، مگر حضرت ساڻينءَ پنهنجو ڀروسو ۽ تڪيو الله تي رکي، صاف جواب ڏنو، جيئن مٿي به مناسبت موجب لکي آيو آهيان. ابوطالب به حضرت جي همت ڏسي همت ڏيکاري. انهيءَ ڪري ڪجهه وقت ته ابوطالب جي حشمت جي

همت سببان حضرت سائين ۽ کي زياده تڪليف، خون يا قتل ۽ موت جهڙي نه رسائي سگهيا. مگر ابوطالب جي وفات کان پوءِ پيغمبري ملڻ جي ڏهين سال، جڏهن ابوسفيان مڪي جي حاڪم ٿيو (جو اسلام قبول ڪرڻ کان اڳ حضرت سائين ۽ جو جاني دشمن هو، مگر ساڳيو اسلام قبول ڪرڻ وقت سندن خادم ٿي گذاريائين) تڏهن ابوسفيان - کين فتح مڪي تائين، جي ايڏا ۽ اهڙج رسايا هئا، سي ايترا نه آهن جو هتي لکي سگهجن.

### هڪڙي انگريز فلاسفر جي شاهدي

مسٽر ڪارلائل مشهور فلاسفر لکيو آهي ته بيشڪ حضرت صاحب مان ڪري ويهي نٿي سگهيا، ڇو ته جنهن حقاني ڪم کي پاڻ کنيو هئائون، تنهن ۾ آها ٿي قدرتي طاقت موجود هئي، جا سج ۽ چنڊ يا ٻين قدرتي ڪارخاني جي شين ۾ هوندي آهي. الله پاڪ قادر مطلق جي مرضي ۽ جي برخلاف سج، چنڊ ۽ سڀ قریش بلڪ ساري جهان جا ماڻهو ۽ ٻي مخلوقات گڏجي ڪوشش ڪن ها، ته به حضرت کي انهيءَ حقاني ڪم کان روڪي ڪڏهن ڪين سگهن ها.

### ٻئي انگريز جي شاهدي

مسٽر باسورٽ سمٿ انگريز لکيو آهي ته جهڙو حضرت صاحب دنيا کي ڪلام ٻڌايو، اهڙو ڪلام ۽ اهڙا اخلاق هڪڙي ڪوڙي ماضيءَ جا هرگز ٿي نٿا سگهن.

### پادري عمادالدين جي شاهدي

پادري عمادالدين جنهن جهڙو اسلام جو جاني دشمن ٿيو ڪونهي، تنهن پنهنجي ڪتاب ”تاريخ محمدي“ جي صفحي ۸۵ ۾ لکيو آهي ته قریش جڏهن ڏٺو ته حضرت عمر جهڙو مڙس

به وچي مسلمان ٿيو ۽ اسلام پنهنجو اثر اهڙن پيرواھم بهادرن تي به نيٺ ڪيو ۽ حبش جي ملڪ ۾ مسلمانن کي امن آرام به نصيب ٿيو، تڏهن سڀني تنگ ۽ لاچار ٿي حضرت کي مارڻ جا بهم پڇايا.

ڪڪر غار ۾ بند رهڻ جنهن کي ”شعب ابوطالب“ چوندا آهن

ابوطالب کي جا اها خبر پئي تنهن پنهنجا خاص خانداني ماڻهو بني عبدالمطلب ۽ بني هاشم ان غار ۾ گڏ ڪيا ۽ جنهن کي ’شعب ابوطالب‘ ڪري سڏيندا هئا.

قريشن جو حضرت سائينءَ جن جي خاندان سان قطع تعلقات

قريشن جڏهن اهو حال ڏٺو تڏهن عهدنامي جو هڪ ڪاغذ هن طرح لکيائون ته ”آئيندي اسين سڀ قريش هميشه واسطي بني عبدالمطلب کان ڌار رهنداسين - نه انهن سان ماڻهي ڪنداسين نه مٿي، نه هڪٻئي جي مدد ڪنداسين، نه انهن سان ڪا ڏيئي ايتي رڪنداسين ۽ نه هن زمين مان ڪين فائدو وٺڻ ٿي ڇڏينداسين. جيسين محمد (عليه الصلوات والسلام) کي ماريون. اهو اقرار نامو لکي مهر کان سواءِ ڪعبه جي در تي لٽڪائي ڇڏيائون ۽ انهيءَ شعب ۾ وڃي ابوطالب جي چوڌاري گهيرو ڪيئون. جيڪو به انهيءَ غار مان نڪرندو هو ته انهيءَ کي سخت مار ڏيندا هئا. ۽ ڪا شيءِ به بازار مان خريد ڪرڻ ڪين ڇڏيندا هئا. ڪي ماڻهو جن جا خاص ماڻه گهيري اندر هئا، سي انهن لاءِ گجهيءَ طرح کاتو پيتو پهچائيندا هئا. اهڙيءَ طرح سڄا ٽي سال گذري ويا. جڏهن گهيري ۾ قاتل ماڻهو تنگ ٿيا، ۽ انهن جا ٻار ٻچا بک ۽ آج ۾ عاجز ٿي روئڻ لڳا، تڏهن قاتلن

جي ڪن ماڻهن کي ڪهڪاءُ آيو ۽ ڪهل پئي؛ جنهنڪري  
قريش مان ڪن ماڻهن گڏجي عهدنامي کي توڙيو ۽ انهن ماڻهن  
کي اتاهون ڪڍي شهر ۾ وٺي آيا ۽ بني عبدالطلب پنهنجن  
گهرن ۾ اچي رهيا.

### نجران نالي شهر جي عيسائين جي جماعت جو حضرت وت بحث لاءِ اچڻ ۽ مسلمان ٿيڻ

هڪڙي ڏينهن حضرت سائين مڪي شريف جي مسجد ۾  
ويٺا هئا ته وٽن نجران نالي شهر جا نصارا ويهارو ڪن مڙس آيا  
۽ اچي وٽن ويٺا ۽ حضرت سان سوال جواب ڪرڻ لڳا ۽  
ڪيترا ئي قريش اتي تماشينن وانگي بيٺا هئا، جن بيٺي اهو تماشو  
ڏٺو ۽ دل ۾ پئي خوش ٿيا ته چڱو اچي ورايو اٿس. حضرت  
سائين کان جيڪي پڇيائون، تنهن جو جواب کين مليو ته مان  
ڪري ويهي رهيا. اتي حضرت پاڪ کين الله ڏي سڏيو ۽ خدائي  
رستو بتايو ۽ انهن کي خدائي ڳالهائون سمجهايون ۽ قرآن شريف  
ڪلام الاهي پڙهي ٻڌايو. جڏهن ڪلام الله ٻڌائون، تڏهن اکين  
مان بي اختيار لڙڪ وهڻ لڳن ۽ روئڻ لڳا ۽ دل تمام ڪنٺي  
ٿي پين ۽ چوڻ لڳا ته جيڪي تون چئين ۽ سمجهائين ٿو،  
يا رسول الله - سو سچ آهي؛ ائين چئي سڀني جوش ڀرئي  
آواز سان ۽ محبت ڀرئيءَ دل مان ڪلمو پاڪ - لا اله الا الله  
محمد رسول الله - پڙهيو ۽ مسلمان ٿيا. جڏهن اسلام قبول ڪري  
ادب نياز سان اٿيا ۽ ٻاهر ويا، تڏهن ابوجهل اچي وراين ۽ چٿرون  
ڪرڻ ۽ گهٽ وڌ ڳالهائڻ لڳن، مگر رسالت جي نور جو جلوو  
تازو ڏسي آيا هئا، تن جون دلجون بلڪل روشن هيون. انهن  
ابوجهل جي چٿرن جي ڪابه پرواهه ڪانه ڪئي ۽ ابوجهل کي  
جواب ڏنائون ته ”اوهين پنهنجن خيالن جا مالڪ آهيو ۽ اسين  
پنهنجن خيالن جا مالڪ آهيون. جيڪي اسان ڏٺو آهي، سو



اوهان نه ڏٺو آهي. اوهان کي آهي اڪيون ۽ دليون نه آهن،  
جي حق ۽ ناحق جي وچ ۾ سنڌو سڙهو ڪري، حق کي قبول  
ڪري سگهن. ” اتي الله پاڪ جي جناب مان هيءَ آيت نازل ٿي:

و اذا سمعوا ما انزل الي الرسول توري اعينهم  
تفيض من الدمع مما عرفوا من الحق.

[جڏهن انهن (نجران جي نصارن) ڪلام الاهي  
ٻڌو، جو رسول الله تي خدا جي طرفان نازل ٿيندو  
آهي، ته هنن جو حال اهڙو ٿيو، جو حق جي  
سچاڻن سببان ڳوڙها ڳڙندا هنن جي اکين مان  
ڏسڻ ۾ آيا.]

### ضمان نالي ڏيڻائيءَ جو مسلمان ٿيڻ

ضمان نالي هڪڙو شخص هو جو ڦيڻن ڦوڪارن ۾ مشهور  
هو. وٽائين ماڻهو ڪيترائي مڻاياب ٿي ويندا هئا، سو جڏهن  
مڪي ۾ آيو، ته ڪفرن چيس ته ”اسان جي شهر ۾ هڪڙو  
شخص چريو ٿي پيو آهي، جنهن جو نالو محمد آهي ۽ پنهنجي  
ديوانگيءَ سببان ماڪ ۾ ڪيترو وڳوڙ وجهي ڏنو اٿس، ڀلائي  
ڪري ڪو اهڙو ڦيڻو هڻيس، جو چريائيءَ جون ڳالهيون چڏي  
ڏئي.“ چيائين ته ”جيڪڏهن آءٌ ڏسندوسانس ۽ ڪهڙو حال به  
هوندس ته به اميد ته آءٌ چڱو ڀلو ڪري وجهندوسانس.“ پوءِ  
حضرت سائينءَ وٽ وٺي آيس. چيائين ته ”اي محمد (عليه الصلوات  
والسلام)! مون وٽان توکان به وڌيڪ چرپا چٽي ويا آهن. تون  
پنهنجو حال ٻڌاء ته ڇا اٿي؟“ حضرت سائينءَ فرمايو ته ”آءٌ  
پيو ڪجهه به نٿو چوان فقط هيئن چوان ٿو:

ان الحمد لله نحمده و نستعينه من بهدي الله فلا  
مضل له و من يضل له فلا هادي له و اشهدان  
لا اله الا الله وحده لا شريك له و ان محمد عبده و رسوله.

[سڀ ڪنهن قسم جون ساراهون الله پاڪ کي سونهن ٿيون. اسين سندس ساراهه ڪريون ٿا ۽ ڪنهن مدد گهرون ٿا. جنهن کي خدا هدايت ڏئي ٿو، تنهن کي ڪوبه گمراهه نٿو ڪري، جنهن کي خدا گمراهه ڪري ٿو، تنهن کي ڪوبه هدايت ڏئي نٿو سگهي. ۽ گواهي ٿو ڏيان ته خداوند تعاليٰ هڪ آهي، سندس جهڙو ڪو ڪونهي، ۽ تحقيق محمد سندس پانهو ۽ رسول آهي.]

ضماد جڏهن ههڙو مقدس ڪلام ٻڌو ته واٽڙو ٿي ويو، ۽ چوڻ لڳو ته ”مون کي اهو پيارو ڪلام وري وري ٻڌايو.“ حضور جن به ٿي پيرا ٻڌايس. هو ٻڌندو ويو ۽ دل ۾ ايمان جو نور پيدا ٿيندو ويس. چوڻ لڳو ته ”مون ههڙو پاڪ ڪلام سڄيءَ عمر ۾ ڪنهن کان به نه ٻڌو آهي، پيارا محمد، هت ڊگهين آسمانهن جو هت چمي اسلام قبول ڪريان.“ پوءِ هن حضور جن جو هت چمي اسلام قبول ڪيو.

### حضرت پاڪ جن جي پيشنگوي پوري ٿي

هڪڙي ڏينهن حضرت سائين ڪعبه الله ۾ آيا ته ڪافرن جا سردار اتي ويٺا هئا. ابوجهل، جو حضرت جن کي ڏٺو، تنهن مسخريءَ سان چيو ته ”اي اولاد عبدمناف جا، اوهان جو نبي آيو آهي.“ عقبه بن ربيعه چيو ته ”اسان کي ڇو انڪار ڪرڻ گهرجي، اسان مان به پلي ڪو نبي بڻجي ويهي ۽ پلي ڪو ملائڪه سڏائي.“ حضرت پاڪ، جو اهي ڳالهيون ٻڌيون، سو موٽي انهن وٽ آيا، ۽ پهريائين اچي عقبه کي چيائون ته ”عقبه! تو ڪڏهن به خدا جي طرفداري ڪانه ڪئي آهي. تون پنهنجون دل جون ڳالهيون ويٺو ڪرين.“ وري ابوجهل کي فرمائون ته ”اهو وقت جلد اچڻ وارو آهي، جو تون ٿورو ڪلندين ۽ گهڻو روٽندين.“ پوءِ وري قريشن ڏي منهن ڪري فرمائون ته ”اي

قريشو! اوهان لاء اهو وقت ويجهو آهي، جنهن دين جا هيٺو منڪر آهيو، نيٺ انهيءَ ۾ ٿي داخل ٿيندو.“ سو ٿيو به برابر ائين، جيئن پڙهندڙن کي هن ڪتاب پڙهندي ٿي معلوم ٿي ويندو.

### ابوطالب جي وفات

نبوت جي ڏهين سن ۾ حضرت سائينءَ جي چاچي ابوطالب وفات ڪئي. ابوطالب ننڍي لاکر حضرت جن جي پالنا ۽ پرورش ڪئي ۽ نبي ٿيڻ تائين ساڻن پانهن ٻولي رهندو آيو هو. انهيءَ ڪري حضرت سائينءَ کي سندس وفات (موت) جو ڏاڍو ڏک ٿيو.

### بيبي خديجة الكبرى رضي الله عنها جي وفات

خدا جي قدرت! ابوطالب جي وفات جو ڏک اڃا مٿيوئي ڪين هو، ته پڪا پڪ ابوطالب جي وفات کان پوءِ ٿي ڏينهن حضرت سائينءَ جي پاڪ حرم، بيبي صاحبہ خديجة الكبرى رضي الله تعالى عنها، به وفات ڪئي. هيءَ اها پاڪ بيبي ۽ نيڪ خاتون هئي، جنهن پنهنجو سڀ مال ۽ اسباب خدا جي وات ۾ خيرات ڪيو هو ۽ سڀني کان اڳ اسلام قبول ڪيو هئائين. الله پاڪ جا ملائڪا به هن بيبي صاحبہ کي خدا جا سلام رسائيندا هئا.

بيبي صاحبہ جي گذرڻ جو ڏک به حضرت سائينءَ کي ڏاڍو ٿيو. جڏن حضرت جي چاچي ابوطالب جي وفات سببان ڪافرن جو خوف خطرو لٿو، تڏهن حضرت جن کي زياده ستائڻ لڳا. هڪڙي دفعي ڪنهن شرير حضرت سائينءَ جي مٿي مبارڪ تي گندڪچرو اچي وڌو، جنهنڪري پاڻ پرڄي پيا. پاڻ سونهارا انهيءَ حال سان پنهنجي گهر آيا. سندن نياڻي آئي ۽ آئي سندن

متو مبارڪ ڏٺاڙيائين؛ مٿي ڏٺارڻ وقت زار زار روئڻ لڳي. حضرت  
 سائينءَ فرمايو: ”پڇڙي، تون چو ٿي روئين، تنهنجي پيءُ جو  
 حافظ ۽ نگهبان الله آهي.“ مطلب ته اهو سال حضرت سائينءَ  
 لاءِ اهڙو ته ڏک ۽ غم جو سال هو، جو پاڻ انهيءَ سال جو  
 نالو ٿي ’عام الحزن‘ (ڏکڻ جو سال) رکيو هئائون. کين انهيءَ  
 وقت اهڙي ته تڪليف هئي، جو رڳو کڻي خيال ٿو ڪجي ته  
 بدن جا وار ٿي ڪانڊارجي ٿا وڃن. هڪ طرف ابوطالب جهڙو  
 همدرد ڇاڇو هميشه لاءِ دنيا مان لڏي جدا ٿي ويو، ٻئي طرف  
 حال محرم حرم ۽ ڏک سک ۾ پائيواري بيبي گذاري وئي، ٽي  
 طرف ڪافرن جي دشمني ۽ عداوت جو اهو حال هو، جو هڪ  
 دم به آرام ڪرڻ کين چڏيندا هئن. هفتو ٻه هفتا مهينو ٻه  
 مهينا، سال ٻه سال ڏک کين ڏنا هئائون، هتي ته لاڳيتا ڏهه  
 سال سختيون سنيون ۽ مصيبتون ڪاٽيون هئائون. ايترو سارو  
 وقت جو کين دشمنن تڪليفون ڏنيون ۽ پاڻ نهايت صبر ۽  
 تحمل سان سنئون، انهيءَ تي خيال ٿو ڪجي ته دل بي اختيار  
 شاهدي ٿي ڏئي ته هي سڀ سچائي ۽ روحاني روشنيءَ جو  
 نتيجو هو. سندين دل کي الله تعاليٰ کولي ڇڏيو هو ۽ کين  
 پنهنجي پيغمبريءَ ۽ آخر فتح مندي جو پورو پروسو هو،  
 جيڪڏهن کين اها سيني جي صفائي نه هجي ها ۽ پنهنجي  
 پيغمبريءَ جي پڪ نه هجين ها، ته ايترو صبر ۽ تحمل ۽ قوم  
 جي حق ۾ هدايت جي دعا گهرڻ کي کين پڇي سگهن ها.  
 جو شخص ساري عرب ۾ عزت، آبرو، وقار، ادب، تعظيم ۽ تڪريم  
 جي جاءِ تي هو، اوچتو جو الله تعاليٰ انهيءَ بزرگ انسان کي  
 هڪ خاص ڪم حوالي ڪيو، ته هو سندس الوهيت کي دنيا ۾  
 قائم رکي ۽ جن کان خدا جي توحيد وسري وئي آهي تن کي  
 باد ڏياري، سو انهيءَ ڪم جو اهڙي قوم ۾ شروع ڪرڻ، جنهن  
 قوم جي رڳ رڳ ۾ بت پرستيءَ ۽ بداخلاقيءَ جو خون جاري

هو، ڪجهه معمولي يا آسان ڪم نه هو. پاڻ اها ڳالهه چوريائون. ته ڪدم ظالم ۽ موذي کين چنبڙي ۽ ورائي ويا ۽ ڏاڍو ستائڻ لڳا. جا هلت ڪافرن حضرت سان ڪئي، تنهن مان ڪجهه بيان مٿي لکي آيو آهن ته انهن ڪمبختن بي عزتيءَ جو ڪو ذرو به پوئتي نه ڇڏيو. گهوگها ڏٺون، گاريون ڏٺون، برادريءَ مان ڪڍي ڇڏيائون؛ ڏيئي لپتي بند ڪيائون، کائڻ ۽ پيئڻ، ڳالهائڻ، ٻولھائڻ ڇڏي ڏنائون، شادي غميءَ جو رستو بند ڪري ڇڏيائون، رشتو ناتو سڀ ٽوڙيائون ۽ قطع تعلقات ڪيائون؛ رڳو ايترو نه پر نماز پڙهڻ وقت حضرت سائين سڃدي ۾ پيا آهن ۽ سڃدي ۾ الله پاڪ جي تعريف ۽ ساراهه پيا ڪن ته ڪافرن اهڙي حال ۾ به اُن جي اوجھري اچي مٿان رکي! جنهن رستي کان سوڀرو عبادت لاءِ اچي لنگھندا هئا، تنهن ۾ به ڪنڊا وجهي ڀري ڇڏيائون، جي حضرت سائينءَ جي بدن مبارڪ ۾ چپي ويا. ڪعبه الله ۾ اچڻ جي سخت منع، منجهس ويهڻ جي بندش - هي سڀ فتنو ۽ فساد چو؟ فقط هيٿريءَ ڳالهه تي، جو حضرت پاڪ هڪ خدا جي عبادت ۽ بندگيءَ لاءِ ماڻهن کي چيو ۽ سمجھايو. ٻيو حضرت پاڪ ڇا ڪيو هو؟ ڪجهه به نه ڪيو هو. قرآن شريف ۾ الله تعاليٰ فرمايو آهي:

وما تتموا منهم الا ان يؤمنوا باللّٰه العزيز  
الحميد الذي له ملك السموات والارض

[انهن مان ٻيو عجب ڪونه ورتائون، رڳو هيٿرو ته ايمان آندائون پنهنجي الله تي، جو غالب ۽ تعريف جو لائق آهي؛ جنهن جي حڪم ۾ آسمان ۽ زمينون آهن.]

حضرت پساڪ جو طائف جي سفر تي روانو ٿيو

۽ عام قبيلن کي خدائي پيغام پهچائڻ

حضرت سائين اگرچ دنياڻي ماڻهن جي نظرن ۾ ابوطالب جي وفات جي ڪري بي بار ۽ بي مددگار ٿي پيا، مگر کين ته اڳي توڙي هاڻي پنهنجي مولا سائينءَ خالق ۽ مالڪ تي ڀروسو هو ۽ اهو ئي سندن اڳي توڙي هاڻي هماره ۽ مددگار هو. انهيءَ ڪري خدائي پيغام پهچائڻ ۽ گمراهن کي هدايت تي آڻڻ لاءِ اڳي کان به اڳرا ڏسڻ ۾ آيا ۽ اڳي کان اڳري ڪوشش ڪرڻ لڳا. جيئن ته ٿورن ئي ڏينهن ۾ خدا جو نبي مڪي مان نڪتو ۽ بهراڙيءَ ۾ گمراهن کي سمجهائڻ لاءِ روانو ٿيو. مڪي ۽ طائف جي وچ وٽ ۾ جيڪي قبيلن عربن جا هئا، تن سڀني کي خدائي آواز پهچائيندا ۽ خدا جي هيڪڙائيءَ جو وعظ [تبليغ] ڪندا، پيدا ٿي پيدا، طائف پهتا. طائف ۾ بنو ٽئيف نالي قبيلي وارا آباد ۽ سرسبز ملڪ ۾ رهندا هئا، ۽ سرد پهاڙ تي نهايت خوش ۽ آرام سان رهڻ جي سببان ماڻهو بلڪل مغرور ۽ هنيلا هئا. عبدياليل، مسعود ۽ حبيب، اهي ٽيئي پاڻ اتي جا سردار هئا. حضرت سائين پهرين انهن ٽنهي کي مليا ۽ حال احوال ڏٺون ورتئون ۽ اسلام جي دعوت ڏنائون. انهن مان هڪڙي چيو ته ”آءٌ ڪعبي جي اڳيان هوند متو ڪوڙاڻان، جيڪڏهن خدا توکي رسول ڪيو هجي.“ ٻئي چيو ته ”خدا کي توکان سواءِ ٻيو ماڻهو ئي ڪونه ٿي ٿو، جو رسول ڪري ها، رسول بڻائڻو هوس ته ڪنهن آسودي ماڻهوءَ ۽ سردار کي ته بڻائي ها.“ ٽي چيو ته ”آءٌ نوسان ڳالهائڻ نٿو گهران، ڇو ته جيڪڏهن تون سچ پچ رسول الله هجين، جيئن چئين ٿو، ته پوءِ هيءَ ڳالهه ڏاڍي خوفناڪ آهي، جو تنهنجي ڳالهه کي رد ڪريان، جيڪڏهن تون خدا تي ڪوڙ ٿو ڳالهائين ته مون کي نوسان ڳالهائڻ ئي نٿو چڱائي.“

حضرت رسول الله صلي الله عليه وسلم فرمايو ته ”اوھين مون کي مڃو توڙي نه مڃو، اوھان جي مرضي، مگر ٻين کي ته گمراه نه ڪريو.“ خير، حضرت سائين جي طائف ۾ وعظ ڪرڻ ۽ نصيحت ڏيڻ شروع ڪئي، پر مٿين تنھي سردار پاڻن پنھنجن غلامن ۽ شھر جي چوڪرن کي بچي ڇڏيو. جڏھن حضرت سائين وعظ فرمائيندا هئا ته اھي کين پھڻ، پٿر ايترا ته هڻندا هئا. جو حضرت سائينءَ جن رتو ڇاڻ ٿي پوندا هئا. ايترو ته رت وهندو هون جو وھي وھي، وڃي جڻي ۽ ۾ ڄمي بيھندو هو، جنھنڪري وضو ڪرڻ وقت پيرن مان جڻي ڪڍڻ ئي ڏکي لڳندي هين، هڪڙي ڏينھن بدمعاش شريرن حضرت سائينءَ کي ايترو ته گھٽ وڌ ڳالھايو، تازيون وڇايون ۽ گوڙ مچائڻ لاه ڪيڪون ڪيون، جو لاچار حضرت سائينءَ کي هڪڙي جاھ جي احاطي ۾ وڃي پناه وٺي پئي. اھا جاھ ربيعه جي پٺن عقبه ۽ شعبه جي هئي. انھن پريان پئي اھو حال ڏٺو ۽ حضرت تي ڏاڍو ترس آھن، تن پنھنجي غلام عداس کي چيو ته هڪڙي ٿالھي ۾ انگور رکي انھيءَ شخص کي وڃي ڏي ته هو ويچارو کائي، غلام حڪم موجب انگورن جي ٿالھي پري سائين جن جي اڳيان وڃي ڌري. حضرت سائينءَ انگورن کائڻ وقت پھريائين بسم الله پڙھي پوءِ کائڻ شروع ڪيو. عداس جو اھي لفظ ٻڌا، سو حيران ٿي حضرت سائينءَ ڏي نہارڻ لڳو. ۽ چيائين ته ”اوھان اھڙا لفظ چيا آھن، جو هن ملڪ ۾ ته اھي لفظ ڪو ڪو نه چوندو آھي؟“ حضرت سائينءَ فرمايو ته ”تون ڪھڙي شھر جو ويٺل آھين ۽ ڪھڙي دين تي آھين؟“ عداس چيو ته آءٌ عيسائي آھيان نينوي جو رھاڪو آھيان.“ حضرت سائين فرمايو ته ”هان تون مرد صالح بونس بن متي جي شھر جو ويٺل آھين؟“ عداس چيو ته ”اوھان کي ڪھڙي خبر ته عداس بن متي ڪير

هو ۽ ڪهڙو هو؟“ حضرت سائينءَ فرمايو ته ”اهو منهنجو ڀاءُ هو، ڇو ته هو به نبي هو ۽ آءٌ به نبي آهيان.“

عداس اهي لفظ حضرت سائينءَ جي وائان ٻڌي پيرن تي ڪيري پيو ۽ حضرت جو سر مبارڪ ۽ هٿ پير چمڻ لڳو. عقبه ۽ شيبه ٻريون ويٺي ڏٺو ۽ پاڻ ۾ چوڻ لڳا ته اجهو غلام ته هٿن مان ويو. اتي غلام به اچي نڪتو. عقبه ۽ شيبه ٻنهي چيس ته ”ڪمبخت توکي ڇا ٿيو؟ جو انهيءَ شخص جا هٿ پير ٿي چمڻي!“ عداس چيو ته ”سائين! اڄ دنيا ۾ هن شخص کان وڌيڪ پلو انسان ڪو ڪونهي. سندس ڳالهائڻ مان مون کي نئين وارو سڳند ۽ خوشبو آئي.“ انهن عداس کي چڙب ڏئي چيو ته ”خبردار، متان پنهنجو دين ڇڏي ويهين، تنهنجو دين انهيءَ جي دين کان وڌيڪ آهي.“

ساڳيو انهيءَ ئي شهر ۾ هڪڙي دفعي وعظ ڪندي خدا پاڪ جي نبيءَ کي ڪافرن ايترا ته ڏک هئا، جو حضرت سائينءَ جن بلڪل بيهوش ٿي زمين تي ڪيري پيا. اتي زيد حاضر هو، سو کين پٺيءَ پويان کڻي شهر جي ٻاهر وٺي ويو. ۽ وڃي پاڻيءَ جا چندا هنيائين، جنهنڪري ڪجهه وقت کان پوءِ هوش ۾ آيا.

مطلب ته هن سفر ۾ ايتري تڪليفن ۽ اهنجن کان پوءِ هڪڙو شخص به مسلمان نه ٿيو. انهيءَ هوندي به حضرت سائينءَ جي دل کي ڪو صدمو نه رسيو ۽ پاڻ ڪڪ نه ٿيا ۽ سندن لئون ائين ئي پنهنجي مولا سان لڳل هئي. اهڙي وقت ۽ حال ۾، حضرت سائينءَ جا دعا پنهنجي مولا سائينءَ کان گهري آهي، سا پڙهندي دل کي عجب قسم جي طاقت ٿئي ٿي، ۽ حضرت رسول الله صلي الله عليه و آله وسلم جي صداقت ۽ خدائي محبت تي عجب لڳيو ٿو وڃي. دعا شريف جا لفظ هي آهن:



اللهم إني أشتكو ضعف قوتي و قلت حيلتي و هواني  
علي الناس. يا ارحم الراحمين. انت رب المستضعفين.  
و أنت ربي إني من تكلمي، الا بعيد يتجهمني او إني  
عدو ملكته أمري. ان لم يكن بك علي غضب  
فلا ابالي ولكن عافيتك هي اوسع لي اعوذ بنور  
وجهك الذي اشرقت له الظلمات و صلح عليه امر الدنيا  
والاخرت من ان ينزل بي غضبك او يحل علي  
سخطك. لك العقبى حتي ترضى لا حول ولا قوت  
إلا بك.

[خدايا آء پنهنجي هيٺائيء ۽ ان سٽگهائيء ۽ ماڻهن  
جي اڳيان گهٽتائيء جي دانهن تنهنجي درگاه اڳيان  
ڪريان ٿو. اي سڀني رحم وارن کان وڏي رحم وارا!  
تون عاجز ۽ هيٺن جو پر جهلو آهين. منهنجو مالڪ به  
تون آهين. مون کي، اي منهنجا مولا، ڪنهن جي  
حوالي ڪرهن ٿو! ڇا مون کي اهڙي بيگاني جي حوالي  
ڪندين جو سدائين سونڊ منهنون هجي، يا اهڙي دشمن  
جي حوالي ڪندين، جو منهنجي ڪم جو مالڪ هجي،  
پر جيڪڏهن مون تي تنهنجو غضب ۽ ڪاوڙ نه آهي  
ته مون کي ڪا پرواهه ڪانهي، چوٽه تنهنجو بچاءُ  
منهنجي لاءِ بلڪل ڪشادو آهي. آءُ تنهنجي پاڪ  
ذات جي نور سان، جنهن جي وسيلي اونداهيون روشن  
ٿين ٿيون، دنيا آخرت جا ڪم سڌرن ٿا، تنهنجي غضب  
۽ نامهربانيءَ کان پناهه گهران ٿو. توکي اختيار آهي  
جيئن وٺي تيئن ڪر، جيئن تون راضي ٿين. توکان  
سواءِ نڪا مون کي طاقت آهي نڪا سگهه.]

نبي پاڪ جڏهن بارگاه الاهيءَ ۾ اها دعا گهري، ته  
کين خدائي حڪم آيو ۽ الهام ٿيو ته ”جيڪڏهن تون گهرين.

تہ هن شهر کي اتي جو اتي فنا ڪري ڇڏيون.“ حضرت فرمايو،  
 ”بل ارجو ان ڀڃڻ الله من اصلا بهم من بعد الله وحده  
 لا شريك له.“

[”نه نه! اميد تو ڪريان ته الله تعاليٰ هنن جي پوين  
 مان اهڙا پيدا ڪندو، جي هڪ خدا کي پوڄيندا ۽  
 مڃيندا.“]

### سر ولیم میوئر جي شاهدي

سر ولیم میوئر انگريز لکي ٿو ته: حضرت محمد تن تنها  
 جو هيڏي سفر تي اهڙي ڪم لاءِ ويو، جنهن سان سندس قوم  
 سخت مخالف هئي، سو نهايت جوان مرديءَ ۽ همت جو ڪم  
 هو. خدا جي نالي تي اهڙي قدر دلير ٿي اڳتي وڌڻ ائين هو  
 جيئن حضرت بونس خدا جو نبي ساڳي ئي اهڙي ڪم لاءِ نينوا  
 جي شهر ۾ ويو هو. انهيءَ مان معلوم ٿو ٿئي ته کيس يقين هو  
 ته پاڻ خدا جو نبي آهي. اهڙيءَ طرح ٻئي انگريز واشنگٽن ارونگ  
 به گهڻو ڪجهه حضرت پاڪ جي صداقت بابت پنهنجي ڪتاب  
 ”تاريخ محمدي“ ۾ لکيو آهي، ۽ خود سر ولیم پنهنجي ڪتاب  
 ”لائيف آف محمد“ ۾ گهڻو ڪجهه لکي حيرت ۾ پيو آهي،  
 جنهن جو ذڪر هتي نٿو ڏجي.

حضرت سائينءَ جن جڏهن خير سان مڪي ۾ موٽي آيا،  
 تڏهن مڪي ۾ رهڻ ڪين وٺين. بلڪ مڪي جي آس پاس  
 قبيلن قبيلن جي منزل گاهن ۾ ويندا هئا، ۽ انهن کي وڃي  
 سمجهائيندا هئا. يا ڪو ٻيو ٻاهريون وانهڙو ٿي هٿ اچي  
 ويندو هون، ته انهيءَ ئي کي سمجهائيندا هئا، مطلب ته ملڪ  
 ڪري آرام سان ويهڻ ٿي ڪين وٺندو هون. انهن ڏينهن ۾  
 ”بنو ڪنده“ جي قبيلي وارن وٽ ويا. قبيلي جي سردار  
 جو نالو ”مليح“ هو، ۽ اهڙيءَ طرح بنو عبدالله جي قبيلي وٽ

به ويا. انهن کي چيائون ته ”اوهان جي وڏي ڏاڏي جو نالو  
 عبد الله هو، اوهين به انهيءَ وانگي الله جا ٻانها ٿيو.“ وري  
 بنو حنيفه جي قبيلي وارن وٽ به ويا، انهن ته تمام سختيءَ سان  
 انڪار ڪيو. بنو عاص بن معصم جي قبيلي وارن وٽ جو ويا  
 ته انهن جو سردار بحيره بن فراس چوڻ لڳو، ته توهان جيڪڏهن  
 گڏجي پئون ۽ توکي مڃون ۽ تون پنهنجن دشمنن تي غالب  
 اچين ته پوءِ اهو انجام ڪر ته توکان پوءِ تنهنجي جاءِ تي گادي نشين  
 آءٌ ٿيندس.“ حضرت فرمايو ته ”آءٌ پنهنجي ذاتي ڪم لاءِ ڪونه  
 نڪتو آهيان نه ذاتي عزت جو گهورو آهيان؛ الله پاڪ پنهنجي  
 ڪم کي پاڻ سنڀاليندو ۽ جنهن کي وڻندس تنهن کي پنهنجي  
 پيغمبريءَ جو رتبو ڏيندو. مون کي ڪو اختيار ڪونهي، جو  
 آءٌ پنهنجا گادي نشين بنائيندو وٿان.“ سردار چيو ته ”هينئر  
 توهان گڏجي شامل ٿي، پنهنجو سکيو جيءُ جنجال ۾ اسين  
 وجهون ۽ توکان پوءِ تنهنجي جاءِ وري خدا ڪنهن ٻئي کي  
 ڏئي، سو اها ڳالهه اسان کي منظور نه آهي.“

### سوید بن صامت جو ايمان آڻڻ

انهن ئي ڏينهن ۾ سوید بن صامت نالي هڪڙو دانا ۽  
 چڱو ماڻهو حضرت سان اتفاقي ملي ويو. سوید کي پنهنجي  
 نوم وارا ”ڪامل“ ڪري سڏيندا هئا. حضرت پاڪ کيس اسلام  
 جي دعوت ڏني. چوڻ لڳو ته ”شايد اوهين به آهي ئي ڳالههون  
 ٻڌايو ٿا، جي اڳي ئي مون کي معلوم آهن. حضرت ساڻهن  
 پهچيو ته ”يلا، ٻڌاه ته توکي ڇا معلوم آهي؟“ سوید چيو ته ”مون  
 وٽ لقمان جي حڪمت آهي.“ حضرت چيس ته ”ڪجهه ته  
 ٻڌاه“ تنهن تي سوید کي پنهنجا شعر پڙهي ٻڌايا، حضرت  
 فرمايو ته ”هي به چڱا آهن، پر آءٌ ته پنهنجا ٺهيل شعر ڪونه  
 ٿو ٻڌايان. مون وٽ ته ڪلام الاهي آهي، جو انهيءَ کان

افضل ۽ اعليٰ آهي ۽ سارو هدايت ۽ نور آهي. تنهن تي سوهند  
 ڪلام الله جي ٻڌڻ جو شوق ڏيکاريو، حضرت پاڪ قرآن پاڪ  
 مان ڪجهه ٻڌايس. سوهند جو نصيحتن ۽ هدايت ڀريل خدائي  
 ڪلام پئي ٻڌو، سو سندس بدن جا وار پئي ڪانڊاريا، ۽ اتي  
 جو اتي اسلام قبول ڪيائين. جڏهن موٽي پنهنجي ملڪ ”يثر ب“  
 ڏي ويو، ته سندس قوم ”خزرج“ وڃاري غريب بي گناهه کي  
 قتل ڪري ڇڏيو (رضي الله تعاليٰ عنه)

### يثر ب جي سفيرن کي اسلام جي دعوت ۽ ايس بن معاذ جو فيضياب ٿيڻ

انهن ئي ڏينهن ۾ ابو الجهم انس بن رافع مڪي ۾ آيو،  
 جنهن سان بني عبدالاشهل جا ڪيچ جوان شامل هئا، جن ۾  
 ايس بن معاذ نالي هڪ سڀڻو ۽ سمجهو شخص به هو. هي  
 سڀڻي پنهنجي قوم خزرج جي پاران قريش کان ڪنهن عهدنامي  
 لکائڻ جي لاءِ آيا هئا. حضرت سائين انهن مان مليا ۽ انهن کي  
 فرمائون ته ”اي جوانو! مون وٽ هڪ اهڙي شيءِ آهي جنهن  
 ۾ آڱڻ اوهان کي بنان اجوري ۽ بنان قيمت جي آها شيءِ ڏيان،  
 پوءِ ڏسو ته برابر اوهان لاءِ فائدي واري آهي يا نه؟ سڀني چيو  
 ته ”بيشڪ آها شيءِ اسان کي ڏسيو.“ حضرت فرمايو ته ”آڱڻ  
 الله جو رسول آهيان، الله پاڪ جي حڪم موجب خدا جي  
 مخلوق کي براهن کان روڪڻ ۽ چڱاين لاءِ چوڻ آيو آهيان. ته هڪ  
 خدا جي عبادت ۽ پوڄا ڪريو. انهيءَ ئي هڪڙي پاڪ کان ٻڌو  
 ۽ انهيءَ ئي کي پنهنجو مالڪ ۽ سائين ڪري سمجهو. ڪفر نه  
 ڪريو. اهو ئي واحد ۽ لا شريڪ خدا مون تي پنهنجو ڪلام موڪلي  
 ٿو ته آڱڻ سندس مخلوق کي ٻڌايان.“ ائين فرمائي، پوءِ اسلام

جا اصول معقول، جيڪي دهن توڙي دنيا جي ڪمن لاءِ مفيد آهن، انهن کي سمجهائون، ۽ قرآن پاڪ مان ڪجهه پڙهي ٻڌائون. اياس بن معاذ، جو هڪ داناءُ نوجوان هو، تنهن حضرت جو ڪلام ۽ قرآن جون آيتون ٻڌي، دل سان هٺائي پنهنجن سنگتين کي چيو ته ”اي منهنجي قوم! قسم خدا جو جنهن ڪم لاءِ هٿ آيل آهيون انهيءَ ڪم جي سرانجامي لاءِ هي رستو هن بزرگ انسان بڻايو آهي، سو تمام ڪارائتو ۽ چڱو آهي.“ اياس جو ائين چوڻ ۽ انس بن رافع جو ٽپي ڳاڙهو ٿي وڃڻ، پنهڻن جي ڪنگر جي مٿ ڀري، انس بن رافع اياس جي منهن تي کڻي هنيئين، ۽ چيائين ته ”ماڻ ڪر، اسين انهيءَ ڪم لاءِ ڪونه آيا آهيون.“ حضور جن عليه الصلوات والسلام آڻي هليا ويا. اياس وڀڙو پنهنجي ماڻڪ موليٰ ويو، ۽ ڪجهه ڏينهن کان پوءِ انهيءَ ئي غم ۾ رسول ڪريم صلعم جن جي حب ۽ سڪ ۾ مري ويو، مگر مرڻ مهل انهيءَ جوان جي زبان تي هي اکر جاري هئا ۽ سندس چپ هنن لفظن سان پئي چڙها:

سبحان الله والحمد لله ولا اله الا الله والله اڪبر ولا حول ولا قوت الا بالله العلي العظيم.

[پاڪ آهي منهنجو الله سائين ۽ سڀ ساراهون کيس سونهن ٿيون. هڪ الله کان سواءِ ٻيو ڪو ڪونهي، ۽ الله وڏو آهي، ۽ متاهين الله کان سواءِ ٻي ڪجهه به طاقت ۽ سگهه ڪانهي.]

طفيل بن عمر دوسي جو ايمان آڻڻ

ساڳين ڏينهن ۾ طفيل بن عمرو \* مڪي ۾ آيو، جو اوس

\* ”عمرو“ جي پويان جيڪو ”واؤ“ لکيل آهي، سو لکيو ضرور آهي، پر پڙهڻ ۾ نه ايندو آهي. لکيو هن لاءِ ته معلوم ٿئي ته هيءُ اڪر عين جي زبر سان پڙهيو، جنهن ”عمر“ جي پويان ”واؤ“ نه هجي، سو عين جي پيش سان پڙهيو.

جي قبيلي جو سردار هو ۽ مڪي جي آسپاس سندس خاندان جا گهڻا ماڻهو حاڪم ۽ رئيس هئا. طفيل پاڻ هڪ وڏو قابل، شاعر ۽ عالم شخص هو. جڏهن مڪي ۾ آيو ٿي ته مڪي وارن شهر جي پاهران وڃي سندس استقبال ڪيو ۽ تمام چڱيءَ طرح سندس خدمت چاڪري ڪيائون. طفيل کان روايت آهي ته جڏهن آءٌ مڪي ۾ آيس ته مڪي وارن مون کي چيو: ”سنيالجان! هڪ شخص (محمد عليه صلواة والسلام) کان پاڻ بچائجان. هن کي ڏاڍو جادو اچي ٿو، ڪي اهڙيون ڳالهيون ٻڌائي ٿو، جو پٽ کي پيءُ کان ۽ پيءُ کي پٽ کان، زال کي مڙس کان ۽ مڙس کي زال کان پاءُ کي پاءُ کان ۽ ڌيءُ کي ماءُ کان ٿي جدا ڪري ٿو ڇڏي. اسان ۾ ڏاڍو وڳوڙ وجهي ڏنو اٿس، اسان جي مرضي نه آهي ته تنهنجي قوم ۾ به سندس ڳالهيون اثر ڪري وڃن ۽ اسان وانگي ڳوڙ اچي پوي. تنهن ڪري اسان جي خاص طرح زور سان نصيحت اٿي ته نه هن سان تون ملجان، نه ملاقات ڪجان، نه ڳالهائجان ۽ نه سندس ڳالهيون ٻڌجان.“ طفيل چوي ٿو ته ”اهي ڳالهيون مون کي اهڙيءَ طرح ته ٻڌايائون ۽ اهڙو ته اثر منهنجي دل تي ويهاريائون، جو جڏهن آءٌ ڪعبة الله ۾ ويندو هوس، ته ڪنن ۾ ڪپاهه وجهي نڪرندو هوس، ٿا ته محمد (عليه الصلواة والسلام) جي آواز جو پڙلاءُ به منهنجن ڪنن ۾ نه پوي. هڪڙي ڏينهن اوچتو ڪعبة الله ۾ وڃي ته حضرت سائينءَ نماز ويٺي پڙهي، جڏهن ته الله پاڪ جي خود مرضي هئي ته حضرت جو پاڪ ۽ دل کي نرم ڪندڙ آواز ضرور منهنجي ڪنن تي پهچي، انهيءَ ڪري اڃا جو سندن آواز ٻڌم ۽ سندن زبانئون قرآن پاڪ پڙهندو سٺم، سو منهنجي دل ۾ ٿي منهنجي وس کان ٻاهر نڪري ويئي، بيشڪ جيڪي پاڻ پڙهيائون ٿي، سو عجيب ڪلام هو، جنهن اندر ۾ گهڻا ٿي ڪيا ۽ دل ۾

چيبي ٿي ويو. پاڻ کي سمجهائيم ۽ جڻ ڦٽ ڪيم ته اڙي فلاڻا!  
 تون پاڻ عالم، پاڻ شاعر، پاڻ قابل، توکي نفعي نقصان  
 جي سڀ خبر پوي ٿي، چڱي مٺي جو تفاوت سمجهي سگهين  
 ٿو، پوءِ ڇا سبب جو هرو ڀرو ٻين جي چوڻ تي لڳين ۽ اهڙي  
 مڙس جو ڪلام ۽ ڳالهون نه ٻڌين؟ نيٺ پاڻ کي سمجهائي  
 هي پڪو ارادو ڪيم ته محمد (عليه الصلواة والسلام) جو  
 ڪلام ٻڌان، پوءِ جيڪڏهن چڱي ڳالهه هوندي ته قبول ڪندس  
 نه ته ڪڏهن ڪين مڃيندس. اڃا اهو خيال ڪيم ته حضرت جن  
 اٿي هئا، آءٌ ڏاڍي شوق سان پويان لڳوسان. پاڻ سڌا  
 پنهنجي گهر روانا ٿيا. آءٌ به وڃي سندن خدمت ۾ حاضر ٿيس،  
 ۽ کين سارو احوال ٻڌايم ته جڏهن آءٌ مڪي ۾ آيس ته مون کي  
 گمراهه ڪيائون، جنهنڪري ڪنن ۾ ڪپاهه وجهي گهمندو هوس،  
 پر اڄ اوچتو حضور جن جي عبادت ڏسي، ڪلام الاهي ٻڌي،  
 پاڻ کي تنبيهه ڪئي اٿم، هاڻي عنایت فرمائي مون کي پنهنجيون  
 پاڪ ڳالهون ۽ پاڪ خيال ٻڌايو. ”حضرت پاڪ وري به  
 ڪلام الله پڙهي ٻڌايس. حضرت جن پڙهندا ٿي ويا ۽ طفيل جي  
 دل پاڻي پاڻي ٿيندي ٿي وئي، ۽ چوڻ لڳو ته ”قسم خدا جو ته  
 ههڙو پاڪ ۽ سچو ڪلام مون ڪڏهن ڪونه ٻڌو، جنهن ۾  
 انصاف ۽ نيڪيءَ جي هيتري هدايت آهي!“ مطلب ته طفيل پاڻ  
 کين جهلي سگهيو ۽ اتي جو اتي مسلمان ٿي پيو. جنهن شخص  
 کي هن کان اڳي سڀ قريش ”سائين سائين“ ڪري سڏيندا هئا،  
 اڄ اهو شخص حضرت محمد رسول الله جو خادم ۽ پانهين ٻڌو  
 ٻيلي ٿي پيو، تنهن ڪري قريش کي ڏاڍو ڏک ٿيو. پر حق  
 ۽ سچ جي ڪشش جو ڪهڙو علاج؟

## ابوذر غفاريء جو مسلمان ٿيڻ

ابوذر غفاري اڃا پنهنجي ملڪ بئرب ۾ ئي هو ته حضرت پاڪ جي رسالت بابت افواه ٻڌا هئائين، جنهن ڪري پنهنجي ڀاءُ کي چيائين ته ”تون وڃي انهيءَ شخص سان ملي اچ ۽ اچي مون کي احوال ڏي.“ ابوذر جو ڀاءُ اميس هڪ مشهور فصيح شاعر ۽ زبان دان هو، سو ابوذر جي چوڻ موجب مڪي ۾ آيو ۽ اچي حضرت جن سان ملاقات ڪيائين. جڏهن موٽي ڳوٺ آيو، تڏهن ابوذر پڇيس ته ”ڇا خبر آهي؟“ چيائين: ”مون حضرت محمد صلي الله عليه و آله وسلم کي نيڪين جو حڪم ڏيندڙ ۽ بچڙاڻن کان روڪيندڙ ڏٺو.“ ابوذر چيو ته ”ايتريءَ ڳالهه سان منهنجي دل کي اڃا داڃاهه نٿي ٿئي.“ آخر ويچارو حق جو طالب پاڻ پنهنجي سر پيادو ٿي پيادو مڪي آيو. ابوذر حضرت سائينءَ کي ڪو اڳي سڃاڻندو ڪونه هو ۽ نه وري ڪنهن کان پڇڻ ٿي مناسب سمجهيائين. زمزم جو پاڻي پي ڪعبه الله ۾ سهي رهيو. اتي حضرت علي مرتضيٰ رضي الله عنه آيو، ۽ مٿانئس بيهي چوڻ لڳو ته ”هي ڪو مسافر ٿو پانئجي!“ ابوذر ٿورو جاڳيو پئي، تنهن ٻڌي ورتو ۽ چيائين ته ”هائو، مسافر آهيان.“ حضرت علي مرتضيٰ چوس ته چڱو ڀلا مون وٽ هلي مهان ٿي.“ ۽ ابوذر رات وڃي حضرت علي مرتضيٰ وٽ رهيو. پر نه حضرت عليءَ ئي احوال ورتس، نه وري پاڻ پڇيائين. جڏهن صبح ٿيو ته ابوذر ڪعبي ڏي هليو ويو. دل ۾ حضرت پاڪ جن جي ڏسڻ جو ڏاڍو شوق ۽ اڪير هيس. پر ڪنهن کان پڇڻ نٿي پگس. اتي وري حضرت علي رضي الله عنه مليس، چيائينس ته ”شايد توکي ٿڪڻ جي جاءِ ڪانه ملي آهي؟“ ابوذر چيس ته ”هائو.“ تڏهن وري به حضرت علي پاڻ سان وٺي آيس، ۽ اتي پڇيائينس ته ”تون ڪير آهين ۽ هتي ڇو آيو آهين؟“ ابوذر چيو: ”دل جي ڳالهه.



ٻڌايائين، پر دل ۾ رکڙائين. ” حضرت علي ؑ انجام ڪيو ته دل ۾ رکندس. ابوذر چيو ته ” مون ٻڌو آهي ته هن شهر ۾ هڪ شخص آهي، جو رسول تو سڏائي. مون پنهنجي پيءُ کي جاچ وٺڻ لاءِ موڪليو هو، جنهن ڪجهه خبر آندي، پر منهنجي دل کي دلچاهه نه ٿي، انهيءَ ڪري لاچار آءُ پاڻ آيو آهيان. ” حضرت علي ؑ چيس ته چڱو ٿيو جو تون مون سان مليو آهين. اجهو آءُ به هاڻي انهيءَ جي خدمت ۾ ويس پئي، تون به مون سان هل. ” ابوذر ڏاڍو خوش ٿيو ۽ حضرت علي ؑ سان گڏجي حضرت پاڪ وٽ ويو ۽ اتي ادب سان عرض ڪيائين ته حضور جن مون کي اول اول اسلام جي حقيقت ٻڌائين ته اسلام ڇا ڇا آهي؟ ۽ سندس اصول ڪهڙا آهن؟ حضرت پاڪ کيس چڱيءَ طرح اسلام جا اصول ۽ حقيقت ذهن نشين ڪئي ۽ ابوذر ٻڌي اتي جو اتي مسلمان ٿيو ۽ ڪلمو وحدانيت جو - لا اله الا الله محمد رسول الله پڙهيائون. حضرت جن چيس ته ” ابوذر! تون اهو اعتماد اڃا دل ۾ مخفي رک ۽ پنهنجي وطن هليو وڃ. جڏهين توکي عام طرح اسان جي ظاهر جي خبر پوي تڏهين پوءِ هليو اچجان. ” ابوذر چيو ” مون کي قسم آهي خدا جو ته آءُ پنهنجو هي حقاني اعتماد دشمنن تي ٻڌرو ڪندو ۽ انهن کي ٻڌائيندو ويندس. ” ابوذر ڪعبه الله ڏي آيو. اتي قريش اڳيئي ويٺا هئا. ابوذر ڇا ڪيو، جو سڀني جي اڳيان ڏاڍي پيار ۽ محبت سان ڪلمو پاڪ - لا اله الا الله محمد رسول الله - پڙهي سڀني کي ٻڌايو. قريش اچي ڪاوڙيا، تن چيو ته اچو ته هن بي دين کي ماريون. ماڻهن کيس آفت مارڻ شروع ڪيو، مگر اوچتو حضرت عباس اچي نڪتو، تنهن جو کيس چٽائي ڏنو ته سڃاڻائينس، ۽ رڙ ڪري چيائين ته ” ڪمبختو! هي غفار جي قبيلي جو ماڻهو آهي، جن وٽ اوهين واپار لاءِ ويندا آهيو ۽ اناهنون ڪارڪون آڻيندا آهيو. ” ماڻهن جو اهو آواز ٻڌو، سو ٻڪدم

پوئتي هتيا. وري به ابوذر غفاريءَ سڀني جي آڏو ڪلمو پڙهيو  
۽ ڪافرن کيس وري به سخت ماريو، مگر حضرت عباس وري  
به کيس ڇڏايو. آخر حضرت ابوذر پنهنجي گهٽ هليو ويو ۽  
پاڻ سان رسول الله صلي الله عليه و آله وسلم جي محبت ۽ الله  
جو عشق کڻي ويو.

### ذڪر معراج

حضرت پاڪ عليه الصلوات والسلام جي حياتي شريف ۾  
معراج جو هڪ وڏو واقعو ٿي گذريو آهي، جنهن جو ذڪر  
ڪرڻ سندن احوال ۾ ضروري بلڪ فرض آهي، ڇو ته معراج  
جو ذڪر خود قرآن پاڪ ۾ آيل آهي، ۽ جنهن وقت پاڻ اهو  
ذڪر اصحابن سونهارن کي ٻڌايائون، تنهن وقت مومنن ۽ منافقن  
جي، آزمائش ۽ امتحان جي مهل هئي ۽ سچن ڪوڙن جي پرک  
ٿيڻي هئي. جن انهيءَ ڳالهه کي سچو سمجهيو ۽ مڃيو، سي  
پڪا مومن ٿيا ۽ جن انهيءَ ۾ءِ ڪو شڪ آندو ته اهي منافق.  
ساريءَ دنيا کي معلوم آهي ته معراج جي پهرين پهرين جنهن  
نيڪ انسان تصديق ڪئي، اهو حضرت ابوبڪر صديق رضي الله  
تعالیٰ عنه هو. اهو ئي سبب آهي جو کيس ”صديق اکبر“  
سڏيو ٿو وڃي. الله تعالیٰ انهيءَ تصديق جي عيوض ۾ کيس  
حضرت رسول الله صلعم جو پهريون خليفو ۽ گادي نشين ڪيو.  
يعني جيئن حضرت صديق اکبر معراج مڃيندڙ مومنن ۾ پهريون  
مڃيندڙ ۽ تصديق ڪندڙ هو، تيئن الله تعالیٰ به کيس مومنن جو  
پهريون امير ۽ حضرت رسول الله صلي الله عليه و آله وسلم جو پهريون  
گادي نشين ڪيو. تنهن کان سواءِ اصحاب سونهارن جي شان ۾  
جيڪي قرآن شريف ۾ ذڪر ٿيل آهي، تنهن مان ٻار غار هجڻ  
وارو شان جهڙو صاف ۽ چٽيءَ طرح حضرت صديق اکبر جو بيان ٿيل  
آهي، تهڙو ڪنهن به اصحابي مڳوري جو بيان صاف طرح قرآن پاڪ ۾

ڪونهي، اهو ئي سبب آهي، جو ننڍا توڙي وڏا، زالون توڙي مڙس سڀ حضرت صديق اڪبر کي سڀني اصحابن جو بزرگ سمجهندا هئا، انهيءَ ئي ڪري حضرت رسول الله صلعم کان پوءِ سڀني کيس حضور جن جو گادي نشين ۽ مومنن جو امير ڪري مڃيو. هي سڀ صداقت ۽ سچائيءَ جو عيوض هو، جو الله تعاليٰ جي درگاه مان دنيا ۾ به حضرت صديق اڪبر کي عطا ٿيو. خير هيءَ ته وچ ۾ بهي ڳالهه، لکيم: معراج جو ذڪر هن طرح آهي ته سڀني اولوالعزم نبين ۽ رسولن جي حياتيءَ ۾ ڪي نه ڪي خاص واقعا اهڙا ٿي گذريا آهن، جي بنسبت ٻين واقعن جي وڌيڪ تپان چڪائڻ جهڙا هوندا آهن. جهڙيءَ طرح الله تعاليٰ ڪنهن نبيءَ کي لوهه جي نرم ڪرڻ جي طاقت بخشي، جنهن سان ملڪ کي ڏاڍو فائدو ٿيو ۽ لوهه جي اوزارن ٺهڻ ۾ پوءِ ترقي ٿي، ڪنهن کي طورسينا جبل تي گهرايو ويو ۽ پاڻ سان ڳالهائڻ جو الله تعاليٰ ان کي شرف ڏنو؛ ڪنهن کي ڪنن ڪوڙهين ڇڏائڻ ۽ هڪ ٻن مٿن جيارڻ جو شان ڏنو ويو. اهڙيءَ طرح حضرت رسول الله خاتم الانبياء سيد المرسلين محمد مصطفيٰ صلي الله عليه وآله وسلم کي الله تعاليٰ سڀني نبين ۽ پيغمبرن کان اعليٰ ۽ اوچو شان بخشيو. ماکوت السماوات والارض يعني پنهنجي قدرتي ڪارخانن جو سير هڪرايو ۽ جنسي اکين سان قدرتي ڪارخانا ڏيکاريا. اهو ئي سبب آهي جو حضرت رسول الله صلي الله عليه وآله وسلم فطرت الله (قانون قدرت) جي پوري پوري ترجماني ڪئي آهي ۽ هر هڪ ڳالهه کي پنهنجي مشاهدي ۽ تجرببي موجب صاف بيان فرمايو آهي، ۽ انهن ڳالهين کي، جي بالفعل انسان جي هنن ظاهري اکين کان پوءِ هون آهن، ٻين نبين ۽ رسولن کان وڌيڪ واضح ۽ چٽو ڪري ٻڌايو آهي، جنهن کي علم الغيب چوندا آهن. حضرت رسول الله صلعم کي معراج جي وسيلي الله تعاليٰ قدرت جي ڪارخانن

جو مشاهدو ڇو ڪرايو؟ ۽ اڳين نبين کي اهو رتبو ڇو نه بخشيو، تنهن جو سبب پڌرو هي آهي ته الله تعاليٰ عالم الغيب آهي. ماضي، حال ۽ مستقبل سڀ کيس ئي نيڪ روشن آهي. الله تعاليٰ جڏهن انسانن جي ڏاڏي، ابوالبشر حضرت آدم عليه السلام کي پنهنجو خليفو ۽ ملائڪن کي پنهنجي ارادي جو اطلاع ڏنو، ته ملائڪن چوڻ لڳا ته ”اي اسان اڃا مولا! تون انسانن کي ڇو ٿو خلقين؟ اسين تنهنجي عبادت ڪريون پيا.“ الله تعاليٰ فرمايو: ”اي ملائڪو! اوهان کي ڪجهه به معلوم نه آهي، جيڪي مون کي معلوم آهي، آءٌ سڀ ڪجهه ڄاڻان ٿو.“ اهڙيءَ طرح الله تعاليٰ حضرت رسول ڪريم صلي الله عليه وآله وسلم کي معراج نصيب ڪيو، هن ڪري ته کيس سو سڀ معلوم هو، جو انسانن کي انهيءَ وقت معلوم نه هو. يعني کيس خبر هئي ته جلد ئي اهو زمانو ۽ وقت اچڻ وارو آهي، جو ماڻهو نيچر (قانون قدرت) تي هلڻ جي ڪوشش ڪندا ۽ مذهبن کي قانون قدرت (نيچر) سان پيڻيندا ۽ هر هڪ ڳالهه سائنس جي اصول موجب تجربي ۽ مشاهدي سان ثابت ڪندا ۽ ان موجب مڃيندا، انهيءَ ڪري هي جو پوئين زماني ۾ خاتم الانبيا رسول الله پيدا ڪرڻ ٿو، ۽ هن پاڪ ۽ برگزڻي پيغمبر کان پوءِ ٻيو ڪوبه پيغمبر پيدا ٿيو ڪونهي، تڏهن مناسب ۽ ضرور آهي ته اهڙي رسول ۽ نبيءَ کي آهي شيون، جن جي خبر اڳيان نبي ڏيندا ويا، ۽ آهي ڳڻجھيون ڳالهون، جي اڳيان نبي ٻڌائيندا ويا، سي ظاهر ظهور ڏيکارجن، تا ته تجربو ۽ مشاهدو ڪري پاڻ اسلام جا اصول، قدرت جا قانون ۽ غيب جون خبرون اهڙيءَ طرح بيان فرمائين، جو ٻڌندڙ ائين سمجهن ته انهن به ڏٺو، ۽ ڪنهن کي ائين چوڻ جو به وجهه نه ملي ته حضرت رسول الله صلعم جوڪي چون ٿا، سو پاڻ ئي ڪونه ڏٺو اٿن، تڏهن اسين ڪيئن مڃون؟ اڳين نبين جي وقت ۾ سائنس وغيره علم معقولات جو ايترو زور

شور ڪونه هو، جو ماڻهو اکين نمين کي اهڙيءَ طرح حجت سان چون: انهيءَ ڪري انهن نمين لاءِ معراج جي ذريعي قدرتي ڪارخانن کي اکين سان ڏسڻ جو اهڙو ضرور ڪونه هو. هن آخري زماني ۾ قيامت کي مڃي ٿي ڪونه ٿو، سڀڪو مشاهدي جو مشتاق آهي، انهيءَ ڪري ساري جهان جو زبردست فلاحفر، خدائي تعليم يافتو ۽ خدائي تعليم جو ماهر، حضرت پيغمبر عليه الصلوات والسلام، ٺيڇر (قانون قدرت) جو ترجمان ٿي آيو، جنهن لاءِ ضرور هو ته انهن شين کي پنهنجن اکين سان ڏسي اچن. انهيءَ ڪري الله تعاليٰ کين پنهنجي خاص خلوت ۽ حضور ۾ گهرايو ۽ پنهنجا خاص قدرت جا ڪارخانا ڏيکاريا. باقي رهي هيءَ ڳالهه ته ڪيئن ويساه ڪري سگهجي ته سچ پچ حضرت رسول الله صلعم اهي ڪارخانا وڃي ڏٺا؟ سو سندن چوڻ تي اسان کي پورو پورو ڀروسو آهي، ۽ سندن بيان ڪرڻ مان ئي معلوم ٿئي ٿو ته ڏنل وائيل ڳالهين جو بيان ڏئي رهيا آهن. جنهن پاڪ انسان دنيا ۾ ڪنهن انسان تي به ڪوڙ نه هنيو ۽ سدائين سچو رهيو، سو هرگز سمجهه ۾ نٿو اچي ته ڪڏهن به خدا تي ڪوڙ هڻندو. تڏهن اهڙي مقدس شخص جي بيان ۾ شڪ ڪرڻ ناداني آهي. معراج جو مطلب آهي آپ ڏي، جنهن کي آسمان پڻ چوڻ ۾ اچي ٿو، حضرت پاڪ جو مٿي چڙهي وڃڻ، جنهن ۾ ڪيترا تعصبي ۽ نادان شڪ آڻيندا ۽ مشڪل سمجهندا آهن، سو انهيءَ ۾ ڪابه مونجهه ۽ مشڪل جهڙي ڳالهه ڪانهي. آهو ئي خدا آهي حضرت پاڪ کي مٿي گهرائڻ وارو، جنهن قادر مطلق حضرت عيسيٰ کي جيئرو ٿي جيئرو مٿي گهرائي ورتو (ڏسو مٿي باب ۲۸ ورس ۷ ۽ مرقس باب ۱۶ ۽ ورس ۱۹)، ۽ حضرت الياس کي انساني جسم ۽ شڪل سميت موت جي ڏاڻقي چڪائڻ کان سواءِ باهه جي گاڏيءَ تي سوار ڪري جهڙ ۽ واچ جي مدد سان آسمان تي چاڙهيو. آهو ئي خدا آهي حضرت پاڪ کي به پاڻ وٽ گهرائڻ

وارو، جنهن هن وقت سائنس جي مدد سان برق (بجلي) مان آهي ته قدرت جا ڪرتب ڏيکاريا آهن، جن کي ڏسيو حيرت وٺيو ٿي وڃي. جڏهن ته اڄ ڪلھ، هٿڙو جن گئس جي مدد سان هزارين مٿن جا جهاز به معمولي پٽنگ وانگي اڏامن پيا، تڏهن هن وقت جي ماڻهن کي معراج جي هجڻ کان انڪار نه ٿيو، رڳو شڪ ڪرڻ به خالص ناداني آهي، ڇو ته حضرت پاڪ کي جو معراج معاليٰ تصيب ٿيو هو سو براق جي وسيلي سان يعني پاڻ به ائين ئي فرمايو اٿن ته هڪ شيءِ گهوڙي جي شڪل جهڙي، پر نه جنسي گهوڙي جهڙي، الله تعاليٰ پنهنجي قدرت سان موڪلي، جنهن کي ملائڪن براق سڏيو ٿي، جا هنڌ ۾ بلڪل تڪي هئي، وغيره وغيره، تنهن تي سوار ٿي پاڻ روانا ٿيا. هاڻي ويچار جي ڳالهه، آهي ته ”براق“ جي لفظي معنيٰ آهي ”آها شيءِ جا برق (بجلي) جي زور تي تڪي ۽ تمام تڪي هلڻ واري هجي“؛ تڏهن روشن ٿيو ته بيشڪ بيشڪ بجليءَ جي وسيلي سان مٿي وڃي سگهجي ٿو. هاڻ جيڪڏهن براق جو ذڪر ٿيل نه هجي ها، ته به شڪي ماڻهن کي شڪ ڪرڻ جو موقعو هو. هي به خيال ۾ ويهارڻ جهڙي ڳالهه، آهي ته حديثن ۾ ”برق“ جو لفظ آيل آهي نه ”مرڪب“ ۽ ”فرس“ وغيره جو. ”مرڪب“ جي معنيٰ آهي سواريءَ لاءِ وهڻ، ۽ ”فرس“ جي معنيٰ آهي گهوڙو. هاڻي جيڪڏهن هي معمولي گهوڙو سواريءَ لاءِ آيل هجي ها، ته حديثن ۾ مرڪب يا فرس جو لفظ اچي ها، نه براق جو، ۽ پوءِ البت حيرانيءَ جهڙي ڳالهه به هئي، مگر هتي ته ڳالهه پٽري پئي آهي. ”براق“ جو اشتقاق آهي ”برق“ مان، ۽ برق کي سنڌيءَ ۾ وڃ ۽ اردو ۾ بجلي ۽ انگريزيءَ ۾ اليڪٽرسٽي ڪري چوندا آهن، سو اليڪٽرسٽي جي مدد سان جيڪي هينئر انسانن ڪم ڪيا آهن، پڪ

آهي ته اڃا انهيءَ کان به وڌيڪ جيئن زمانو گذرندو ويندو، تيئن حيرت جهڙا ڪم ظاهر ٿيندا رهندا، ۽ هيءَ به پڪ آهي ته اليڪٽرسٽي جو جيڪو خالق آهي، سو انسانن کان وڌيڪ اليڪٽرسٽيءَ مان ڪم وٺي سگهي ٿو. پوءِ حضرت پاڪ انهيءَ براق جي وسيلي سان جيڪڏهن ”ملڪوت السماوات والارض“ (قدرتي ڪارخانن) جو سير ڪيو، ته ڪهڙو عجب؟ درحقيقت عجب انهن جي حال تي آهي، جي جهڙي روشن زماني ۾ رهي به انڪار ٿا ڪن يا شڪ ٿا اٿين. هي به معلوم هئڻ گهرجي ته حضرت رسول الله صلعم جو شرف ۽ شان ڪو انهيءَ ۾ ڪونهي ته پاڻ آسمان ڏي اڏامي ويا، يا حيرت جهڙي گهوڙي تي چڙهي ويا، يا اڻ معلوم قدرت جي وهت تي سوار ٿي ويا، نه، انهن بلڪل نه آهي. حضرت رسول الله صلعم جو شرف ۽ معراج جو مطلب فقط هن ۾ آهي، جو پاڻ الله تعاليٰ جي قدرت جي ڪارخانن کي وڃي اکين سان ڏسي آيا، جو اڳي ڪنهن به نبي يا رسول کي اهڙو مشاهدو حاصل ڪونه ٿيو هو. اسان جي اعتقاد ۾ بي مطلب معجزن بي نتيجي ڪرامتن جي ڪا عزت ڪانهي؛ عزت آهي انهن ڳالهين جي، جن مان ڪو چڱو نتيجو نڪري. انهيءَ ڪري معراج جي ذڪر مان فقط خدائي قدرتن جو معلوم ٿيڻ ۽ شاهدي ۽ تجربن جو نتيجو ظاهر ٿيڻو ۽ ڪرڻو آهي، نه حضرت جهڙيءَ ڳالهه ٻڌائڻ جو مطلب، انهيءَ صفائيءَ کان پوءِ معراج جو مختصر بيان لکان ٿو.

### معراج جو مختصر تذڪرو

نبوت کان پوءِ ڏهين سال رجب مهيني جي ۲۷ - تاريخ، حضرت عائشہ بيبي امهاني رضه جي حويلي ۾ خمر مان ستا پيا هئا، ته اوچتو درگاهه الاهيءَ مان حضرت جبرائيل ۽ حضرت ميڪائيل، ٻئي الله پاڪ جا مقرب ۽ عزت وارا

ملائڪ، ۽ هڪ ٽيون ملائڪ به ساڻن هون، سي سڀئي گڏجي حضرت سائينءَ کي درگاه الاهي ۾ وٺي وڃڻ ۽ اتي وڃي قدرت جي ڪارخانن ڏسڻ لاءِ براق وٺي آيا. الله تعاليٰ جي حڪم موجب پهرئين حضرت جبرائيل حضرت سائينءَ کي زمزم جي کوھ تي وٺي وڃي ڇاڻيءَ کي ڇاڪ ڏئي سندن قلب (دل) کي زمزم جي پاڻيءَ سان ڌوئو ۽ خدائي نور سان ڀريو، ٿا ته قدرت جي ڪارخانن ڏسڻ ۽ سمجهڻ، ۽ ڏسي سمجهي پوءِ دل سان هنڊائڻ لاءِ تيار ۽ لائق ٿين، ۽ سندن دل به مضبوط ٿئي، جو خدائي درگاه جو رعب ۽ جلال ۽ الاهي نور جي تجلبيءَ ۽ جمال جو تاب سهي سگهي. سائينس جي پوڄارين کي هيئن نه سمجهڻ گهرجي ته جن جن آسماني جاين ۾ انسان جي وڃڻ ۽ جيئري رهڻ جو امڪان ٿي ڪونه ٿو سمجهڻ ۾ اچي، اتي وڃڻ لاءِ به پاڻ انهيءَ طرح لائق ٿين. اگرچ حضرت جن جو قلب اڳيئي پاڪ ۽ صاف ۽ سڀ ڳالهه لاءِ لائق ۽ تيار هو، پر انهيءَ وقت درگاه الاهيءَ ۾ حاضر ٿيڻ لاءِ سيدالمرسلين جو اهو ڳوٺا هڪڙي قسم جو وضو هو، جيئن عبادت لاءِ وضو ڪبو آهي، پوءِ اگرچ اڳيئي وضو هوندو آهي، ته به زياده پاڪائيءَ ۽ ادب واسطي وري به تازو وضو ڪبو آهي. اهڙيءَ طرح حضرت رسول الله صلعم کي پهرئين معراج يعني خدائي درگاه ۾ حاضر ٿيڻ جو اهو وضو ڪرايو ويو، يا هيئن سمجهڻ گهرجي ته جن آسماني سخت سرد ۽ سخت گرم ۽ اهڙين جاين ۾ بشر (انسان) جي وڃڻ ۽ جيئري رهڻ جو امڪان ڪونه ٿو چوڻ ۾ اچي، ڇو ته بشري ڪثافتون ۽ مادا اهڙين جاين جي اثر کي سهي ڪين سگهندا آهن، انهيءَ ڪري حضرت سائينءَ کي ملائڪن خدائي حڪم موجب اهڙن مادن ۽ بشري ڪثافتن کان، جي قانون قدرت موجب سڀڪنهن انسان ۾ پهرئين پيدا ٿيڻ وقت موجود



هونديون آهن، آب زمزم سان ڏوٽي وڌيڪ پاڪ ۽ صاف ڪيو،  
۽ پاڻ سونهارا مٿي وڃڻ لاء تيار ٿيا، ۽ تنهن کان پوء پاڻ براق  
تي سوار ٿيا. پهريائين بيت المقدس تائين ويا ۽ اتي سڀني نبين  
جا امام (اڳواڻ) ٿي نماز پڙهائون. قرآن پاڪ ۾ انهيءَ بابت  
هن طرح فرمايل آهي:

سبحان الذي اسرى بعبدہ ليلا من المسجد الحرام  
الي المسجد الاقصى الذي باركنا حوله لنريه من  
آياتنا انه هو السميع البصير.  
[پاڪ آهي آها ذات پاڪ (خدا): جنهن سير ڪرايو  
پنهنجي پانهي کي هڪڙي رات مڪبي شريف  
کان بيت المقدس (پروشلم) تائين، جنهن کي چوڌاري  
برڪت وارو ڪيو اٿئون. اهو سير هن لاء ڪرايو  
وڌو ته اسين (پاڻ الله) کيس پنهنجي قدرت جون  
نشانيون ڏيکاريون. تحقيق اهو الله ٿي ٻڌندڙ ۽  
ڏسنڌڙ آهي.]

هن آيت شريف مان به صاف معلوم ٿيو ته معراج جو  
غرض اهو ٿي هو ته ڪهن الله جي قدرت جا ڪارخانا ڏيکارڻ ۾ اچن.  
”صحيح بخاري“ ۽ ”صحيح مسلم“ جي صحيح حديثن ۾ ذڪر  
آهي ته اهو براق اهڙو ته تڪو هو، جو پنهنجي نظر جي پهچائيءَ  
تي وڪ رکيائين ٿي. انهن ئي ڪتابن جي ساڳئي روايت ۾ آهي  
ته جڏهن پاڻ بيت المقدس مان نماز پڙهي وائدا ٿيا، تڏهن ڪهن  
حضرت جبرئيل هڪ پيالو شراب جو ۽ هڪ پيالو خالص کير جو  
پيش ڪيو، پاڻ فرمائين ٿا ته ”مون شراب جي پيالي کي هٿ  
به ڪونه لاتو ۽ کير جو پيالو وٺي پيتم. پوء براق تي سوار ٿي آسمانن  
جي طرف روانو ٿيس. پهرئين آسمان تي حضرت آدم، ٻئي آسمان تي  
حضرت يحييٰ ۽ حضرت عيسيٰ، ٽئين آسمان تي حضرت يوسف، چوٿون  
تي حضرت ادريس، پنجين تي حضرت هارون، ڇهين تي حضرت موسيٰ

ستين نبي حضرت ابراهيم علي نبينا و عليهم السلام ڏنڊو تنهن کان پوءِ سدرت المنتهي نالي هڪ جاءِ تي ويس، جتي قدرت جون عجيب عجيب روشنيون هون — اتي جيڪي سمجهائڻو هوس، سو الله تعاليٰ مون کي سمجهايو، منهنجي دل ۾ جيڪي وجهڻو هوس، سو وڌائين، ۽ مون تي جيڪي ظاهر ڪرڻو هوس، سو ظاهر ڪيائين.“

### نماز جي پنجن وقتن جو فرض ٿيڻ

”منهنجي امت لاءِ پنجاه وقتن جي نماز فرض ٿي. جڏهن موٽڻ وقت حضرت موسيٰ کي ٻڌايو، تڏهن حضرت موسيٰ عليه السلام چيو ته اوهان جي امت کان ايترو وقتن جي نماز پڇي ڪين سگهندي. آءُ اهي لفظ ٻڌي ڪيترا ئي دفعا موٽي درگاهِ الاهيءَ ۾ آيس ويس ۽ عاجزيءَ سان ڏاڍا عرض ڪيا، نيٺ پنجن وقتن جي نماز وڃي باقي رهي.“ حضرت سائينءَ نماز جي گهڻائيءَ کي پهرين پهرين خيال ۾ نه آندو، سو هن ڪري، جو پاڻ الله پاڪ جي عبادت لاءِ مشتاق ۽ مشاق هئا، انهيءَ ڪري گهڻي عبادت مقرر ٿيڻ تي پاڻ خوش ٿيا، مگر جڏهن حضرت موسيٰ سندن ڏيان امت جي عاجزائيءَ ڏي چڪاهو، تڏهن پاڻ خداوند پاڪ کان معاف ڪرايائون.

پنهنجي حديثن ۾ آهي ته پاڻ فرمايو اٿن ته ”مون معراج جي رات پنهنجي مولا جو مشاهدو حاصل ڪيو ۽ بهشت دوزخ کي به چڱيءَ طرح ڏٺو — مطلب ته سو سڀڪجهه ڏٺو جو ڏسڻ جو ڳو هو.“

جن انسانن کي الله پاڪ روشن دل ۽ روشن دماغ بخشيو هو ۽ بخشيو آهي، تن حضرت پاڪ جي معراج ۾ نه ڪنهن قسم جو شڪ آندو ۽ نه اٿيندا، باقي جيڪي اهڙن اعليٰ رتبن جي ڏسڻ ۽ سمجهڻ کان قاصر ۽ محروم هئا يا

هوندا، سي جيڪڏهن شاڪ آڻيندا ته ڪو فڪر هڪونهي. سچ  
 سچي جهان کي سوجهرو رسائي ٿو، مگر چوڙو جيڪڏهن محروم  
 رهيو ته سچ جو ڪهڙو قصور؟ جڏهن معراج جي ڳالهه مشهور  
 ٿي، تڏهن ڪيترا ماڻهو انڪار ڪرڻ لڳا ۽ چوڻ لڳا ته ائين  
 ڪيئن هوندو؟ ڪي وري ٽاڙيون وڄائڻ لڳا، ڪي وري حورانيءَ  
 کان مٿي ڪي هٿ ڏيئي وٺيا. انهن مان مطعم بن عدي حضرت  
 پاڪ کي خطاب ڪري چوڻ لڳو ته ”اچا اڳيون ڳالههون  
 پنهنجون کڻي مڃجن، پر هيءَ ڳالهه جا ڪٿي اٿئي، سا ته تمار  
 گهري ڳالهه آهي. آءٌ دل سان چوان ٿو ته تون ڪوڙو ٿو ڳالهائين،  
 اسين اٿن کي اڙهون هڻي ساڻا ٿيو ٿا پئون، تڏهن مس مس  
 هڪڙي مهيني ۾ بيت المقدس تائين پهچيون ٿا، ۽ تون چئين ٿو  
 ته هڪ رات ۾ اهو ملڪ سچو ڏسي آيو آهيان، مون کي قسم  
 آهي لات ۽ عزبيءَ جو ته آءٌ توکي ڪڏهن به سچو نٿو  
 سمجهان، ۽ ڪڏهن به ائين ڪهن ٿو هوندو، جيئن تون چئين  
 ٿو.“ انهي حضرت ابوبڪر صديق رضي الله تعالى عنه اچي نڪتو  
 ۽ هڪل ڪري چيائينس ته ”اي مطعم، مان ڪرا جيڪي  
 چئين ٿو، سو بهودو ٿو چئين، چا حضرت رسول الله صلعم  
 جهڙي پاڪ ۽ برگزدي انسان کي ڪوڙو ٿو چئين؟ قسم خدا  
 جو آءٌ گواهي ٿو ڏيان ته حضرت رسول الله صلعم جيڪي  
 فرمائين ٿا، سو سچ ٿا فرمائين.“ هيءَ روايت ۾ آهي ته  
 ڪيترا ئي ڪافر معراج جي خبر ٻڌي حضرت ابوبڪر صديق رضه  
 وٽ ٻوڙي ويا ۽ وڃي چيائونس ته ”پنهنجي دوست جي هيءَ  
 خبر ڪا ٻڌي اٿئي؟ چوي ٿو ته رات آءٌ بيت المقدس ڏسي آيو  
 آهيان!“ حضرت ابوبڪر صديق پڇيو ته ”چا سچ پڇ

\* لات ۽ عزبي ڪافرن جي پوڄا جا بت هئا، جن کي هو خدا  
 وانگي پوڄيندا هئا.

حضرت رسول الله صلعم پاڻ ائين فرمائين ٿا؟“ هنن چيو ته ”هائو هائو“ حضرت ابوبڪر صديق رضه فرمايو ته ”جهڪڙهن حضرت رسول الله صلعم پاڻ ائين فرمائين ٿا، ته بلڪل سچ آهي ۽ يقيناً سچ فرمائين ٿا.“ هنن چيو ته ”هان، تون اهڙي ڳالهه، کي سچ چاهين ٿو؟“ حضرت صديق رضه فرمايو ته ”هائو، هائو، بلڪ انهيءَ کان به جهڪڙهن وڌيڪ ڳالهه، هجي، ته به آءٌ حضرت رسول الله صلعم کي سچو چونڊس، هو سدا سچا صادق ۽ امين آهن. جڏهن ته الله وٽان روز روز، هر هر وٽن جيڪو پيغام ۽ ڪلام اچي ٿو، سو به امين مڃون ٿا، تڏهن هيءَ ڳالهه معراج جي ڪهڙي گري آهي؟“ اتي مطهر چيو: يا محمد! ڀلا اسان کي بهت المقدس جو بيان ٻڌاه.“ حضرت سائينءَ جن هڪ هڪ دروازي جو بيان ٻڌائڻ لڳا، حضرت صديق اڪبر رضه بي اختيار چوڻ لڳو:

”صدقت اشهد انڪ رسول الله“

[”سچ ٿا فرمايو، آءٌ گواهي ٿو ڏيان ته بيشڪ توهين

رسول خدا جا آهيو.“]

(اللهم صل علي محمد صاحب التاج والمعراج و علي آل و اصحابه و بارک و علم.)

### هجرة يعلي لذي وجن جا سبب

عربستان ۾ حضرت ابراهيم ۽ اسماعيل جي مبارڪ وقت کان وٺي، ڪعبه الله جي حج جو دستور هلندڙ هو. اسپاس جا ماڻهو اچي گڏ ٿيندا هئا. حضرت پاڪ جن جڏهن پنهنجي قوم کي سمجهائي ماديوس ٿيا، تڏهن حج جي مهلي کي غنيمت سمجهيائون ۽ انڌيريءَ رات ۾ مڪتي کان ٻه ٽي ميل پنڌ ٻاهر نڪري ويا ته عقبه نالي هڪ جاءِ ۾ ڪن ماڻهن کي ڳالهائون ڪندو ٻڌائون. هنن جي ڳالهائين تي حضرت جن سري انهن وٽ ويا. ڏٺائون ته ڇهه چٽا آهن،

جي پشرب (مدیني) کان آيل هئا. حضرت پاڪ انهن جي مرحبا  
 (آجھان) ڪئي. ڪين اللہ تعاليٰ جي بزرگي ۽ وڏائي جو بيان  
 ٻڌايو ۽ خدا جي محبت ۾ انهن کي تازو ڪيو. بتن کان انهن  
 کي نفرت ڏيارئون، نيڪي ۽ پاڪيزگي جي تعليم ڏني، گناهن  
 ۽ بچڙن ڪمن کان روڪيائون. اهي ماڻهو اڪرچ بت پرست هئا،  
 مگر حضرت رسول ڪرم عليه الصلوات و آله و السلام جي سچي تعليم  
 ۽ پاڪ تلقين اهو ته اثر انهن جي دليين تي ڪيو، جو هو  
 ويچارا پنهنجي حالت کي ياد ڪري ڏاڍا غمگين ٿيا، حضرت  
 جون سڀ ڳالهيون ڪين دل سان لکي آيون، هنن به پنهنجي  
 شهر جي يهودين کان پتو هو ته هڪ پاڪ ۽ بزرگ نبي جلد ئي  
 پيدا ٿين وارو آهي، سو هنن کي به اهو به خيال دل ۾ چڻي  
 ويو. اها ڳالهه ياد ڪري اتي جو اتي هنن ايمان آندو ۽  
 حضرت رسول الله صلعم جا خادم ۽ اسلام جا مبلغ ٿي مديني  
 موٽيا ۽ اتي وڃي سڀني کي هي خوشخبري ٻڌايائون ته اهو  
 نبي، جنهن جو جهان کي انتظار هو، سو دنيا ۾ اچي چڪو  
 آهي. اسين پنهنجن ڪتن سان سندس پاڪ ڪلام ٻڌي آيا  
 آهيون، سندس ٻول ۽ قول سراسر حڪمت ۽ الاهي اسرار آهن،  
 هن اسان کي اسان جي مولا ڪي ۽ قوم سان ملائي ڇڏيو،  
 اسان جي ننڍن اسان جي رب سان لائي ڇڏيائين، هينئر حياتي  
 ۽ موت اسان جي نظر ۾ برابر آهن.

### بعيت عقبه اوليٰ

اهي ڇهه مرد، جي حضور رسول الله صلعم وٽان فيضياب  
 ٿي ويا، تن جي مديني وڃڻ ڪري گهر گهر ۾ حضرت پاڪ  
 جو ذڪر ۽ ڳالهه ٻولي، هلڻ لڳي ۽ اسلام جو عطر هر هنڌ  
 سرهاڻ ۽ سڳند پھچائڻ لڳو. ماڻهن جي دليين ۾ خدا جي  
 قدرت سان (نه ڪنهن جي زور يا زبردستيءَ سان) اسلام

جو اثر ويهڻ لڳو. نبوت جي ٻارهين سال پشرب (مديني) جا رهاڪو ٻارهين جڳا مڪي ۾ آيا، جن مان پنج ساڳيا اڳيان ۽ ست ٻيا نوان هئا، جي ست ئي حضرت پاڪ جي خدمت ۾ حاضر ٿي ايمان جي شرف سان مشرف ۽ اسلام جي نور سان منور ٿيا. انهن سعادت مند نهڪ مردن، جن شرطن تي حضرت رسول الله عليه الصلوات والسلام جي هٿ مبارڪ تي بيعت (مچوتي) ڪئي هئي، سي هيٺيان شرط آهن:

### بيعت جا شرط

- ۱- اسين فقط هڪ الله کي مڃون ٿا ۽ مڃينداسين، ۽ فقط سنڌس ئي پوڄا ۽ عبادت ڪنداسين، ڪنهن کي به خدا سان شريڪ نه بڻائينداسين.
- ۲- اسين چوري ۽ زنا نه ڪنداسين.
- ۳- جيئن عربن ۾ دستور ٿي ويو آهي ته جيتريون ڏهون ڪڏن ۾ پوري ڇڏين ٿا، تيئن هرگز اسين نه ڪنداسين.
- ۴- اسين ڪنهن تي به ڪوڙي تهمت نه ڌرينداسين ۽ نه ڪنهن تي چغلي هڻنداسين.
- ۵- اسين چڱن ڪمن ۾ هر طرح رسول الله جي تابعداري ڪنداسين. جڏهن اهي انسان مديني ڏي موٽڻ لڳا ته حضرت پاڪ مصعب بن عمير کي انهن جي تعليم وغيره لاءِ ساڻن گڏي ڏنو. اهو مصعب عمير هڪو سادو سودو ماڻهو نه هو، بلڪ عرب جي هڪ وڏي امير گهراڻي جو اميرزادو هو. هميشه جڏهن گهوڙي تي چڙهي گهمڻ ويندو هو، ته اڳيان پويان ٻانها حاضريءَ ۾ هلندا هون، ۽ گهٽ ۾ گهٽ ٻن سون رپين جي پوشاڪ پهريندو هو، مگر اسلام قبول ڪرڻ کان پوءِ اهي نفساني حال خيال ۾ ڇڏي ڏنائين، هڪ درويش صفت اميرزادو ٿي پيو، اسلام جي پوشاڪ

جو مت ڪنهن به ٻي ۾ پوشاڪ ڪي نه سمجھائون. جڏهن  
 مديني شريف ۾ اسلام جو معلم ۽ مبلغ ٿي ويو ۽ مديني ۾ دين  
 جي منادي ۽ اسلام جي خوبين بابت وعظ ڪندو وٽندو هو، ته  
 سندس ڪلهن تي هڪ سادي گودڙي ۾ جو لڪر پهريل هوندو  
 هو، جنهن کي اڳي جي پاسي کان ڪنڊڙن سان اٽڪائي  
 ڇڏيندو هو. سبحان الله! اهڙي درويش صفت امير ۽ اسلام جي  
 سچي عاشق جي وعظ سان ڪهڙائي ڪافر مسلمان ٿي پيا، ۽  
 دين حق ۾ فوجن جون فوجون داخل ٿيڻ لڳيون. مسلمانن جي  
 جماعت ننڍڙي ۾ مان ڦري هڪ وڏي جماعت ٿي پئي.

### بعيت عقبه ثانيه

مصعب مديني شريف ۾ اسد بن زراره جي گهر وڃي لٿو  
 هو ۽ سندس سهڻي ۾ تعليم سڀيان کيس مديني وارا ”استاذ“  
 ڪري سڏيندا هئا. هڪڙي ڏينهن مصعب ۽ اسعد ۽ ٻيا به ٻئي  
 مسلمان بيرمرق تي گڏ ٿيا هئا ۽ وٺي ويچار ڪيائون ته ڪهڙي  
 طرح بني عبدالاشهل ۽ بني ظفر جي قبيلن ۾ اسلام جو آواز  
 پهچائجي؟ سعد بن معاذ ۽ اسيد بن حصير انهن قبيلن جا سردار  
 ۽ رئيس هئا، تن کي به خبر پئجي وئي ته مسلمان هن ويچار ۾  
 آهن، سو سعد اسيد کي چيو ته ”اوهين ڪهڙي غفلت ۾  
 آهيو، ڏسو ته هي ٻيئي، يعني مصعب ۽ اسعد، اسان جي گهرن  
 ۾ اچي اسان جي بيوقوفن کي برغلائڻ ٿا، اوهين وڃي هنن کي  
 ها ها ڪريو، چئون ته اڳتي اسان جي پاڙن ۽ محالن ۾ نه اچو،  
 آه خود هوند ائين چوان، پر ڇا ڪريان جو اسعد منهنجو ماسات  
 تي پهو آهي.“ اسيد، سعد جي چوڻ تي، پنهنجا هٿيار کڻي ڏانهن  
 روانو ٿيو. اسيد کي جو پريان ايندو ڏٺو، سو اسعد مصعب کي چيو ته  
 ”اجهو قبيلي جو سردار اچي پهو، خدا ڪري شل اهو هڪڙوئي تنهنجي

نصيحت قبول ڪري وجهي، ته بس. ”مصعب چيو ته ”هو جيڪڏهن اچي وينو، ته آڏو ضرور ساڻس ڳالهه چوريندس.“ ايتري ۾ اسيد به اچي پهتو ۽ اچڻ شرط بيٺي بيٺي ڪارئون ڏهن لڳو ۽ چوڻ لڳو ته ”اوهين اسانجن نادانن ۽ بيوقوفن کي گمراه ڪرڻ آيا آهيو؟“

### مصعب جي وعظ سان سعد جو ايمان قبول ڪرڻ

مصعب چيو: ”جناب، جيڪڏهن اوهين آرام سان ويهي اسان جون ڳالهائون ٻڌو ته تمام چڱو ٿيڻو پوندو. اچن ته وا، نه ته مرضي ۽ جا مالڪ آهيو. اسيد چيو: ”چڱو ڀلا چئو، ڇا ٿو چئين؟“ مصعب ويهي چڱي طرح اسلام جي حقيقت سمجهايس ته اسلام ڪو بچڙي ڳالهه ڪانه ٿو ڏسي، نڪو گمراه ٿو ڪري، اسلام جا اصول هي هي آهن؛ وري قرآن شريف به پڙهي ٻڌايائينس. اسيد ماڻ ڪري سڀ ڪجهه ٻئي ٻڌو. آخر اوچتو ئي اوچتو چوڻ لڳو ته ”ڀلا هي ته ٻڌاه ته جيڪڏهن ڪو ماڻهو اوهان جي دين ۾ داخل ٿئي ته پهرين اوهان کي انهيءَ سان ڇا ڇا ڪرڻو ٿو پوي؟“ مصعب چيو ته ”هن کي وهنجاري سهنجاري، پاڪ ۽ صاف ڪپڙا ڍڪائي، ڪلمو پاڪ ۽ ٻه رڪعتون نفل نماز پڙهائيندا آهيون.“ مصعب جو ائين چوڻ ۽ اسيد جو ٽپ ڏيئي اٿڻ، اٿڻ شرط پاڪ ۽ صاف ڪپڙا ڍڪي ڪلمو پاڪ ۽ ٻه رڪعتون نماز مصعب جي سمجھائڻ موجب پڙهي، اسلام ۾ داخل ٿيو. سڀني الله پاڪ جا شڪرانا ڪيا. اتي اسيد چيو ته منهنجو بهو سنگتي به آهي، جيڪڏهن اهو به اسلام قبول ڪري ته تمام چڱو اجهو آڏو وڃي ڪنهن به طرح انهيءَ کي موڪليان ٿو. اسيد روانو ٿيو. سعد بن معاذ پريان ئي ڏسي چيو ته ”اسيد جو اهڙو چهرو ٿي ڪمهي، جو وڃڻ مهل هوس.“ جڏهن



آسید آيو ۽ اچي ويٺو ته سعد پڇيو: ”ڪيئن؟ ڪهڙو حال آهي؟ ڪر خبراً“ آسید چيو ته ”مون هنن کي خوب سمجهايو آهي، آئيندي هو اسان ۽ اوهان جي مرضي ۽ جي برخلاف ڪجهه نه ڪندا.“ مگر هي هڪڙي ڳالهه ٻڌايائينس، جو پڪدم سعد آسید سان گڏجي ويو، ۽ ڏٺائين ته مصعب ۽ اسعد ٻئي موج ۾ ويٺا آهن، ۽ اها ڳالهه، جا آسید ٻڌائي هيس سا آهي ئي ڪانه. اتي تازي ويو ته خوامخواه هنن جي ڳالهين ٻڌڻ لاءِ مون کي هتي آندو اٿس. غصي ۾ اچي انهن کي ڳارڻون ڏيڻ لڳو ۽ اسعد کي چيائين ته ”جيڪڏهن تو ۽ منهنجي وچ ۾ مائٽي ۽ عزازت نه هجي ها ته تون ڪير، ۽ تنهنجي مجال ڇا، جو اسان جي محلي ۾ پير رکي سگهين ها.“ اتي آسید مصعب کي چيو: ”هي وڏو سردار آهي، پنهنجي فضيلت ۽ مٺي زبان سان جيڪڏهن هن کي سمجهائي وڌي ته پوءِ مديني ۾ اسلام جو مخالف ۽ اهل اسلام جو دشمن ڪو ڪونه ٿي سگهندو.“ اتي مصعب سعد کي چيو: ”سائين، مهرباني ڪري ٿورو آرام سان ويهو ۽ ٿڌا ٿي اسان جون ڳالهيون ٻڌو. جيڪڏهن اوهان کي نه وڻن ته پوءِ بيشڪ اوهين اسان جا مخالف ٿيو. اسان تي ڪاوڙيون چنڊيون ۽ جيڪڏهن پسند اچن ته قبول ڪجو، نه ته مرضي ۽ جا مالڪ آهيو.“ سعد مصعب جي اها گفتگو واجبي سمجهي، هٿيار زمين تي رکي ويهي رهيو. مصعب اسلام جي حقيقت ۽ اصول معقول بيان ڪيا ۽ چڱي طرح اسلام جا مٿا ۽ مقصد ٻڌايا ۽ ذهن نشين ڪيا. وري قرآن شريف مان به نهايت سوز مان ڪجهه پڙهي ٻڌايو. بس ڇا چئجي! سعد جي ڪاوڙ ته ڪافور ٿي وئي، پر دل ۾ هڪ عجيب قسم جي لرمي ۽ ايمان جو نور پيدا ٿي ويس، اکين آڏو اسلام پاڪ جي سهڻي ۽ من موهڻي تصوير بيهي ويس، سعد به ساڳيو سوال ڪيو، جيڪو آسید ڪيو هو ته ”پهرين پهرين اوهين اسلام ۾

داخل ٿيندڙ سان ڇا ڪندا آهيو؟“ مصعب سمجھائين. سعد به آئي جو آئي وهنجي سھنجي، ڪپڙا صاف ڪري، ڪلمو پاڪ ڏاڍيءَ حب ۽ شوق سان پڙهي، نفل جون ٻه رڪعتون ادا ڪري، اسلام ۾ داخل ٿيو، ۽ پنھنجا هٿيار کڻي پنھنجي مجلس ۾ موٽي آيو، ۽ اٻندي ٿي پنھنجي قبيلي وارن کي سڏي چيائين ته ”اي بني عبدالاشهل! اوهين مون کي ڇا سمجھندا آهيو؟“ سڀني چيو ته ”تون اسان جو سردار، مڪي ۽ ڀرپو مڙس آهين، ۽ تون هميشه اسان جي چڱائيءَ جي ڪوشش ڪندو آهين.“ سعد چيو ته ٻڌو! مڙس هجي توڙي زال، آءٌ سڀني سان ڳالهائڻ تيسين حرام سمجھندس، جيڪي الله ۽ الله جي رسول تي ايمان نه آڻيندا.“

### سڄو ئي قبيلو هڪ ئي ڏينهن ۾ مسلمان ٿيو

سعد بن معاذ، جو ڏاڍو سياڻو ۽ فياض سردار هو، تنهن جو ائين چيو، سو ماڻهن جي دلين ۾ چپي ويو. انهيءَ ڏينهن سانجهي تائين مرد ۽ عورتون سڀ اسلام ۾ داخل ٿي ويا، نڪو اهڙو مڙس ئي بچيو ۽ نه زال، جنهن اسلام جو انڪار ڪيو هجي. سبحان الله! مبارڪ آهن خدا جا آهي برگزيدا بندن جي همت جهلي، سر جو سانگو لاهي، خدا جي حڪمن کي اهڙيءَ طرح خدا جي مخلوق جي ڪنن تائين پهچائين ٿا ۽ پنهنجي سچائيءَ ۽ صداقت موجب ان ۾ ڪامياب ٿين ٿا. بيشڪ انهن کان الله ۽ الله جو رسول به تمام راضي ٿين ٿا. خدا جي مخلوق ۾ به اهڙن بزرگن جي نيڪنامي ڪري ٿي، تنهن کان سواءِ ماڻهن تي به سندن شڪرگذاري واجب بلڪ فرض ٿئي ٿي. رضي الله تعاليٰ عنهم اجمعين. حضرت مصعب رضي الله تعاليٰ عنه جي اهڙيءَ اثر واريءَ تعليم ۽ اهڙن وڏن قبيلن ۽ پاڙن جي مسلمان ٿيڻ کان پوءِ، مديني جي سڀني قبيلن ۾ اسلام جو چهچتو ٿيڻ لڳو. نبوت جي تيرهن سال حج جي موقعي تي، حضرت مصعب جو مڪي

شريف آيو، ته ساڻس اڻهتر مرد ۽ عورتون حضرت پاڪ جي زيارت جي شوق ۾ بئرب جي قافلي سان شامل ٿي، مڪي شريف ۾ آيا، پر نه فقط اهي مسلمان ٿيا ها، بلڪ ٻين گهڻن ٿي اسلام قبول ڪيو هو. انهن کي مديني جي مسلمانن خاص هن مطلب تي موڪليو هو ته وفد طرح حضرت پاڪ جي خدمت شريف ۾ وڃي حاضر ٿي، کين مديني شريف ۾ تشریف فرما ٿيڻ لاءِ عرض ڪن. جڏهن اهو قافلو مڪي مبارڪ ۾ پهتو، تڏهن حضرت رسول ڪريم محبوب مرسل عليه الصلوات والسلام جي زيارت جا مشتاق، مديني مسلمان ٻڪدم حضرت بابرڪت جي خدمت ۾ حاضر ٿي، شرف زيارت سان مشرف ٿيا، ۽ حضرت رسول الله عليه الصلوات والسلام جي مبارڪ هٿن تي بيعت ڪري، ادب ۽ حب سان عرض ڪيائون ته ”يا رسول الله (صلي الله عليه وسلم)، جيڪڏهن حضور جن پاڻ پنهنجي ساٿين سميت اسان جي شهر مديني ۾ تشریف آڻين ۽ اسان جي غريبخانن کي پنهنجي پاڪ قدمن سان مشرف ڪن، ته اسين حضور جن جي خدمت گذاريءَ ۽ تاهداريءَ ۾ انشاء الله تعاليٰ ذرو قصور نه ڪنداسين. جيڪڏهن ٻين دشمن مديني تي چڙهائي ڪندو، ته اسين انهيءَ کي دفع ڪرڻ ۽ هٿان لاهڻ ٻڌل آهيون، ۽ اوهان جي نظرداري اهڙي ڪنداسين جهڙي پنهنجي مال ۽ اولاد جي.“

حضرت رسول الله صلعم جا ٻارهن نقيب يعني حواري

پاڻ انهن نيڪ نيت خدا پرست ايماندارن مان ٻارهن چئن کي پنهنجن پنهنجن قبيلن ۾ اسلام جي حڪم احڪام ٻڌائڻ، هدايت ۽ رهبري ڪرڻ لاءِ چونڊي ۽ مقرر فرمايو ۽ انهن جو نالو ”نقيب“ رکيو. جهڙيءَ طرح حضرت موسيٰ (عليه السلام) و عليه السلام) پنهنجي امت مان ٻارهن چئن آڌارن هئا ۽

جهڙيءَ طرح حضرت عيسيٰ (علي نبينا و عليه السلام) پنهنجن امتين مان ٻارهن حواري انصار دين (دين جا مددگار) مقرر ڪيا هئا، تهڙيءَ طرح حضور جن عايمه الصلوات والسلام به ٻارهن نقيب مقرر فرمايا. جن ٻارهن اصحابن کي حضرت رسول الله صلعم اسلام جي اشاعت لاءِ مقرر ڪيو هو، تن جا نالا مبارڪ هي آهن:

خزرج جي قبيلي مان نو (۹) ڄڻا: (۱) سعد بن زرارہ، (۲) رافع بن مالڪ، (۳) عباده بن صامت، (۴) سعد بن ربيع، (۵) ثعلبه بن كعب، (۶) عبدالله بن رواحه، (۷) براه بن معرور، (۸) عبدالله عمرو بن حزام، (۹) سعد بن عباده، قبيلي اوس جا ٽي ڄڻا: (۱) اسيد بن حصير، (۲) سعد بن خثيمه، (۳) رقاد بن المنذر. هيءَ سڄي ڪارروائي اندازيءَ رات ۾ ئي گذري هئي، پر تنهن هوندي به مشرڪن ۽ ڪافرن مان هڪ شيطان کي ڪا ڪڪ پئجي وئي، جو لڪي اچي بيٺو هو ۽ سڄو حال بيٺي ڏٺائين ۽ انهيءَ پليد وڃي ٻين شهرن کي ٻڌايو، جنهنڪري ٻيا ڪافر مدني مسافرن جي پويان ڪاهي پيا، پر سڀ نڪري ويا، هڪڙو سعد بن عباده هٿ اچي ويٺو، جنهن ويچارِي بيگناه کي وارن مان جهلي گهلي گهلي پئي ماريائون ۽ ماريوندا ماريوندا مڪي ۾ وٺي آيس. سعد بن عباده خود جو چوڻ آهي ته ”جڏهن ڪافرن مون کي ماريو پئي ته پريان هڪ سهڻو شخص ايندو ڏٺو، دل ۾ خيال ڪيم ته هي شخص چڱو ٿو پائنجي. جيڪڏهن هن قوم مان ڪنهن شخص کان مون کي فائدو رسڻو آهي ته اهو هي ئي آهي. جڏهن اهو منهنجي پرسان آيو، تڏهن نه ڪيائين هر نه ڪيائين ته، نه پڇا نه ڳالها، اچڻ شرط منهنجي منهن تي چماٽ وهائي ڪڍيائين. اتي مون کي پڪ ٿي ته انهن ۾ چڱو مڙس اصل ڪونهي.“ ظالم ابوجهل ڇا ڪيو، جو مدني ۾ ويو ۽ وڃي عياش بن ربيع کي (جو سعد بن عباده جو مائيتو ڀاءُ هو) چيائين ته ”تنهنجي ماءُ

تنهنجي لاه زار زار روئي پئي، کاتو کائو به ڦٽو ڪري ڇڏيو  
 اٿس، تون هل نه ته هن جو حال ڪونهي! انهيءَ فريب سان  
 هن ويڇاري غريب کي مڪي ۾ وٺي آيو، ۽ اچڻ شرط کڻي  
 قيد ڪيائينس. مطلب ته بيعت اوليٰ ۽ بيعت ثانيه جي وچ ۾  
 جيڪي ڏينهن گذريا، سي رسول الله عليه الصلوات والسلام ۽  
 سندن ساٿين تي اهڙا ته سخت گذريا، جو الامان، ڪافرن ظلم  
 ڪرڻ ۾ حد ڪري ڇڏي. پر قربان وچان پياري رسول الله صلعم  
 ۽ سندن اصحابن جي صبر ۽ تحمل ۽ توڪل تان، جن به  
 صبر ۽ توڪل ڪرڻ ۾ حد ڪري ڇڏي. هنن کي  
 پنهنجي مولا ساٿين جي مدد ۾ يقين هو، اسلام جهڙي پاڪ ۽  
 خدائي مذهب جو دنيا ۾ پکڙجڻ، پنهنجي جان ۽ مال کان  
 وڌيڪ عزيز ۽ پهرو سمجهندا هئا. عقبه ثانيه جي بيعت بعد  
 مظلوم مسلمانن کي مڪي مان هجرت ڪري (لڏي) وڃڻ جي  
 حضرت پاڪ اجازت ڏني، جن جي لاه مڪي جي شهر ۾ باهه  
 پئي هري. انهن ايماندارن کي پنهنجي مٿن ساٿين جي جدائيءَ  
 جو ذرو به خيال يا غم ڪونه هو. خيال رکيو هي هون ته  
 ڪنهن به طرح پنهنجي مولا ساٿينءَ جو ذڪر ۽ فڪر آزادي  
 دلچاه سان ڪريون. مڪي مان لڏي وڃڻ جي اجازت ته  
 ملين، پر وڃڻ ڪيئن؟ حضرت صهيب رومي رضي الله تعالى عنه  
 جڏهن هجرت ڪري پئي ويو، ته ڪافرن اچي وراهس، ۽ چوڻ  
 لڳس ته ”تون جڏهن نئون نئون مڪي ۾ آيو هئين، ته سڄو  
 ۽ پينگيو هئين، هينئر هتي دولتمند اچي ٿيو آهن، سو دل ۾  
 خوش ٿيو آهين ته جيڪي هتان ڪمپو اٿي سو کڻي ويندين؟  
 هرگز نه.“ صهيب چيو: ”ڇڏو، جيڪي به منهنجو مال ملڪوت  
 آهي، سو اوهين کڻو، مگر مون کي ڇڏيو.“ هنن پلیدن به ائين ئي  
 ڪيو ۽ لکن جو مال ڦري رکيئون، مگر آفرين بعد آفرين آهي

حضرت صهيب جي همت تي، جنهن انهيءَ زينت الدنيا يعني مال اسباب جي ڪجهه به پرواهه نه ڪئي ۽ سڀڪجهه دشمنن کي ڏيئي مديني شريف هليو ويو. حضرت جن جڏهن اها ڳالهه ٻڌي، تڏهن فرمائڻون ته ”صهيب انهيءَ واپار ۾ چڱو نفعو ڪمايو.“

اهڙيءَ طرح بيبي ام سلمه کان روايت آهي ته ”منهنجو گهر وارو ابو سلمه جڏهن لڏڻ لڳو، تڏهن مونکي اٺ تي چاڙهائين ۽ منهنجو پٽڙو سلمه منهنجي هنج ۾ ڏنائين. جڏهن روانا ٿياسين، تڏهن بنو مغيره جو قبيلي وارن ابو سلمه کي اچي ورايو ۽ چيائون ته تون وڃ ته ڀلي وڃ، مگر اسان جي نياڻي وٺي نه وڃ. اتي وري بنو عبدالاسد جي قبيلي وارا به اچي سهڙيا، انهن به ابو سلمه کي چيو ته تون وڃي سگهين ٿو، مگر هي چوڪرو اسانجي قبيلي جو چئبو، سو وٺي وڃي ٿو سگهين. ائين چئي، اٺ جي مهار چڪي اٺ کي ويهاري زبردستيءَ سان چوڪرو بنو عبدالاسد وارا ڦري ويا ۽ مونکي بنو مغيره وارا وٺي هليا ويا.

ويچاري ابو سلمه، دين حق جو خيال ڪري، ٻارن ٻچن جي ڪجهه به پرواهه ڪانه ڪئي، ۽ هجرت ڪري هليو ويو. ويچاري ام سلمه روز روز اتي ايندي هئي جتان ظالمن کيس پنهنجي خاوند ۽ ٻچي کان جدا ڪيو هو ۽ ڪيترو ئي وقت اتي ويهي روئي رڙي هلي ويندي هئي. سڄو سال انهيءَ حال تي لنگهي ويس، آخر سندس سوٽ کي مٿس ڪهل ۽ قياس آيو، جنهن پنهنجي قبيلي وارن کي چئي ام سلمه کي پنهنجي مڙس وٽ وڃڻ جي موڪل وٺي ڏني، پٽڙو به حوالي ڪرايائينس. اهڙي طرح سڀڪنهن هجرت ڪندڙ ۽ لڏي ويندڙ اصحابيءَ کي سخت مشڪلاتون ۽ تڪليفون پيش آيون، جن کي هو صبر ۽ شڪر سان پوکي وڃي پار پيا.

### هجرة

جڏهن حضرت جن جا اصحابي به به ٿي- ٿي ٿي مدني هليا ويا ۽ باقي وڃي وڏا اصحاب هڪ حضرت ابوبڪر صديق ۽ حضرت علي اهي به رهيا تڏهن ڪافرن کي اچي هي فڪر ٿيو ته انهن نه ٿي جو محمد (صلي الله عليه و آله وسلم) نڪري وڃي نه ته هيءُ چڱو وجهه آهي جو سندس ساٿي کيس ڇڏي ويا آهن، باقي پاڻ ۽ ڪي ٿورا وڃي رهيا آهن، بهتر آهي ته کيس قتل ڪري وجهجي.

### دارالندوة نالي هڪڙيءَ جاءِ ۾ حضرت جن جي قتل لاءِ ڪافرن جو ميڙ ۽ صلاح مصلحت

انهيءَ خيال پوري ڪرڻ لاءِ دارالندوة نالي هڪڙي جاءِ ۾ قريش جا وڏا وڏا سردار ۽ مشهور مشهور قبيلن جا رئيس جملي چوڏهن ڄڻا اچي گڏ ٿيا ۽ صلاحون ڪرڻ لڳا- جن بابت الله تعاليٰ، حضرت رسول الله صلعم کي هي آيت موڪلي، خبردار ڪيو:

[انهم يكيدون مكيدا و اڪيد ڪيدا فمهل الكافرين امهلهم رويدا.]

[بيشڪ اهي ڪافر صلاحون ڪن ٿا، آءٌ (يعني الله تعاليٰ) به تدبير ڪريان ٿو، پوءِ اي نبي ڪريم اوهين انهن ڪافرن کي فرسيءَ سان ڪجهه وقت ڇڏي ڏيو.]

الله تعاليٰ جي انهيءَ حڪم موجب انهن ڪافرن جي عاقبت جيڪا ٿي، سا جهان ٿي ڏني ته انهن چوڏهن سردارن مان سڃا پارهين سردار هڪڙي ئي ڏينهن بدر جي جنگ ۾ قتل ٿيا ۽ باقي جهڪي ٿي بچيا يعني ابوسفيان بن حرب ۽ جبير بن معظم ۽ حڪم بن حزام، هي آخر مسلمان ٿي رسول الله جا خادم ٿيا. سو انهيءَ دارالندوة ۾ چوڏهن سردار

گڏ ٿي رٿون رٿڻ لڳا. انهن ۾ پندرهنون چٽو هڪ ٻوڙهو  
 شيطان هو، جنهن نجد جو ويٺل سڏايو ٿي. انهن مان هڪڙي  
 چيو ته ”محمد (عليه الصلوات والسلام) کي طوق ۽ زنجير گردن  
 ۾ وجهي ڪنهن جاء ۾ قيد ڪري، انهيءَ جاء جو دروازو مٽيءَ  
 سان لٽي ڇڏجي، جنهنڪري پاڻي بهي رڙهون ڪري ڪري مري  
 ويندو، جهڙو زهر ۽ تابغ. شاعرن سان ڪيو ويو هو.“ اتي نجدي  
 شيطان چوڻ لڳو ته ”اها صلاح پوري نه آهي، امڪان آهي ته  
 قيد ڪرڻ واري ڳالهه ظاهر ٿي پوي ۽ ڪي مسلمان گڏجي  
 هن کي ڪڍي وڃن، ته پوءِ مرڻ کان نه بچي ويندو.“ اتي ٻئي  
 چيو ته ”هڪڙي چرٻي اٺ تي چاڙهي ٻڌي هڪلي ڇڏيونس  
 ته اٺ کڻي وڃيس، پوءِ مري توڙي بچي، امان وٽان ته نڪري.“  
 نجديءَ ٻوڙهي چيو ته ”اها صلاح به پوري نه آهي. جيڪڏهن  
 محمد مرڻ کان بچي وڃي ڪنهن ملڪ ۾ نڪتو، ته پوءِ کيس  
 سڃاڻو ٿا هو ڪهڙو نه ڳالهائڻ، جو منو آهي. جنهن سان گفتگو  
 ڪندو، انهيءَ کي پنهنجو مريد تابع ڪري وجهندو ۽ مريد گهڻا  
 ٿي ويندس ۽ ضرور آهي اوهان کان پنهنجي پيغمبر جو عيوض  
 وٺندا.“ اتي عرب جو فرعون يعني ابوجهل هڪ صلاح کوٽي  
 ڪڍي جا سڀني کي ڏاڍي وڻي، جنهن تي سڀني پليدن ڪنڌ  
 توليو ۽ هاڻوڪار ڪئي. صلاح هيءَ هئي ته قرپشن جي قبيلي  
 مان هڪ-هڪ جوان چونڊي مقرر ڪجي، پوءِ آهي سڀني  
 گڏجي رات جو محمد (عليه الصلوات والسلام) جي گهر کي گهرو  
 ڪري بهي رهن، جڏهن محمد (عليه الصلوات والسلام) صبح جو  
 نماز لاءِ گهر مان نڪري، تڏهن نڪرڻ شرط سڀني بهادر جوان  
 گڏجي مٿس تلوارين جا وارا ڪن ۽ ڪن ٻوٽي ٻوٽي ۽ ٽڪر ٽڪر  
 ڪري ڇڏين. ائين ڪرڻ مان هي نتيجو نڪرندو ته محمد به  
 قتل ٿي ويندو ۽ قاتل به هڪ چٽو ڪونه هوندو. انهيءَ



ڪري بني هاشم يعني محمد جا مائٽ سڀني قبيلن مان ڪين وڙهندا، نيٺ خون جو عيوض ڪجهه پئسا وٺندا، جي ڦوڙي ڪري کڻي سڀني گڏجي ڏهندا آهن. ڪراڙي نجيديءَ اها راه تمام پسند ڪئي ۽ ڏاڍو خوش ٿيو. مگر ياد رکڻ گهرجي ته الله تعاليٰ جل جلاله جي حفاظت اڳيان دشمنن جون تدبيرون ۽ صلاحون ڪڏهن به ڪامياب ٿيڻيون نه آهن. الله تعاليٰ انهيءَ ڪارستاني جي خبر حضرت رسول الله صلعم کي الهام جي وسيلي ڏني. جڏهن ڪافرن حضرت پاڪ جي حواليءَ کي چوڌاري اچي گهرو ڪيو، تڏهن حضرت پاڪ چا ڪيو، جو پنهنجي ڀواري پاڪ حضرت علي رضي الله تعاليٰ عنه کي سڏي سمجهايو ته ”تون اسان جي چادر ڍڪي اسان جي بستري تي سمهي پيو ۽ ڪو فڪر نه ڪر، تنهنجي وار جو نالو هڪو وٺندا.“ حضرت علي ٻوٽي ٺاڻي حضرت جن جي بستري تي سمهي پيو.

### حضرت پاڪ جن جو روانو ٿيڻ

حضرت جن پاڻ الله پاڪ جي حفاظت ۾ ٻاهر نڪتا، ۽ انهن اندر جي اڌن کي اکهن ۾ خاڪو وجهندا، سورت پاهين پڙهندا، امن امان سان نڪري ويا، ۽ کين نڪرندي ڪنهن به ڪونه ڏٺو. اها روڻداد تاريخ ۲۷- مهيني صفر نبوت کان پوءِ تيرهين سال، خميس رات، مطابق ۱۲- سيپٽمبر سنه ۶۶۲ع ۾ ٿي گذري. حضرت جن اناهنون نڪري سڏا پنهنجي ڀواري دوست حضرت ابوبڪر صديق رضي الله تعاليٰ عنه جي گهر آيا. حضرت ابوبڪر صديق جهت پٽ سفر جو ضروري گهريل سامان ٻڌي ٺاهي ورتو. حضرت صديق اڪبر جي ٺاڻي بيبي اسماء رضه پنهنجو ڪمربند کولي، انهيءَ مان ٽڪرو ڦوڙي، ان سان ستوئن جي گهوڙيءَ جو منهن ٻڌو. بس پوءِ ته اهو مختصر اسباب پاڻ سان کڻي انهيءَ ئي انڌاريءَ رات ۾ هڪڙو

محب ٻو محبوب، هڪڙو گل ٻو بلبل، هڪڙي شمع ۽ ٻو پروانو، يعني حضرت محمد رسول الله صلي الله عليه و آله وسلم ۽ حضرت صديق اڪبر رضي الله تعالى عنه، ٻيئي الله پاڪ جا دوست، ٻيئي بزرگ انسان توڪل بر خدا ڪري نڪري پيا، مڪي کان چار- پنج ميل پريرو جبل ثور آهي، اوڏانهن رخ رکيائون، مگر انهيءَ جبل جي پاسي ڇڙهائي تمام وڏي ۽ رستو تمام ڏکيو ۽ پٿريلو هو. پنڌ ڪندي ڪندي حضرت جن جا ته پهر مبارڪ ٿي زخمي ٿي پيا، ۽ ڪهڙائي دفعا ٿاڀڙجن ڪري ڪن ڏاڍي تڪليف ٿندي هئي، اهڙو ئي حال حضرت صديق اڪبر جو به ٿيو هو. پر حضرت رسول الله صلعم جو عاشق ۽ خدا جو پهاريو ابوبڪر صديق رضه نبي ڪريم جن جي تڪليف بلڪل سهي ڪن سگهيو، همت ڪري حضرت سائينءَ کي پنهنجي ڪنڌ ۽ ڪلهن تي ڪري رکيائون.

### غار ثور ۾ پهچڻ

آخر انهيءَ جبل ۾ هڪڙو غار هو، اتي اهي رسيا. حضرت صديق اڪبر رضه حضرت پاڪ کي اتي لاهي ترسائي، پاڻ پهريائين غار ۾ گهڙي ويو ۽ وڃي ساريءَ غار کي صاف ڪيائين؛ غار ۾ جهڪي ٿنگ هئا، تن کي پنهنجي جسم جا ڪپڙا ڦاڙي انهن سان بند ڪيائين؛ پوءِ حضور جن کي عرض ڪيائين ته ”هاڻي سائينءَ جن پاي اندر اچن.“ حضرت جن خهر سان اندر ويا، هاڻ وڃي آرام سان سمهي پيا، ۽ حضرت صديق اڪبر رضه ائين ئي سندن خدمت ۾ ويٺو رهيو. حضرت جن جو سر مبارڪ صديق اڪبر جي گوڏي تي رکيل هو. غار جي ٿنگن مان هڪڙي ٿنگ کي حضرت صديق اڪبر پهر جي ڪڙي ڏيو ويٺو هو ته اوچتو ڪنهن نانگ ڏنگ هڻي ورتسن، جنهنڪري حضرت صديق کي سخت تڪليف رسي، مگر حضرت رسول الله صلعم جي آرام،

جي لحاظ ۽ ادب سببان پاڻ رڳو آف به زبان مان نه ڪڍيائين.  
 گهڻي ضبط ۽ پاڻ روڪڻ سببان اکين مان ڳوڙها ڪڙي پين،  
 جي حضرت پاڪ جي چهري مبارڪ تي وڃي پها ۽ پاڻ سڳورا  
 جاگي پها. پڇيائون ته ”ڇو ٿا رو؟“ حضرت صديق اڪبر رضه  
 سارو حال ڪري سڻايو، پاڻ پنهنجي پڪ مبارڪ کڻي، نانگ جي  
 ڏنگ تي لڳايائون، ته اتي ئي سور لهي ويو ۽ خمر ئي پيو.

حضرت علي رضه حضرت رسول الله صلعم جي بستري تي  
 ائين ئي لهيو پيو هو، ته صبح ٿيو، ۽ حضرت علي هميشه وانگي  
 نند مان اٿيا. قريش جو حضرت عليءَ کي ڏٺو، سو سڃاڻائونس.  
 پڇيائون ته ”محمد (عليه الصلوات والسلام) هڪڙي آهي؟“  
 حضرت عليءَ فرمايو: ”مونکي خبر نه آهي، - نڪو منهنجو پورو  
 مٿن هو، اوهين بهري تي هئا، اوهان کي خبر هوندي.“ قريش  
 شرمندا به ڏاڍا ٿيا ۽ چڙ به ڏاڍي آهن، انهيءَ ئي چڙ ۾ حضرت  
 عليءَ تي ڪاه ڪري آيا ۽ ساڻن سخت وڙهيا، ۽ ڪعبت الله  
 تائين ڪن پڪڙي وٺي آيا ۽ ڪجهه وقت بند رکي ڇڏي  
 ڏنائونس. وري قريش موڙ ڪري حضرت صديق اڪبر رضه جي  
 گهر آيا، دروازو کڙڪايائون. صديق اڪبر رضه جي نياڻي بيبي اسماء رضه  
 نڪري آئي. ابوجهل پڇيس ته: ”ڇو ڪري! تنهنجو پيءُ  
 ڪاڏي ويو آهي؟“ بيبي صاحبه چيو ته: ”مونکي معلوم نه آهي.“  
 ڪعبخت ۽ ظالم ابوجهل اهڙي ته چماٽ بيبي صاحبه کي  
 هڻي ورتي، جو سندن ڪن جي والي ٿي ڪهري پئي. آخر  
 ڪافرن عام اشتهار ڏنو ته ”جيڪو محمد (عليه الصلوات والسلام) -  
 کي پڪڙي ايندو، انهي کي هڪ سؤ اٺ انعام ڏينداسين.“  
 گهڻن ماڻهن کي طمع خراب ڪيو ۽ ڪيترائي ڪافر ڳولا لاه  
 نڪري پيا، تن مان حراقه بن مالڪ مديني جي وات ۾  
 حضرت جن کي وڃي ويجهو به پيو هو، پر سندن نظر ۽

دعا سان انهيءَ جي گهوڙي کي اهڙو ته ٿاهو آيو، جو زمين تي وڃي ڪيرهو ۽ گهوڙي جا سنب زمين ۾ گهڙي ويا. پوءِ سراقه توبهون ڀريون ۽ زاريون ڪيائين. آخر پاڻ سونهارن وري اهڙي رحم جي نظر ڪئي، جو گهوڙو به زمين مان نڪتو، ۽ سراقه به مسلمان ٿيو. حضرت سائين پنهنجي رفيق شفيق حضرت ابوبڪر صديق رضه سميت ٽي ڏينهن انهيءَ غار ۾ هئا ۽ حضرت ابوبڪر جي نياڻي بيبي اسماء رضه پنهنجي گهران ماڙي پڇاڻي پاڻي کڻي غار ۾ پهچائي ويندي هئي، ۽ حضرت ابوبڪر جو فرزند حضرت عبدالله رضه مڪي وارن ڪافرن جا حال احوال اچي حضرت جن کي ٻڌائي ويندو هو. عامر بن فهيره، جو حضرت صديق رضه جي فرزند جو غلام هو، جو حضرت صديق اڪبر رضه جو ٻڪرين جو ڌڻ چاريندو هو، سو ٻڪرين جو ڌڻ چاريندو چاريندو اٿس وٺي ويندو هو. حضرت جن گهرج آهر کير ڏهائي پيئندا هئا ۽ عامر وري ڌڻ موٽائي وٺي ويندو هو. ڌڻ جي اچڻ مان هي به فائدو ٿيندو هو ته جي ماڻهو حضرت جن وٽ ايندا ويندا هئا، تن جا پير ڊهي ويندا هئا. هڪڙي دفعي ڪافر گوليندي گوليندي غار وٽ اچي نڪتا، مگر الله تعاليٰ انهن جي اکين تي اهڙا ته پردا چاڙهي ڇڏيا، جو سڀئي گمراه ٿي هليا ويا. جنهن وقت دشمن غار وٽ پهتا، تنهن وقت اهڙا ته اچي سوڙها پيا، جو حضرت ابوبڪر صديق رضه گهٻرائجي ويو ۽ حضرت جن کي چوڻ لڳو: ”ها سڀئي دشمن مٿان اچي بيٺا آهن، مثل ڏسي نه وٺن.“ حضرت جن فرمايو: ”فڪرمند نه ٿي، اي منهنجا دوست! ڇوڪ الله سائين امان سان آهي.“ انهيءَ بابت خود الله تعاليٰ قرآن پاڪ ۾ هن طرح فرمايو آهي:

الا تنصروه فقد نصر الله الا اخرجهم الذين كفروا ثاني  
اثنون اذا هما في الغار اذا يقول لصاحبه لا تحزن ان الله  
معنا فانزل الله سكينته عليه و ابداه بجنود لم يروها  
وجعل كلمته الذين كفروا السفلي كلمته الله هي العلو  
والله عزيز حكيم.

[اي انسانوا جهڪڏهن اوهان انهيءَ (رسول الله صلعم)  
کي مدد ڏني، ته بيشڪ الله تعاليٰ مدد ڏيندو، جڏهن  
ڪافرن کيس (مڪي مان) ڪڍيو، جڏهن غار ۾ پهچيا  
هئا، تن مان هڪڙي چيو پنهنجي دوست کي ته تون  
فڪر نه ڪر ۽ غمگين نه ٿي، بيشڪ الله تعاليٰ اسان  
سان آهي. پوءِ الله تعاليٰ پنهنجي طرفان آرام ۽ دلچاء  
انهيءَ (حضرت ابوبڪر صديق) تي موڪلي ۽ اهڙن  
لشڪرن سان مدد ۽ همراهي ڪيائينس، جن کي  
اوهان ڏٺو ئي ڪونه، ۽ ڪافرن جي ڳالهه کي گهٽ  
ڪيائين الله تعاليٰ جي ڳالهه سدا مٿانهين، ۽ الله تعاليٰ  
غالب ۽ حڪمت وارو آهي.]

### غار ثور مان نڪرڻ

چوٿينءَ رات حضرت ابوبڪر جي گهران ۾ پليون اٿيون  
آيون، جي خاص اهڙن وقتن لاءِ ڌار پليون هيون، جن مان  
هڪڙيءَ اٺ تي حضرت جن پاڻ ۽ حضرت صديق اڪبر  
پيئي چڙهيا ۽ اٺ تي هاسر بن فهيره ۽ عبدالله بن اربقط  
جنهن کي رستي جو سونهون ڪري کنيو ويو هو، پيئي گڏ  
چڙهيا، ۽ مهيني ربيع الاول جي پهرينءَ تاريخ سومر جي  
ڏينهن مطابق ۱۶ - سيپٽمبر ۶۶۲ع مديني شريف روانا ٿيا. هيءُ  
جو حضرت جن عليه الصلوات والسلام هجرت ڪئي آهي،  
سو نه فقط پاڻ سونهارن ڪئي آهي پر اکين نئين مان به

ڪيترين ئي نبين هجرتون ڪيون آهن. جهڙو، حضرت ابراهيم،  
حضرت موسيٰ ۽ حضرت دائود (عليه نبينا و عليه السلام). انهن  
نبين جي هجرتن (لڏڻ) جا بيان بائبل ۾ موجود آهن.

حضرت ابوبڪر رضه جي نياڻي بيبي اسماء رضه جي  
همت ۽ قوت ايماني

بيبي اسماء رضه کان روايت آهي ته ”منهنجو ڀاءو سائين  
هجرت وقت گهر مان نقدي سڀ پاڻ سان کڻي ويو هو، جا اٽڪل  
پنج - ڇهه هزار رهيا هئا. بابي سائين جي رواني ٿيڻ کان پوءِ  
ڏاڏو سائين ابوقحافه، جو اکين کان وڏو ۽ پهرين هو، تنهن چيو  
ته چوڪري! پنهين توسان ڏاڍي جٺ ڪئي آهي، هو ٻيڻي  
تڪليف ۾ وجهي ويو اٿي، پاڻ ته هلهو ويو پر ڏوڪڙ پيسو به  
کڻي ويو! بيبي صاحب فرمايو ته نه ڏاڏا سائين! ڀاءو سائين ڪيتراڻي  
رهيا ڇڏي ويو آهي، اجهي رکيا آهن، ڏس کڻي! پوءِ مون چا  
ڪيو، جو هڪڙو سرونو کڻي هڪڙي ۾ ويڙهي کڏ ۾  
رکي، پنهنجي ڏاڏي ابوقحافه کي هٿ مان وٺي سرونو کي  
هٿ لڳايو. ابوقحافه ويساه ڪري ويو ۽ چوڻ لڳو ته تڏهن  
بس هاڻي ويو ته وڃڻ ڏينس، فڪر نه آهي، شابس اٿس جو  
ڪجهه پوئتي ته ڇڏي ويو.“ بيبي صاحب فرمايو ته ”هي نه  
مون رکيو پنهنجي ڏاڏي ابوقحافه جي دلچاه لاءِ ڪيو هو، نه ته  
جيڪو مال گهر ۾ هو سو ڀاءو سائين حضرت جن جي خدمت ۾  
کڻي ويو هو.“ حضور جن عليه الصلوات والسلام ۽ حضرت

• حضرت صديق اڪبر جو والد ابوقحافه رضه هجرت جي وقت  
اڃا مسلمان ڪونه ٿيو هو، پوءِ فتح مڪه جي وقت مسلمان ٿيو هو  
۽ حضرت صديق اڪبر جي خاندان جي اها خاص خصوصيت آهي  
جو سڄوئي خاندان ٻيءَ کان وٺي پوئن تائين سڀ صحابي هئا  
۽ سڀني کي حضرت رسول الله عليه الصلوات والسلام جي صحبت  
۽ زيارت جو شرف حاصل هو. سبحان الله.

ابوبڪر صديق رضه جنهن ڏينهن غار مان نڪتا، تنهن ڏينهن هڪ ڪراڙي ماڻي ”ارمعبد“ جي جهوپڙيءَ وٽان اچي لنگهيا، هيءَ ڪراڙي ماڻي قوم خزاعه مان هئي، مسافرن ۽ والدهن جي خدمت چاڪري ۽ ڏهل ڪرڻ ۾ مشهور هئي، ماڻهن کي پاڻي ڪانجهي پياريندي هئي ۽ مسافر ماڻهو وٺس ويهي آجهائڙو ڪندا ۽ آرام وٺندا هئا.

### ارمعبد نالي هڪ ماڻيءَ وٽ حضرت جن جو آرام لاءِ لهڻ

حضرت جن انهيءَ ماڻيءَ وٽ لهي پيا ۽ پڇيائون ته ”تو وٽ ڪجهه کائڻ جي شيءِ آهي؟“ ڪراڙي ماڻي عرض ڪيو ته ”جيڪڏهن مون وٽ ڪجهه هجي ها ته هن کان اڳي ئي اچي حاضر ڪريان ها.“ حضرت پاڪ جهوپڙيءَ جي هڪنهن ڪنڊ پاسي ۾ هڪڙي ٻڪري ڏني. پڇيائون ته ”هيءَ ٻڪري گهر ۾ ڇو بيٺي آهي، چرڻ ڇو نه وٺي آهي؟“ ماڻي ارمعبد چيو ته ”وڻجاري هيئي آهي، تڻ مان نٿي وڃي سگهي.“ حضرت جن فرمايو ته ”جيڪڏهن تون اجازت ڏين ته اسين منجهانئس کير ڏهي پيون؟“ ارمعبد چيو ته ”جيڪڏهن اوهين ڪو کير ٻڪري ۾ ڏسو ٿا ته بيشڪ ڏهي پيتو، مگر کير ته وڻجاريءَ ۾ اصل آهي ئي ڪونه.“

### حضرت پاڪ جو معجزو

حضرت جن عليه الصلوات والسلام چا ڪيو، جو بسم الله پڙهي کڻي ٻڪريءَ کي ڏٺائون، جنهن مان چڱو ٿانءُ ڀرجي پيو ۽ هارجڻ لڳو، اهو کير حضرت جن ۽ سندن اصحابن رفيقن سڀني پيتو، وري به ڏٺائون، ته ساڳيو ٿانءُ ڀرجي نڪتو، سو به سڀني پيتو، وري نئي دفعي به ڏٺائون ته ساڳيو ٿانءُ ڀريو، سو ارمعبد کسي ڏٺائون، ۽ پاڻ اڳتي روانا ٿيا.

ڪجهه دير کان پوءِ، ارمعبد جو گهر وارو آيو، هو پنهنجي  
 جھوٽي ۾ کير جو ٿانڙ ڀريل ڏسي، پڇڻ لڳو ته ”هي ڪمھلو  
 کير ڪٿان آيو؟“ ارمعبد چيو ته ”هڪ نيڪ ۽ برڪت وارو  
 انسان مت آيو هو ۽ هن هيٺي ۽ وهڪل ٻڪريءَ مان پاڻ  
 به ڏهي پيئائين ۽ سندس رفيقن به پيتو، منهنجي لاءِ به بچائي  
 ڇڏي ويا آهن.“ ارمعبد جو گهر وارو اهو حال ٻڌي چوڻ لڳو  
 ته ”اهو جوان اهو قريش ٿو پانئجي ۽ جنهن جي لاءِ ڪيتري وقت  
 کان وٺي آءٌ ڳولائو آهيان، ڀلا سندس حليو (فوتو) ته ٻڌاها“

### حضرت جن جو حليو مبارڪ

ارمعبد چيو: ”سندس منهن مبارڪ ۽ چند وانگي چمڪو  
 پئي ۽ چهرو ويڪرو ۽ ڪشادو هوس، عادتن ۽ لڇڻن جو ڏاڍو  
 چنگو هو، نه پيشانيءَ جا وار آيا ۽ نه ڪياريءَ جا وار ڪيريل  
 هئس۔ يعني ساري مٿي مبارڪ جا وار هموار هئا۔ ڏاڍو سهڻو  
 ۽ حسن جمال وارو هو، سندس اکيون ڪارئون ۽ وڏيون، وار  
 وڏا ۽ گهاٽا، آواز گورو ۽ رعب وارو، کچي ڊگهي، ماڻڪيون  
 روشن ۽ چمڪندڙ، اکيون سريليون، وار ور ور ۽ گهنگر بدار،  
 ڀرون سنهيون ۽ هڪٻئي سان مليليون۔ يعني ڀرون جاڙا۔ گهڻو  
 ڪري ماڻ ۾ گذارڻ وارو، فضيلت ۽ بردباريءَ وارو، جيڪڏهن  
 ڳالهائي ته ماڻهن جي دلين کي موهي وجهي، پرمان ڏسڻ  
 ۾ به سهڻو ۽ دل ڌناريندڙ ۽ ويجهو به مٿو ۽ من موهيندڙ،  
 ڳالهائڻ جو لذت، لفظ چٽا ۽ صاف ڳالهائيندڙ۔ نه اجايو گهڻو  
 ڳالهائيندڙ، نه بلڪل ٿورو ڳالهائيندڙ، سندس ٻول انمول اهڙا  
 جهڙا موتين جا داڻا۔ قد جو وچٿڙو، نه ايترو ننڍو، جو حقير  
 ڏسڻ ۾ اچي ۽ نه ايترو ڊگهو، جو اکين کي نه وٺي  
 گهڻن ٿارن ۾ سهڻي ٿاريءَ جهڙو، ڏسڻ ۾ سبز تازو،



عالمشان ۽ وڏي قدر جو لائق، سندس صحبتي اهڙا مٿس چڪن جي هر وقت حاضريءَ ۾ کيس چوڌاري واريو ويٺا آهن، سندس حڪم جا تابع، ٻول ٻڌڻ لاءِ تيار، لائق خدمت ۽ تعظيم جو، نه ٿورو ڳالهائڻو نه اجاهو وڌيڪ ڳالهائيندڙ. ”ام معبد جو گهر وارو حضرت پاڪ جي اها تعريف سٺي، چوڻ لڳو ته ”هي نيڪ انسان ته اهوئي قریش آهي، جنهن لاءِ پيشنگويون ٿيل آهن. آڳ ضرور اهڙي پاڪ انسان جي زيارت ڪندس.“

### نبوت جا تيرهن سال هڪي وارا

نبوت کان پوءِ تيرهن سال جيڪي مڪي شريف ۾ حضرت جن گذاريا، سي اهڙا ته ڏکڻ ۽ تڪليفن مگر صبر ۽ تحمل سان گذاريائون، جن جو مختصر احوال اسين مٿي لکي آيا آهيون. انهيءَ وقت ۾ اگرچ اسلام قبول ڪندڙ ٻن - چئن سون کان وڌيڪ اڃان کين ٿيا هئا، پر جيڪي مرد مسلمان ٿيا هئا جن روشن دل جوانن اسلام قبول ڪيو هو، سي اهڙا نه هئا، جن مان هڪ - هڪ چئو ستون جو مت هو.

### سابقين اولين جو ذڪر

ابوبڪر رضی، علي رضی، عثمان رضی، عمر رضی اهڙا فضيلت ۽ لياقت جا صاحب به حضرت جا خادم ۽ اسلام جا عاشق ٿي پيا، جن جي طفيل ساري دنيا کي جا روشني پهتي، ها ساري جهان کي معلوم آهي. مصعب بن عمير، جعفر طيار ۽ ابو عبیده بن الجراح رضی الله تعالیٰ جهڙا اعليٰ انسان به مسلمان ٿيا، جن جي تقريرن ۽ اخلاقن هزارن کي مسلمان بنائي وڌو، ۽ ڀرپور حبش ۽ نجران جا علائقا سڀ اسلام جا تابع ٿي پيا. عبدالله بن مسعود رضی ۽ عبدالرحمان بن عوف رضی جهڙا عالم ۽ فاضل به مسلمان ٿيا، جن جي

علمي قابليت اسلامي دنيا - کي حضرت رسول الله صلعم جي علم سان ڀرپور ڪري ڇڏيو. زبير، طلحه ۽ عمار بن ياسر رضي الله تعالى عنهم جهڙن وڏي درجي وارن به اسلام قبول ڪيو، جن حضرت رسول الله صلعم تان ساهه قربان ڪرڻ ۾ حد ڪري ڇڏي. بلال، سميد، ياسر ۽ ڪعب جهڙن بردبارن ۽ سچن انسانن به ايمان آندو، جن ظالمن جا ظلم سهندي سهندي خود ظالمن کي ئي ٽڪائي وڌو. سڪران، شمس، ام حبيبه ۽ خنيس رضي الله تعالى عنهم به مسلمان ٿيا، جن اسلام جي سانگي، مٿن مائٽن جو سانگو لاهي، وطن کان بيوطن ٿيڻ به قبول ڪيو. لبيد، سويد بن صامت ۽ آيس - برادر ابوذر - رضي الله تعالى عنهم اهڙا فصيح ۽ بليغ به ڪلام الله جا قائل ۽ اسلام تان فدا ٿيا، جن جا سخن ۽ ٻول چالو جي برابر ليکجن ۾ ايندا هئا. انهن ۾ وڏا نفيس ۽ هوشيار شاعر به هئا. اسلام پاڪ نه رڳو مڪي جي رهاڪن ۾ پکڙيو، بلڪ مڪي کان ٻاهر به گهڻن هنڌن تي اسلام جو نور ۽ سوجهرو وڃي پهتو هو. جهڙو طفيل بن عمر دوسي رضه، جو يمن جي هڪ ڀاڱي جو حاڪم ۽ امير هو، سو پاڻ پنهنجي سر مڪي ۾ حاضر ٿي مسلمان ٿيو ۽ انهيءَ جي طفيل يمن ۾ به اسلام پکڙجي ويو. ابوذر غفاري رضه ۽ سندس ڀاءُ ايس رضه ۽ سندس ماءُ جي مسلمان ٿيڻ ڪري غفار جو سڄو اڌ قبيلو مسلمان ٿيو. نجران جي عيساين مان سڄا ويهه ڄڻا مسلمان ٿيا، ضمادي الازدي قبيلو بني الاشهل، تميم، نعيم ۽ شام جي ملڪ جا ڪجهه ماڻهو، حبش جا گهڻائي رهاڪو مسلمان ٿيا. مطلب ته اسلام پنهنجي هردلعزبي جي ڪري سمنڊ جي سيلاب ۽ درياءَ جي طغيانيءَ وانگي ملڪ کي وڪوڙيندو پنهنجو اثر ڪندو ويو، ۽ هزارن دلين تي قبضو ڪندو ويو.

## رستي ۾ ٻريده نالي هڪڙي شخص ۽ ٻين ستر چئن جو يڪدم مسلمان ٿيڻ

حضرت رسول الله صلي الله عليه وآله وسلم خور سان مديني  
ڏي پئي ويا، ته رستي ۾ ٻريده اسلامي رضه ملين، جو پنهنجي  
قوم جو سردار هو. قريشن جو رسول الله کي گرفتار ڪرڻ لاءِ  
هڪ سو اٺ باهه هئا، تن لاءِ ٻريده به حضرت جي گولا ۾  
نڪتو هو. جڏهن حضرت رسول الله صلعم جي ملاقات ٿيس، سندن  
زهارت ڪيائين ۽ سندن مٿو ۽ موهيندڙ ڪلام ٻڌائين، تڏهن  
اتي جو اتي ستر همراهن سميت مسلمان ٿي پيو، ۽ پنهنجي  
پڪڙي لاهي نيزي تي رکي پنهنجي اسلام جو اظهار ڪيائين.  
پڪڙي جي پلانڊ، جو هوا ۾ پئي لڏيو، تنهن حاضرين جي  
دلين ۾ اهڙو ته اثر ڪيو، جو سبحان الله چڻ ته هيءَ بشارت  
پئي ڏنائين ته امن جو بادشاهه، صلح جو حامي، دنيا کي عدالت  
۽ انصاف سان پريندڙ، دنيا ۾ اچي چڪو آهي. رستي ۾ الله تعاليٰ  
پنهنجي پياري کي اهڙا ته سڪ ڏيندو رهيو، جهڙا هوند گهر  
۾ ڪنهن کي ملندا هجن. زبير بن العوام رضه وات تي کين  
گڏيو جو شام جي ملڪ کان موٽيو هو، ۽ ساڻس ٻيا واپاري  
به گڏ هئا، تنهن وپجاري ليڪ مرد، سفيد ۽ عمدا ڪپڙا حضرت  
جن ۽ سندن ساٿي اهو بڪر صديق رضه جي خدمت ۾ تحفي طور ڏنا.

### قبا نالي هڪڙيءَ جاءِ ۾ پهچڻ

مهيني ربيع الاول جي اٺين تاريخ، هجرت جي ٻهين  
سال يا نبوت کان پوءِ تيرهين سال، سومر جي ڏينهن، الله  
جو بهارو ۽ پاڪ رسول قبا نالي هڪڙيءَ جاءِ تي رسيو.  
اتي جي ماڻهن جڏهن ٻڌو ته حضرت رسول الله جن مڪي کي  
چڏي همدي اچن ٿا، تڏهن روز صبح جو حضور جن جي  
راه نهاريندا هئا. واٽ ۾ اڪيون وجهي اچي ويهندا هئا ۽

انهي ۽ انتظار ۾ هوندا هئا ته اجهي ٿا حضرت رسول الله صلعم جن  
 اچن، ۽ ويچارا پنهنجن تائين شهر کان نڪري ٻاهر ويهي پوءِ  
 هليا ويندا هئا. انهي ۽ ڏينهن آهي حضرت رسول الله صلعم جن جي  
 ديدار جا عاشق اچا ويهي ويهي ويا هئا ته حضور جن به پويان  
 آئي اچي خير سان سهڙيا. هڪڙي شخص سڏ ڪري سڀني کي  
 موٽايو. سڀ موٽيا ۽ سڀ حضرت رسول الله صلعم جي چوڌاري،  
 ”الحمد لله، الحمد لله ۽ الله اڪبر، سبحان الله“ جا پر جوش آواز  
 ڪري ويهي ويا. حضرت جن کي مرحبا ڪرڻ لڳا. ڪيترا  
 منجهن اهڙا ايماندار هئا، جن ڀرپڻ حضرت رسول الله صلعم جن تي  
 ايمان آندو هو ۽ ڪلمو پاڪ پڙهيو هو، مگر هي ظاهري  
 اڪيون سندن زيارت سان مشرف نه ڪيون هئائون تن کي  
 حضرت جن ۽ سندس رفيق حضرت صديق رضه جي وچ ۾  
 البت مونجهه ٿي ته خير نه آهي هنن ٻن بزرگن مان ڪهڙو  
 هڪڙو خدا جو نبي آهي! پيشاني ته پنهني جي نوراني ۽ چهرو  
 ته پنهني جو ڇمڪندڙ آهي. حضرت صديق اڪبر رضي  
 الله تعالى عنه سمائپ سان هنن جي انهي ۽ مونجهاري کي ٿاڙي  
 ۽ سمجهي ويو، تنهن دانا بزرگ ڇا ڪيو جو پنهنجي چادر  
 سان حضرت جن جي مٿان پاجو ڪري ويهي رهيو، جنهنڪري  
 ماڻهن به سمجهيو ته حضرت رسول الله جن هيءُ آهن. حضور  
 جن خميس جي ڏينهن تائين اتي رهيا ۽ انهن ٽن ڏينهن جي  
 رهڻ ۾ پاڻ ايترو ڪيائون، جو الله پاڪ جي عبادت لاءِ هڪ  
 مسجد جو پاڻو انهيءَ جاءِ تي وڌائون. جنهن کي ”مسجد قبا“  
 سڏيندا آهن. انهيءَ جاءِ ۾ حضرت علي مرتضيٰ رضه به مڪي  
 کان پيادو سفر ڪندو ڪندو اچي خدمت ۾ حاضر ٿيو.  
 حضرت علي رضه مڪي ۾ حضور جن جي حڪم موجب ماڻهن  
 جي انهن امانتن رسائڻ لاءِ ترسيل هو، جي امانتون حضور  
 جن وٽ ماڻهن رکيون هيون، ڇو ته مڪي جا سڀ ماڻهو

ڪهن امن برابر سمجهندا هئا، جنهنڪري امانتون وٺڻ ججهيون  
 رڪهيون هيون. ربيع الاول جي ٻارهين تاريخ جمع جو ڏينهن هو،  
 انهي ڏينهن پاڻ سڳورا منزل قبا مان سوار ٿي بتي سالم جي  
 گهرن تائين پهتا، ته جمعي جي نماز جو وقت ٿي ويو.

### اسلام ۾ پهريون جمعو

آتي پاڻ لهي هڪ سو مومنن سان جمعي نماز پڙهيائون  
 ۽ جمعي نماز وقت جيڪو خطبو پڙهيائون، سو هي آهي:

الحمد لله، الحمد لله و استعينه و استغفره و آستهديه و أومن  
 به ولا اكفره و اعادي من يكفره و اشهد أن لا إله الا الله  
 وحده لا شريك له و من محمدا عبده و رسوله ارسله  
 بالهدى و النور الموعظة علي فترة من الرسل و قلت  
 من العلم و ضلالت من الناس و انقطاع من الزمان و دنو  
 من الساعة و قرب من الاجل من بطع الله و رسوله فقد  
 رشد و من عصيهما فقد غوي و فرط و ضل ضللا بعيدا -  
 و اوصيكم بتقوي الله فانه خير ما اوصي به المسلم  
 ان يحضه علي لاخرت و ان يامر به بتقوي الله -  
 فاحذرو ما حذرکم الله من نفسه ولا افضل من ذلك  
 نصيحتة و لا افضل من ذلك ذكرا و ان تقوي الله  
 لمن عمل علي و جل و مخافته من ربه عون صدق  
 علي ماتبعون من امر لاخرت. و من يصلح الذي بينه و  
 بين الله من امره في السر و العلان لا ينوي بذلك  
 الا وجه الله يكن له ذكرا في عاجل امره و ذخره في  
 ما بعد الموت حين يفترا المرء الي ما قدم و ما كان  
 سوي ذلك يولو ان بينه و بينها امدا بعيدا و  
 يحذرکم الله نفسه و الله رؤف بالعباد و الذي صدق

قوله و انجز وعده لاخلف لذالك فانه يقول عزوجل ما يبدل القول لذي وما انا بظلام للبعيد فاتقون الله في عاجل امركم و اجله في السر و العلانية فانه من يتق الله يكفر عنه سيئاته و يعظم له اجرا و من يتق الله فقد فاز فوزاً عظيماً.

و ان تقوي الله يوفي مقتته و يوفي مقوبته و يوفي سخطه و ان تقوي الله يبيض الوجوه و يرضي الرب و يرفع الدرجه خذو خطاكم ولا تفر طوافي جنب الله - قد علمكم الله كتابه و نهج لكم سبيله ليعلم الذين صدقوا و يعلم الكاذبين. فاحسنوا كما احسن الله اليكم و عادوا اعداء الله و جاهدوا في الله حق جهاده هو اجتباكم و سماكم المسلمين، ليهلك من هلك عن بينته و يحيى من حي عن بينته ولا قوت الا بالله فاكثروا ذكر الله و اعملوا اما بعد القيوم فانه من يصلح ما بينه و بين الله يكف الله ما بينه و بين الناس ذلك بان الله يقضي على الناس ولا يقضون عليه يملك من الناس ولا يملكون منه الله اكبر ولا قوت الا بالله العظيم.

[سيڪنهن قسم جي ساراه الله پاڪ کي سونهي ٿي، آءٌ سندس ساراه ڪريان ٿو ۽ ڪناس مدد ۽ معافي گهران ٿو. منهنجو ايمان مٿس آهي. آءٌ سندس ڪڏهن به بي فرمائي نه ڪندس ۽ جو شخص سندس بي فرمائي ڪندو آءٌ انهيءَ جو دشمن آهيان. آءٌ گواهي ڏيان ٿو ته الله کان سواءِ ٻيو ڪوبه عبادت جي لائق نه آهي. اهو ئي هڪڙو آهي. سندس ڪوئي شريڪ ۽ هڪجهڙو نه آهي. محمد سندس پانهون ۽ ماڻهن ڏي موڪليل آهي. انهيءَ ئي خدا محمد کي هدايت، نور ۽ نصيحت سان اهڙي وقت ۾ موڪليو آهي، جنهن

وقت ۾ نبين کي دنيا ۾ آئي گهڻا ڏينهن گذري ويا. علم گهٽجي ويو، گمراهي وڌي وئي، زمانو پوهون ٿي ويو، قيامت ۽ موت ويجهڙا اچي پيا. جو شخص الله ۽ الله جي رسول جي پيروي ڪري ٿو، اهو هدايت وارو ٿئي ٿو، ۽ جو شخص الله ۽ سندس رسول جي بي فرماني ڪري ٿو، اهو بي راهو ٿئي ٿو، عزت جي درجي کان ڪيري پوي ٿو ۽ سخت گمراهي ۽ ڦاسي وڃي ٿو. مسلمانو آڻ اوهان کي وصيت (نصيحت) ڪريان ٿو ته الله کان بچو. مسلمان جي مسلمان لاءِ چڱي وصيت هي آهي ته آخرت لاءِ تيار ڪرڻ ۽ الله کان بچڻ لاءِ چويس. انسانو! جن ڳالهين کان خدا منع ڪئي اٿو، انهن کان پرهيز ڪريو. انهيءَ کان وڌيڪ هي ڪا نصيحت ڪانهي، نه انهيءَ کان وڌيڪ ڪو ذڪر ٿي آهي. جو ماڻهو آخرت جي ڪمن ۾ الله کان بچي ڪم ڪري ٿو، انهيءَ لاءِ تقويٰ (خدا کان بچڻ) چڱو مددگار ۽ سچو رفيق آهي.

جڏهن ڪوبه شخص پنهنجي ۽ خدا جي وچ ۾، ڳجهيءَ طرح يا ظاهر، پنهنجو ڪاروبار سڌاري ٿو ۽ انهيءَ ۾ هن جي نيت چڱي، خاص خدا ڪارڻ آهي، ته اها ڳالهه دنيا ۾ انهيءَ لاءِ نيڪنامي ۽ آخرت ۾ توشو (ٺمر) ٿيندي، ڇو ته انهيءَ وقت انسان پنهنجن ڪيل چڱن ڪمن جو محتاج ٿئي ٿو، ۽ جو شخص ائين نٿو ڪري سو قيامت ۾ ائين پيو گهرندو ته سندس عمل ڪناس بلڪل پري هجن. الله پاڪ اوهان کي پاڻ کان خوف ڏياري ٿو ۽ الله پنهنجن ٻانهن تي مهربان آهي. ۽ جنهن شخص الله جي قول کي سچو سمجهيو ۽ سندس انجمن کي پورو ڪيو، انهيءَ لاءِ جيڪي الله پاڪ فرمايو آهي سو ڪڏهن نه ڦرندو.

الله تعاليٰ فرمايو آهي ته مون وٽ ڳالهه نه ڦرندي،  
 ۽ آءٌ پاڻهن تي هرگز ظلم ڪندڙ نه آهيان، پوءِ الله  
 کان بچو دنيا ۾ به ۽ آخرت ۾ به، ظاهر به ۽ گهڻو  
 به، ڇو ته جو شخص پنهنجي مولا کان بچندو، ان جا  
 ڏوهه رب مهڻي ٿو ۽ ان کي اجر عظيم بخشي ٿو،  
 ۽ جو شخص الله پاڪ کان بچي ٿو، سو پنهنجن  
 مرادن کي ماڻي ٿو.

بيشڪ تقويٰ (خدا کان بچڻ) الله تعاليٰ جي عذاب  
 ۽ بهزاريءَ ۽ غصي کي دور ڪري ٿي، ۽ بيشڪ تقويٰ  
 منهن کي منور ۽ روشن ڪري ۽ پالڻهار خدا کي راضي  
 رکي ۽ انسان جو درجو وڌائي ٿي. مسلمانن پنهنجا  
 انساني حق حاصل ڪريو، مگر الله تعاليٰ جي حقن کي  
 ترڪ نه ڪريو. تحقيق الله تعاليٰ اوهان کي پنهنجو پاڪ  
 ڪتاب سمجهايو ۽ پنهنجو رستو ڏيکاريو ته سچا ۽ ڪوڙا  
 پٿرا ٿين. انسانن جهڙي پلائي الله تعاليٰ اوهان سان  
 ڪئي آهي، تيئن اوهين به ماڻهن سان نيڪي ڪريو.  
 جي بي فرمان بندا پنهنجي ناقص خيال موجب الله پاڪ  
 جا دشمن آهن، تن جا اوهين به دشمن ٿيو، ۽  
 الله پاڪ جي واٽ ۾ پوريءَ طرح جهاد ڪريو. انهيءَ  
 مولا اوهان کي ڀلو ڪيو آهي ۽ اوهان جو قومي  
 نالو مسلمان رکيو آهي، تا ته جيڪو مري ته روشن  
 دليل ڏسي مري ۽ جو دنيا ۾ جيئرو رهي سو به  
 روشن دليل ڏسندو رهي. الله کان سواءِ ٻيو ڪوبه  
 طاقت ۽ قوت ڏيندڙ ڪونهي. پوءِ اي انسانن  
 الله پاڪ جو گهڻو ذڪر ڪريو ۽ کيس چڱيءَ  
 طرح ياد ڪريو، ۽ آڄ کان پوءِ چڱا عمل ڪريو.  
 جو شخص پنهنجي ۽ پنهنجي مولا جي وچ وارا لاڳاپا



سڌاري ٿو، الله تعاليٰ انهيءَ شخص ۽ ٻين ماڻهن جي وچ ۾ جيڪي لاڳاپا آهن، تن کي سڌاري ٿو: ڇو ته الله تعاليٰ ئي ماڻهن تي حڪم هلائي ٿو ۽ ماڻهو مس حڪم هلائي ڪونه ٿا سگهن. الله تعاليٰ ئي ماڻهن جو مالڪ آهي ۽ پاڻهن کي مس ڪو اختيار ڪونهي. الله پاڪ وڏي ۽ مٿانهين کان سواءِ ٻئي ڪنهن کان به مدد يا طاقت ڪانه ٿي ملي.

خطبي ۽ نماز کان وٺي حضور عليه الصلوات والسلام جن اٿانهون خير سان روانا ٿيا ۽ پنڌ ڪندا ڪندا خير ۽ سلامتيءَ سان وڃي مديني شريف ۾ رسيا. ميني اصحابن سونهارن مان هرڪو جي خواهش هئي ته شل حضور جن مون وٽ ئي اچي لهن ۽ مون وٽ ئي منزل ڪن. مگر خدا جي قدرت ۽ حڪمت موجب اها آڻ، جنهن تي پاڻ سگورا سوار هئا، ابو ايوب انصاري رضي الله تعاليٰ عنه جي گهر جي دروازي وٽ پائي اچي ويهي رهي. پاڻ به ڪئي آئي منزل فرمايائون. حضرت جن جي خيريت سان پهچڻ ۽ مديني شريف ۾ اچڻ ڪري، ساري شهر ۾ هل پئجي ويو ۽ سندن اهڙو ته تشرف ٿيو، جو رڳو شهر جون چوڪريون به خوشيءَ ۾ گيت ڳائڻ لڳيون. بني النجار جي قبيلي جون چوڪريون ته هي گيت ڳائينديون حضرت پاڪ جي زيارت لاءِ آيون:

”نجر جوار من بني النجار- يا عبدا محمد من جاره.“

[امين قبيلي بني نجار جون چوڪريون آهيون. ڏاڍو چڱو ٿيو، جو اسان جي پاڙي ۾ محمد (عليه الصلوات والسلام) آيو.]

اهڙيءَ طرح ساري شهر جون زالون، پانها ۽ پانهيون به خوشيءَ جا عربي گيت ۽ سهرا چوڻ لڳيون. اسلام وارن جي گهر گهر خوشي ٿي لڳي. (فالحمد لله علي ذالك)

انهن سڀني ڪيٽن جو حاصل مطالب هيٺئين غزل ۾ آءِ نظر ڪريان ٿو:  
مبارڪ اڃ مديني ۾ محمد مصطفيٰ آيو.

رسول الله، نبي الله، حبيب ڪبريا آيو.

ٿيو هن نور حق جي سان در و ديوار سڀ روشن،

اجهو ظلمات ۾ شمس الضحلي بدرالد جي آيو.

يتيمن يار، ۽ هٿن سندو همهر، آنحضرت،

مٿو مرسل مديني ۾، سو محبوب خدا آيو.

فقيريءَ منجه، فائق ۽ يتيمن ۾ يگانو سو،

يگانو گوهر و در يتيم و بي بها آيو.

وساريو جن خدا کي هو، هو سو ٿيو حق "کان جنهن منهن،

رسول هاشمي تن لاءِ رهبر رهنا آيو.

هئا مشتاق جي مومن، رسول الله جي صحبت جا،

انهن لٿي هاديءَ برحق سيد هر دوسرا آيو.

ڏني جنهن لٿي خبر موسيٰ ۽ عيسيٰ، سو نبي برحق،

خلاصو رب جو، خلاصو حق جو، ختم الانبيا آيو.

امام امت و عاصين آجهو، آڌار اڙين جو،

شفيع المذنبين، سو شافع روز جزا آيو.

دلجون جن جون هيون ڪاريون ۽ جن جا قلب هئا ناسو،

رسول پاڪ تن لٿي ٿي پارس آيو، ڪيها آيو.

مديني ۾ لٿي هيءَ ٿو، هر ڪنهن وات هيءَ وائي،

وئي پيغام حق جو، صاحب عز و علي آيو.

مديني جي مبارڪ شهر ۾ هن طرح پيو شهرو،

محمد مصطفيٰ آيو، محمد مصطفيٰ آيو.

چيوزالن ۽ مڙسن ۽ ننڍن توڙي وڏن هن ۾،

محمد حبذا آيو، محمد مرحبا آيو.

خوشيءَ مان ٿي چيو هر دم "صغيرا" مومنن ان وقت،

محمد مصطفيٰ صلوا عليه، صلوا علي آيو.

جڏهن حضور عليه الصوات والسلام جن شهر ۾ پٿر جي  
 ذڪر پاسي کان داخل ٿي رهيا، تڏهن عام طرح پٿر جو نالو  
 ”مدينه النبي“ يا ”مدينو“ سڏجڻ لڳو. انهيءَ ڏينهن شهر ۾  
 عجب نظارو هو، الاهي نور جو جلوو چو طرف ڏسڻ ۾ پئي آيو،  
 رب تعاليٰ جي رحمت جو نزول ۽ پلٽ هئي، سندس فضل ۽  
 ڪرم جي ٻارڻ ۽ وسڪار هئي، قرب الاهي جو ڪڪر ٻاڇو  
 ڪيو پيو هو، مطلب ته انهيءَ ڏينهن روحاني عيش ۽ باطني  
 خوشيءَ جو اهڙو ته عالم هو، جنهن جو بيان ڪري ٿي نٿو  
 سگهجي. انهيءَ ڏينهن يهودي ۽ عيسائي ۾ سمجهي ويا ته اڄ  
 يسوع نبيءَ جي ڪتاب باب ۳ ورس ۲ جو مطلب بيشڪ صاف  
 ۽ ظاهر ٿي ويو ته ”الله ذڪر کان ۽ اهو جو پاڪ آهي فاران  
 جي جبل کان آيو، انهيءَ جي شان کان آسمان لڪي ويو ۽  
 زمين انهيءَ جي حمد (تعريف ۽ واڪاڻ) کان آباد ٿي“ بائيبل  
 جي ٻين صحيفن ۾ مڪي جو نالو فاران آهي جهڙي طرح  
 ڪتاب پيدائش جي باب ۲۱ ورس ۲۱ ۾ حضرت اسماعيل  
 نبيءَ جي ذڪر ۾ مڪي کي فاران ڪوٺيو ويو آهي.  
 قرآن شريف ۾ الله تعاليٰ انهيءَ بابت فرمايو آهي:

الذین آتینا هم الکتاب يعرفونه کما يعرفون انباءهم  
 [ائين سچائڻ ٿا، جيئن پنهنجي اولاد کي سچائندا آهن،  
 يعني پاڪ اٿن ته هي آهونئي رسول آهي، جنهن جي  
 بشارت حضرت عيسيٰ ڏني ويو آهي.]

### مسجد نبويءَ جي عمارت

نورن گهڻن ڏينهن کان پوءِ مديني منوره ۾ هڪ  
 مسجد جي ضرورت ڏسڻ ۾ آئي، ڇو ته مسلمان هڪ پاڪ  
 جاءِ ۾ گڏ ٿي الله پاڪ جي عبادت ڪن، سا ڳالهه وڌيڪ  
 مناسب هئي. جا جاءِ مسجد شريف جي جوڙڻ لاءِ پسند ڪئي

وئي، سا ان يتيمن (چورڙن) جي ملڪيت هئي، انهن يتيمن گهڻو ئي چيو ته جاء جي قيمت امين نه وٺنداسين، مگر حضور جن عليه الصلوات والسلام بلڪل نه مڃو. آخر قبيل، بنو النجار وارن عرض ڪيو ته امين ٿوڙي ڪري جاء جي قيمت ڏيون، مگر پاڻ اهو به منظور نه فرمايائون. امينن جاء جي قيمت ڏهه ٻائونڊ (گنيون) يعني ڏيڍ سؤ رپيا ڪٿيا، پاڻ آهي پسا حضرت صديق اڪبر رضي الله عنه کان وئي انهن يتيمن کي ڏنائون. پوءِ انهيءَ جاء کي سڏوسنئون ڪري مسجد ٺاهيائون. انهي مسجد جي ڊيگهه هڪ سؤ گز هئي. مسجد شريف جي ٺهڻ وقت حضور جن پاڻ پنهنجي سر پنهنجن هٿن مبارڪن سان سرون ۽ پٿر ڍوڍو پئي ڏنا ۽ انهيءَ وقت زبان مبارڪ مان هيئن پئي فرمايائون ۽ انصارن ۽ مهاجرن کان تمام راضي ۽ خوش ٿي هي دعائون پئي ڪيائون ته:

اللهم لا عيش الا عيش الاخرت فاغفر للانصار والمهاجرة.  
 [خدايا دنيا جو گذارڻ ڪهڙو آهي؟ گذارڻ آهي ته  
 آخرت جو گذارڻ آهي. تون منهنجا مولا انصارن ۽  
 مهاجرن کي بخش.]

اصحابن سونهارن گارو ۽ سرون پئي ڍويون ۽ نهايت  
 محبت ۽ جوش سان هيئن پئي چيائون:

لئن تعدنا والرسول يعمل ذالك فالعمل المضل

[رسول الله عليه الصلوات والسلام پاڻ پنهنجي سر ڪم

ڪري، امين ويٺا هجون! اها ته وڏي گمراهي چئبي.]

مسجد شريف جون ديوارون ڪڇين سرن تي ٿي گز  
 مٿاهيون هيون ۽ ڪجور جي ٿارين ۽ ٿڙن مان چيت ٺهيل  
 هئي، جا برسات جي وقت وهي پوندي هئي ۽ ساري مسجد  
 کپ ٿي ويندي هئي، مگر خدا جا سچا ۽ بي ريا ٻانها يعني  
 حضرت رسول الله صلعم جي پاڪ صحبت پر رڳيل اصحاب

سونهارا رضي الله تعالى عنهم ( خداوند تعاليٰ انهن کان رضي  
هجي شال ) انهيءَ ڪپ ۾ ۱۰ پنهنجي مولا، پنهنجي مائين ۽  
پنهنجي خالق جي اکيان دل جي حضور ۽ گهڻي نياز ۽ ادب  
سان ائين ئي نماز پڙهندا هئا، جيئن خشڪيءَ جي وقت ۾ .

### اذان (بانگ) جو مقرر ٿيڻ

پني من هجري ۾ اذان (بانگ) مقرر ٿي. جڏهن مسجد شريف  
تيار ٿي. تڏهن وري اذان جي ضرورت ٿي، ڇو ته هڪ  
مقرر وقت ۾ هڪ خدا کي مڃيندڙ سڀني مندس عبادت ۽  
بندگيءَ لاءِ مسجد ۾ اچي گڏ ٿين، سا ڪالهه، ضروري ۽ مناسب  
هئي. انهيءَ لاءِ ڪنهن اصحابيءَ چيو ته ڪا مٿانهين جاءِ ٺاهي  
انهيءَ تي نماز جي وقت ٻاهه جو سچ پار جي ته ماڻهو انهيءَ کي  
ڏسي اچي گڏ ٿين. ڪنهن چيو ته ٻڪل وڇائجي ته ٻڏي اچي  
گڏ ٿجي. ڪنهن چيو ته گهنڊ گهڙيال وڇائجن. مگر حضور جن  
ڪنهن جي به صلاح منظور نه ڪئي، ۽ خدائي حڪم ۽ انتظار  
جا منتظر رهيا. آخر پريان عبداللہ بن زيد انصاري رضه آيو ۽ اچي  
چيائين ته ”مون خواب ۾ هي لفظ ٻڌا آهن جي نماز لاءِ ماڻهن  
کي گڏ ڪرڻ واسطي چوڻ ۾ پيا اچن.“ اڃا عبداللہ انصاريءَ  
اها ڪالهه ڪري بس ڪئي، ته پريان حضرت عمر فاروق رضي  
الله تعاليٰ عنه به آيو. انهيءَ ۾ اچي ساڳيءَ طرح خواب جو  
ذڪر ٻڌايو، جو کيس ڏسڻ ۾ آيو هو. حضور جن ڏاڍا خوش  
ٿيا ۽ انهيءَ نموني کي ڏاڍو پسند ڪيائون، پر تنهن هوندي  
به الله پاڪ جي درگاه ڏي رجوع ۽ توجه ڪيائون. الله پاڪ  
جي درگاه مان به اهڙوئي اشارو ٿيو ۽ اذان انهن مشهور لفظن  
مان مقرر ٿي، جن مان هاڻي چئبي آهي. مسٽر چيمبر، جو  
هڪ مشهور عيسائي آهي، تنهن پنهنجي ڪتاب انسانيڪلوپيڊيا  
جي ڇهين جلد ۾ لکيو آهي ته مسلمانن جي اذان

(بانگ) جي لذت ۽ مزو مسجد جي ممبر تان به گهڻو ئي ايندو آهي، هر اذان جي وڌيڪ لذت ۽ حيرت جهڙو اثر رات جي اڪيلائي ۽ چپ چاپ وقت ۾ جيڪو معلوم ٿيندو آهي، سو عجب قسم جو هوندو آهي. انهيءَ عيسائي جيڪي لکيو آهي، سو واقعي سچ لکيو اٿس. انهيءَ وقت جي لذت ۽ مزو انهن کي معلوم ٿيو هوندو ۽ ٿيندو هوندو، جنهن اهو وقت ڏٺو هوندو ۽ ڏسندا هوندا. خيال جي ڳالهه آهي ته ساري ڏينهن جي محنت ۽ ڊوڙ ڊڪ ڪان ٽڪجي ٿيڻجي، پکي پکن پنهنجن اکيرن ۾ وڃي آرامي ٿيل هجن ۽ زمين تي هلندڙ جانور ساري ڏينهن جي اُت ويهه کان پس ڪري وڃي پنهنجين جابن ۾ ويٺا هجن ۽ ساري دنيا تي ستائي ۽ ماڻ جي حالت هجي، اهڙي وقت ۾ انسان پنهنجي نند ۽ آرام ڦٽائي، پنهنجي خالق، مالڪ ۽ آهائڻهار رب پاڪ جي درگاهه ۾ پانهون ٻڌي، ادب ۽ عاجزيءَ سان، نيورٽ ۽ نياز سان، نماز پڙهڻ لاءِ پنهنجي هم جنس ڀائرن کي غفلت جي نند مان ”الله اڪبر، الله اڪبر“ جو ميٺو ۽ من سوهيندڙ آواز ڪري اٿاري، سو هڪ عجب قسم جو طريقو آهي، جو ڪنهن به مذهب ۽ ڌرم ۾ نه ٿيندو. مڃوسين، يهودن ۽ نصارن وٽ باهه ٻارڻ، ڪوڏ، بگل، توتارا ۽ گهيند ڪهڙيال وڃائڻ، اهي رسمن هيون، جي عبادتن جي وقت پوريون ڪندا هئا، مگر اسلام ۾ اذان جي رسم هڪ پاڪ ۽ بي عيب رسم آهي، جا سڀڪو منصف مزاج بي اختيار پسند ڪندو.

### مسلمانن جي ڀاڻ ۾ درادري

جڏهن مڪي جا مسلمان ڪافرن جي آهنگن، ايدانن، ظلمن ۽ ستمن جي ڪري ستائجي پنهنجو وطن ڇڏي، بيوطن ٿي مديني ۾ آيا، سڀ لڳت لاڳاپا لاهي رسول الله صلعم

جي لڙھ، لڳا ۽ پنهنجي لڙون پنهنجي مولا سان لائي اچي  
 مديني ۾ ويٺا، تڏهن مديني جي مسلمانن (انصارن) ۾ پنهنجي  
 نيڪ نيتي، هر دل عزبزي، مروت ۽ لحاظ ۾ ڪين گهٽايو، ۽  
 مسافر مهاجرن (لڏي آيلن) جي دل وٺڻ ۽ خاطر دائري،  
 همدردي ۽ غمگساريءَ جا پورا پورا حق بچاءَ آندائون.  
 جڏهن مديني مسلمانن جي سڃاڻي ۽ اخلاق ڏسجن ٿا، تڏهن  
 والافه بي اختيار چوڻو ٿو پوي ته رسول اللافه صلعم جي  
 پاڪ تعليم ۽ اخلاق تان قربان، جنهن جي وسيلي اهي مرد  
 اهڙا فيضياب ٿيا، ايترا اخلاق مڪيا ۽ پورا پورا انسان پاڪ  
 انسانن مان به پاخدا انسان پنهنجي پيا. مديني مسلمانن جا ڪو،  
 جو پنهنجو مال متاع سڀ ورهائي اڌ مهاجرن کي ڏنو ۽ اڌ  
 پاڻ رکيو، ۽ مهاجرن کي پنهنجو سڄو پاڪ ڪري سمجهيائون.  
 جيئن اللافه تعاليٰ قرآن پاڪ ۾ انهيءَ بابت ارشاد فرمايو آهي:

فاصبحتم بنعمته اخوانا و كنتم علي شفاخرة من النار  
 فانفذكم منها.

[ اوهين سڀ (اي مسلمانو) خدا جي فضل سان هڪٻئي  
 جا ڀائر ٿي پيو. ۽ اوهين پاڪ جي ڪو، جي مٿان  
 هئا، جنهن مان الله پاڪ توهان کي بچائي ورتو. ]

مسلمانن ۾ پاڪ دين جي ڪري ايتري محبت ۽ سچي  
 برادري وڌي، جو جيڪڏهن ڪو هڪ مسلمان ڪنهن قوم  
 سان وڃي ڪو انجام ڪري ايندو هو، ته سڀ پاڻ کي بدل  
 سمجهندا هئا، يا جيڪڏهن ڪو مسلمان ٻاهر هري ٻنڌ تي  
 ويندو هو ته سڀ مسلمان انهيءَ جي خير سلامتيءَ لاءِ منتظر  
 رهندا هئا، يا جيڪڏهن ڪنهن مسلمان سان ڪٿي به ڪو  
 ظلم ٿيندو هو ته انهيءَ جي عيوض وٺڻ لاءِ سڀ مسلمان ڪڙا  
 ٿي پيهندا هئا. پنهنجي اسلامي قوم جي ڀتين، رنن زالن

۽ علم پڙهندڙن جون گهرجون ۽ ضرورتون پوريون ڪرڻ  
سڀڪو مسلمان پنهنجو فرض سمجهندو هو. انهيءَ اسلامي  
عام برادريءَ کان سواءِ حضرت رسول الله صلعم مهاجرن ۽  
انصارن کي نالي بنالي هڪٻئي جو پاڪ بنايو، جن مان ڪن  
اصحابن سونهارن جا برڪت ڀرپا نالا تبرڪ لاءِ لکڻا ٿيون:  
(۱) \* حضرت رسول الله صلي الله عليه و آله وسلم...

۽ علي المرتضيٰ

- (۲) ابو بڪر صديق - خارجہ بن زيد رضی (۳) عمر فاروق  
رضی - عثمان بن مالڪ رضی (۴) عثمان ذوالنورين رضی - اوس بن  
ثابت رضی (۵) جعفر بن ابی طالب رضی - معاذ بن جبل رضی  
(۶) ابو عبیدہ بن جراح رضی - سعد بن معاذ رضی (۷) عبد الرحمان  
بن عوف رضی - سعد بن ربیع رضی (۸) زبير بن العوام رضی -  
سلامہ بن سلاقہ رضی (۹) طلحہ بن عبد اللہ رضی - كعب بن  
مالڪ رضی (۱۰) ابو سعید بن زيد رضی - ابی بن كعب رضی  
(۱۱) مصعب بن عمير رضی - ابو ايوب رضی (۱۲) ابو حنيفہ بن  
عتبہ رضی - عباد بن بشر رضی (۱۳) عمار بن ياسر رضی - حذيفتہ  
بن اليمان رضی (۱۴) سليمان فارسي رضی - ابو الدرداء رضی  
(۱۵) منذر بن عمرو رضی - ابوذر غفاري رضی \*\*

رضي الله تعالى عنهم اجمعين

[الله پاڪ سڀني کان راضي هجي شال]

\* هن بابت ابن خلدون، ابن تيميه ۽ ابن القيم جي وڏا محقق هئا،  
تن لکيو آهي ته رسول الله صلعم مهاجرن ۽ انصارن جي برادري  
ڳنڍي، جي ظاهر ڪري ڀاڻڻ نه هئا؛ مگر پاڻ حضرت عليءَ جا  
سؤت ۽ گوياءُ هئا، پيئي مهاجر به هئا، هڪڙو مهاجر پيو انصار  
به ته نه هو، هيءُ نه مهاجرن جي برادري انصارن سان هئي، انهيءَ  
ڪري سندن برادري حضرت عليءَ سان ڳنڍڻ ثابت نه آهي.  
\*\* پهريان نالا مهاجرن جا آهن ۽ ٻيا نالا انصارن جا.



## هجرت جي وقت حضرت پاڪ جي عمر

حضور جن عايد الصلوات والسلام جنهن مدن مديني شريف  
 ڏي هجرت ڪري روانا ٿيا هئا ته سندن عمر مبارڪ ۵۳ سال  
 هئي. اهڙيءَ پهريءَ ۾ به پاڻ سونهارا قوم جي سترن ۽ سڌارن  
 لاءِ ڏاڍا مشتاق ۽ تڪليفون سهندڙ هئا. قوم اگرچ ڪيترا به  
 منظم ڪندي هئي، ڪين ستائيندي هئي، مگر پاڻ نهايت  
 تحمل ۽ بردباريءَ سان سڀڪجهه سهي وري به نادان قوم کي  
 سمجهائڻ ۾ پوئتي ڪين پوندا هئا. سندن اهڙيءَ همت جي  
 ڪري الله تعاليٰ به ڪين الاهي مدد ڏيندو هو ۽ ڪين هر وقت  
 دٻاءُ موڪليندو هو.

## هجرتي سن جو بدياڻ

حضور جن جي هجرت ڪرڻ کان وٺي اسلامي سن جو  
 بنياد شروع ٿيو ۽ هجري سن ليکجن ۾ آيو، ڇو ته اسلام ۾  
 اهڙو واقعو هجرت جهڙو ٿيو ڪو ڪونه ٿي گذريو هو، جو غمن  
 ۽ تڪليفن جو خاتمو ۽ اسلامي فتوحات ۽ ترقيءَ جو آغاز هجي،  
 انهيءَ ڪري هجرت وارو واقعو ان لائق هو ته انهيءَ کان ٿي وٺي  
 اسلامي سن جو بنياد قائم ڪجي، جو قائم ٿيو. اگرچ مديني  
 ۾ به ڪين تڪليفون پهتيون ۽ يهودي اڪثر سندن دشمن ٿي  
 بيٺا، مگر اهو ڏک به چڱو، جنهن جي پويان مک هجي، مديني  
 ۾ اچڻ شرط حضور جن جي خدمت پاڪ ۾ سڀني مذهبن جا وڏا وڏا  
 عالم ۽ پادري اچڻ لڳا، جن مان ڪيترا ته حق کي سچائي مسلمان  
 ٿيا، جهڙو يهودين جو وڏو بزرگ عالم عبدالله بن سلام رضه،  
 ۽ پارسي قوم جو ٺيڪ سايد سلمان فارسي رضه ۽ ٻيا. پر  
 ڪيترا ته هٿين دشمن ٿي بيٺا، مڪي ۾ هڪڙي ئي مذهب وارا  
 بت پرست ۽ هڪڙي ئي قوم وارا قريش هئا، مگر مديني ۾ گهڻن مذهبن

(ڌرمين) ۽ گهڻن ئي خيالن ۽ قومن وارا ماڻهو هئا. جنهنڪري  
ڪن ڳالهين ۾ پاڻ حضور جن کي تڪليف زياده ٿي.

### ايندڙ نبيءَ لاءِ يهودين جو انتظار

مثلاً حضرت موسيٰ عليه السلام پنهنجن امتي يهودين کي  
سندس جهڙي شاندار نبي پيدا ٿيڻ جي بشارت ڏني هئي،  
(ڏسو ڪتاب استنباب باب ۱۸ ورس ۱۵ - ۱۸ - ۱۹). يهودي  
هميشه انهيءَ خيال ۽ انتظار ۾ هوندا هئا ته ضرور اهو نبي اعظم  
پيدا ٿيندو آهي. انهن جي خيال ۾ هئن به هو ته اهو نئون نبي  
اسان جي خيالن جي آڇي تائيد ڪندو ۽ اسان کي اسان جي  
دشمن عيسائين تي اڇي غالب بنائيندو. ۽ جڏهن حضور جن  
عليه الصلوات والسلام مديني ۾ آيا ۽ سندن تشریف آوريءَ جو  
غلغلو ٿيو، ته پهرين پهرين يهودي ڏاڍا خوش ٿيا ته اهو نبي،  
جنهن لاءِ حضرت موسيٰ بشارت ڏني هئي، سو خير سان پيدا  
ٿيو آهي ۽ هاڻي اسين پنهنجي نفس جي خواهش پوري  
ٿيندي ڏسنداسين.

### حضور جن حضرت عيسيٰ مسيح جي طرفداري ڪئي

پر حضور جن عليه الصلوات والسلام جڏهن اسلام جا  
اصول ظاهر ڪيا، حضرت عيسيٰ عليه السلام کي به سچو نبي  
اڇي چيائون، ۽ يهودين، جي الزام اهڙي پاڪ رسول تي مڙهيا  
هئا، سي اڇي مٿان مٿان لائون، کيس نبي الله، روح الله، ڪلمة الله  
جهڙا پاڪ ۽ عالیشان خطاب اڇي ڏنائون، جن يهودين مٿان  
بچڙا ۽ ناشائستا الزام ڌريا ٿي، تن کي خود اڇي ملزم ٺهرايائون،  
۽ جيڪي حق سچ هو ان جي ظاهري ڪرڻ ۾ ذرو خيال يا  
دبرمدار نه ڪيائون، تڏهن يهودين جي نفساني خواهش کي  
سخت ٽڪو آيو ۽ حضرت جن تي هو احمق ناراض ٿيڻ لڳا.

ايندڙ نبيءَ لاءِ عيسائين جو انتظار ۽ سندن  
خود ساختہ مسئلن کي حضرت جن جو رد ڏيڻ

اهڙيءَ طرح پهرين پهرين عيسائي به انهيءَ پاڪ ۽ تسلي  
ڏيندڙ نبيءَ جي اچڻ جا آداسي ۽ منتظر هئا، جنهن بابت  
حضرت عيسيٰ مسيح عليه السلام خبر ڏني هئي ته ”مون کان  
پوءِ هڪ پاڪ رسول اهڙو نه اچڻو آهي، جو دنيا سان هميشه  
گذرهندو، دنيا کي سڀڪجهه سڀڪاريندو، دنيا کي گناهه،  
سچ ۽ عدالت کان واقف ڪندو ۽ دنيا جون تقصرون ظاهر  
فرمائيندو.“ حضرت عيسيٰ هيئن به فرمايو هو ته ”هو منهنجي  
بزرگي ڪندو ۽ اوهان کي سڃاڻي ۽ جي واٽ ڏيندو.“  
حضرت عيسيٰ عليه السلام پنهنجي حواري (جهان) کي انهيءَ  
پاڪ رسول جي تابعداريءَ جو سخت تاڪيد ڪيو هو (ڏسو  
يوحنا باب ۱۶ ورس ۱۳-۱۴)، مگر عيسائين کي هيءَ به وهم ۽  
گمان هو ته اهو پيغمبر سندن پاران يهودين سان اچي وڙهندو  
۽ سندن واهيات خيالات خود ساختہ مسئلن کي به اچي زور  
وڌائيندو، جهڙو ته حضرت عيسيٰ کي خدا جو پٽ سمجهڻ،  
خدا ڪري مڃڻ، عيسيٰ مسيح جي صليب تي چڙهڻ ڪري  
عيسائين جي ڏوهن گناهن جو بخشجڻ ۽ ترڪ دنيا ڪري  
گذارڻ، پوءِ جڏهن حضرت جن آيا ته اچي اسلام جا اصول بيان  
فرمايائون ۽ عيسائين جي مٿين خود ساختہ مسئلن کي سخت زور  
سان رد ڪيائون، تڏهن عيسائي به حضرت جن جا دشمن بڻيا،  
۽ منجهائن بيجا طرفداريءَ جي اميد لائائون، هن مان صاف  
ظاهر آهي ته حضرت رسول الله صلعم کي سواءِ حق ظاهر  
ڪرڻ جي ڪنهن به فرقي يا قوم کي راضي ڪري پنهنجي  
هٿ ۾ آڻڻ جو تر جهٽرو به خيال نه هو، پاڻ ڪنهن به طرح  
ڪنهن به قوم جي نفاستي خيالن موجب هلي نٿي سگهيا،  
چاهي هو رنج ٿين، چاهي خوش، مگر خدا جي شان تان

قربان و جان، اهڙي حال هوندي به حضرت رسول الله صلي الله عليه وسلم جي پاڪ تعليم ۾ ته اهڙو اثر بخشو هئائين، جو هي اختيار ماڻهن جي طبيعت ۾ گهڙندو ويو ۽ سوين هزارين خدا جا بندا اسلام ۾ حلقه بگوشن وانگي داخل ٿيندا ويا.

### مناقض جو نمونو

جڏهن روز بروز اسلام جي ترقي ٿيندڙ ڏهن ۾ آئي، تڏهن ڪن باطن شرير شخصن پنهنجي من جي مراد پوري ٿيڻ لاءِ هڪ رمز وارو رستو اختيار ڪيو، جنهن کي منافقيءَ جو رستو چوندا آهن. مثلاً عبدالله بن ابي بن سلول مديني ۾ اثر ۽ عزت وارو شخص هو، اوس ۽ خزرج قبيلن تي سندس چڱو رعب هو ۽ کيس هميشه اها آڻ هوندي هئي ته انهن ٻن زبردست قبيلن جي زور سان ڪنهن ڏينهن آءٌ مديني جو حاڪم ٿيندس، تنهن جو ڏٺو ته انهن ٻنهي قبيلن جا اڪثر ڇوڊا ڇوڏا ماڻهو مسلمان ٿيندا ٿا وڃن، تڏهن پاڻ به بدر جي جنگ کان پوءِ ظاهر ۾ مسلمان ٿي پيو، پر جڏهن ڏٺائين ته يهودي حضرت پاڪ جا دشمن ٿي پيا آهن، تڏهن يهودين سان يهودين جهڙو ۽ مسلمانن سان مسلمانن جهڙو ٿي گذارڻ لڳو. جڏهن مسلمانن کي ڪو نقصان پهچائڻ جو وجهه ملندو هوس ته ڏهنيو وارو ڏنگ هڻي وٺندو هو. اهڙين سخت چالبازين جي اونداهين ۾ به حضرت رسول الله صلي الله عليه وسلم جهڙي آفتاب عالمتاب جي صداقت جو نور روشني ڏسندو رهيو. سندن پاڪ تعليم، پاڪ صحبت ۽ پاڪ مجلس جو جهڪو اثر انسانن جي دلين تي ٻوندو هو، تنهن جو آءٌ ڪهڙو ذڪر لکان. سندن سهڻي صحبت ۽ من موهڻيءَ مجلس جي اثر کان نادان انسان پنهنجي نفس ۽ شيطان جي چنبي کان اهڙو ته چٽي ويندو هو، جو وري ڪڏهن به نفس جي هٿ هيٺ نه ايندو هو.

## انصارن جي همدردني مهاجرن سان

مديني جا رهاڪو، جن حضرت رسول صلعم تي سچي دل سان ايمان آندو هو، جن جو لقب ”انصار“ (دين حق جا مددگار) هو، جيڪي وڏا بيٺل ماڻهو يا مالدار ڪهن هئا، مگر حضرت رسول الله صلعم جي پاڪ صحبت جي اثر کان دل جا اهڙا ته غني، بي پرواه، بهادر ۽ اسلام ۽ اهل اسلام جا اهڙا ته فدائي ۽ شيدائي ٿي پيا هئا، جو پنهنجن مسلمان ڀائرن تان جان ۽ مال قربان ڪرڻ پنهنجو ايماني فرض ڄاڻندا هئا، جڏهن هڪ مسلمان مڪي جو رهاڪو، دشمنن جي اگهاڙين ترارن کان جان بچائي، آيو بکيو مديني ۾ اچي نڪرندو هو، ته مدني مسلمانن (انصارن) مان سڀڪو ائين ٻيو گهرندو هو ته مسافر مومن مون وٽ اچي رهي، آخرڪار ڪيئا وجهندا هئا، پوءِ جنهن جي نالي نڪرندو هو، سو خوشيءَ کان ڪپڙن ۾ ٽي ڪهن ماپندو هو ۽ ڏاڍي هيڃ ۽ خوشيءَ سان پنهنجي گهر وٺي ويندو هوس، ۽ وڃڻ شرط مال متاع، ٽپڙ ٽاڙي، جاءِ جڳهه، ڏوڪڙ پئسي، ڍور ڍڳي، زر زمين، مطلب ته جيڪي به گهر ۾ هوندو هوس، تنهن مان اڌ ورهائي پنهنجي مسافر ۽ ستايل ڀاءُ کي ڏيندو هو. تنهن کان سواءِ به هر قسم جي خدمت ڪندو هوس ۽ خدا جا شڪرانا ۽ ٿورا مڃندو هو ته الله تعاليٰ دين جي هڪ ڀاءُ کي مندرس حصيدار ڪيو. سبحان الله!

اهن عام جو عهدنامو ۽ هدايتي جي جدا جدا مذهبن وارن جو گڏجي حضرت رسول الله صلعم جي برڪت سان هڪ قوم ٿيڻ ۽ سڀڪنهن کي مذهبي آزادي ملڻ

اسن مٿي لکي چڪا آهون ته مديني ۾ ڪنهن ذاتن ۽ ڪنهن مذهبن جا ماڻهو رهندا هئا، يهودين جو ته ڪهڙو

زور هو ۽ پنهنجا پنهنجا قلعا هئڻ، جي ڏاڍا مضبوط هئا. حضرت رسول الله صلعم فقط عابد نبي ۽ زاهد رسول ڪن هئا، لڪي ماڻهن کي دنيا کي ترڪ ڪرڻ سيکارڻ آيا هئا، پر الله تعاليٰ ڪين دين ۽ دنيا ٻنهي جي اصلاح (ستاري) جو آستاد ۽ معلم ڪري دنيا ۾ موڪليو هو، ۽ ڪين رب تعاليٰ عقل ڪل عطا ڪيو هو، انهيءَ ڪري الله تعاليٰ جي انهي ذات موجب حضور جن عليه الصلوات والسلام خيال ڪيو ته هي گهڻن ذاتين ۽ ڌرمن وارا مديني ۾ رهن ٿا ۽ سڀڪنهن جو پنهنجو منهن ۽ پنهنجو مٿو آهي، ڪو ڪنهن جي جان جي خبر ڪانه ٿو وٺي، مسڪينن ۽ هيٺن جي حمايت ٿي ڪانه ٿي ٿئي، سا ڳالهه چڱي نه آهي. انهيءَ ڪري حضور جن عليه الصلوات والسلام سڀني قومن جو هڪٻئي سان همراه ۽ هڪٻئي جو همدرد ٿي هلڻ ضروري سمجهيو، ۽ ذاتين جي اختلاف کي مٽائي هڪ قوميت قائم ڪرڻ مناسب ۽ واجب سمجهي، ڇو ته قوميت انسانيت جو هڪ رڪن اعظم آهي. انهيءَ ڪري حضور جن عليه الصلوات والسلام هجرت جي پهرئين ئي سال جيڪو پهريون وڏو ڪم ڪيو، سو اهو ئي ڪيو، جو سڀني قومن کي سمجهائين ۽ نصيحتن سان سمجهائون ۽ سڀني قومن جي وچ ۾ هڪ عهدنامو ڪري چڱڻ سڀني کان قبول ڪرايائون. سڀني قومن جا سردار ۽ پريا مڙس سندن انهيءَ رت تي راضي ٿيا. ۽ پاڻ هيٺئين مضمون وارو عهدنامو لکاريائون.

(۱) هذا كتاب من محمد النبي (صلي الله عليه وآله وسلم)

بين المومنين والمسلمين من قرش و يثرب و من تبعهم

فلاحق بهم و جاهد منهم (۲) انهم آمت واحدت (۳)

و ان يهوديني عوف آمت مع المومنين (۴) و ان بينهم

ساري عهدنامي لکن جي بدران ضروري فقرا لکن ڪافي سمجهيا ويا.

النصر علی من حرب اهل هذه الصحیفة (۵) و ان بهنهم  
النصح و النصیحة و البر دون الاثم (۶) و ان الیهود  
ینفقون مع المومنین ماذا محاربین (۷) و ان بطانته یهود  
کانفسهم (۸) و انه لم یأثم امره بحلوفه (۹) و ان النصر  
للمظلوم (۱۰) و ان یشر ب حرام جوغها لاهل هذه الصحیفة  
(۱۱) و ان الجار کالنفس غیر مضار ولا آثم (۱۲) و انه  
بغای فسادہ فان مرده الی الله عز و جل والی  
محمد رسول الله .

[هي نوشتو خدا جي نبي محمد (صلعم) جي طرفان آهي،  
مسلمانن جي درميان، جي قريش آهن يا يثرب جا رهاڪو،  
۽ (هي عهدنامو) انهن سان آهي، جي مسلمانن سان  
ملييل ۽ جهاد ۾ ساڻن شامل آهن، ته (اڄ کان وٺي) اهي  
سڀ پاڻ ۾ هڪ قوم آهن ۽ بني عوف جا يهودي  
به مسلمانن سان گڏجي هڪ قوم آهن ۽ جيڪو هن  
عهدنامي ۾ داخل قومن سان جنگ ڪندو ته مسلمانن  
تي لازم آهي انهن قومن جي مدد ڪرڻ - مسلمانن جي  
هلت چلت انهن قومن سان خيرخواهي ۽ فائدي پهچائڻ  
جي رهندي ۽ نه نقصان پهچائڻ ۽ گناهه جي جنگي خرچ  
وغيره ۾ يهودي مسلمانن سان شامل رهندا، جيڪي  
جنگ جاري هوندي. يهودين جي دوست ۽ لڳ  
لاڳاپي وارين قومن جا حق به يهودين جهڙا شمار ڪرڻ ۾  
ايندا. مظلوم (ستائيل) سان ضرور مدد ڪبي. هن  
عهدنامي وارن تي مذهبي ۾ جنگ يا خونريزي ڪرڻ  
حرام آهي. پاڙيوارا به هن عهدنامي ۾ داخل قومن  
جهڙا سمجهبا، جن کي ڪوبه نقصان نه پهچڻ گهرجي.  
هن عهدنامي وارين قومن ۾ جيڪڏهن ڪو جهڳڙو يا

ٽئين ڳالهه پيدا ٿي پئي، جنهن مان فساد جو امڪان هجي، ته پوءِ انهيءَ جو فيصلو الله ۽ الله جي رسول تي ڇڏڻ گهرجي.]

هن عهدنامي تي مديني ۾ رهندڙ سڀني قومن جا دستخط ٿي ويا، ۽ تنهن کان پوءِ حضور جن عليه الصلوات والسلام پهراڙيءَ جي قومن کي به شامل ڪرڻ گهريو، جنهن مان ٻه وڏا فائدا ٿيا. هڪ عرب جي قومن ۽ قبيلن ۾ جيڪي خونريزيون ٿينديون هيون ۽ الله جي زمين انسانن جي رت سان رنگي هئي، تنهن جي بندش ٿي وئي. ٻيو ته هن کان پوءِ مديني جي قومن کي مڪي جا مشرڪ مسلمانن جي برخلاف ڪري نه سگهندا.

### حضور جن صلعم (جو امن لاءِ پهراڙيءَ ۾ گشت ڪرڻ

پوءِ پاڻ انهي ئي سال مديني ۽ مڪي جي وچ ۾ هڪ ڳوٺ ”ودان“ تائين روانا ٿيا، ۽ بني حمزت بن بڪر بن عوف کي هن عهدنامي ۾ شامل ڪيائون، ۽ عمرو بن مخشي الضمري به (جو هڪ وڏو سردار هو) ان تي دستخط ڪيو. اهڙيءَ طرح هجرت جي ٻئي سال ربيع الاول ۾ حضور جن عليه الصلوات والسلام رضوي جي طرف به روانا ٿيا ۽ ڪوهه بواط جي رهاڪن کي وڃي شامل ڪيائون. وري انهي ئي سال مهيني جمادي الاخر ۾ حضور جن صلعم ذي العشيرت نالي هڪ ڳوٺ ڏي روانا ٿيا (اهو ڳوٺ مديني ۽ يثرب جي وچ تي آهي)، اتي وڃي پاڻ بنو مدلج وارن کان عهد وٺي، خير سان مديني شريف موٽيا. اهو ڪم حضور جن اهڙو ڪيو جو انصاف وارا ٻي اختيار چوندا ته بيشڪ حضرت رسول الله صلعم رحمت العالمين (جهانن جي رحمت) ٿي



دنیا ۾ آيا هئا. پاڻ جنگ ۾ تلوار هلائڻ جا سخت مخالف هئا  
۽ دنيا ۾ صلح ۽ امن قائم ڪرڻ لاءِ آيا هئا.

### قريشن جو هديني تي حياي ڪرڻ جو خيال

قريشن جو حضور جن عليه الصلوات والسلام ۽ مومنين سان،  
اهيان آڻڻ ۽ اسلام مڃڻ ڪري، اهڙو نه اچي ضد ٿيو، جو  
مڪي ۾ نه ڪين تڪليف پهچايائون، پر پاڻ سونهارا وطن ڇڏي  
بي وطن ٿيا ته به پلين پچر نه ڇڏي.

### قريشن جي هڪڙي شرارت

آخر ڇا ڪيائون، جو عبدالله بن ابي ۽ انهيءَ جي رفيقن  
۽ ساٿين کي (جي اڃا اوس ۽ خزرج جي قبيلن مان بت پرست  
رهيل هئا) لکي موڪليائون ته ”توهان اسان وٽان ابدانهن آيل  
هڪڙي شخص کي پناهه ڏني آهي، سا ڳالهه چڱي نه آهي.  
جيڪڏهن الهيءَ کي وڙهي، ماري ڪڍي نه ڇڏيندو، ته اسان  
پاڻ به قسم ڪيو آهي ته اسين توهان تي چڙهائي ڪنداسين،  
اوهان جي ندين نيٽن کي ڪهنداسين ۽ عورتن کي هٿ  
ڪنداسين.“ انهيءَ خط پهچندي شرط ابن ابي ۽ سندس ساٿين  
حضور جن عليه الصلوات والسلام سان جنگ جوڙڻ جو خيال  
پڪو ڪيو.

### حضور صلعم جن جي تقرير

حضور جن عليه الصلوات والسلام کي اها خبر پهچي وئي،  
پاڻ انهن جي وچ ۾ بهي هڪ زبردست تقرير ڪيائون ۽  
فرمايائون ته ”ڏسو، اوهان سان قریشن سخت چالبازي ڪئي آهي،  
جيڪڏهن اوهن هنن جي لکئي موجب مسلمانن سان وڙهندو،  
ته پنهنجو نقصان پاڻ ڪندو، ڇو ته اوهين جن پنهنجن انهن  
پٽن ۽ ڀائرن، مٿن مائٽن سان وڙهندو، جي مسلمان ٿيل آهن،

۽ جيڪڏهن هنن جي ڳالهه نه مڃيو ۽ هو ڪاهي آيا ۽ انهن سان جنگ ٿي ته ڌارين سان جنگ ڪرڻي پوندو.“ انهيءَ تقرير جو انهن تي چڱو اثر پيو ۽ سڀ ماڻ ڪري هليا ويا.

### قريشن جي ٻي شرارت

جڏهن ڏٺائون ته انهيءَ شرارت مان به ڪڙتيل ڪونه نڪتو، تڏهن وري اندر ٿي اندر بئرب جي يهودين سان جوڙجڪ ڪرڻ لڳا ۽ گجھيءَ طرح انهن کي پاڻ سان ٺاهيائون. جڏهن پڪ ٿين ته هاڻي امين شهر آهيون، تڏهن مسلمانن کي چواڻي موڪليائون ته ”اوهين نه سمجهو ته مڪي مان اوهين پڇي آيا آهيو، سو امين ڪو سک سمهن ڏيندا هونو، امين اتي به اوهان کي نه ڇڏيندا سين.“

### قريشن جي مسلمانن تي پهرين ڪاهه

انهيءَ نياپي کان پوءِ ڪجھه ڪونس ڦٽائي به شروع ڪيائون. مهيني ربيع الاول سنه ۲ هجريءَ ۾، مڪي جي قريشن مان ڪرز بن جابر فھري نالي هڪ شخص بئرب جي ڀرسان اچي شهر وارن جو جيڪو مال ٻاهر جهنگ ۾ پئي گھميو ۽ چٽو، سو چورائي ڪاهي هليو ويو. اتفاق سان ڪنهن ڏٺس ٿي ڪونه، جن مديني وارن کي پنهنجي ڏاڍ مڙسي ڏيکاري هليو ويو.

### ابوجهل جي شرارت

وري ماه رمضان سنه ۲ هجريءَ ۾ ابوجهل مڪي ۾ مشهور ڪيو ته اسان جو قافلو، جو روڪڙ ۽ مال اسباب سان ڀريل آهي ۽ شام ملڪ کان اچي پيو، تنهن بابت مسلمانن ٻڌي ڪري ٿيڻ جي صلاح ڪئي آهي. انهيءَ هل اٿارڻ مان سندس نيت

هيءَ هتي ته جن ماڻهن جو مال انهيءَ واپار ۾ لڳل هو ۽ جن جا ماڻا انهيءَ قافلي ۾ هئا ۽ جيڪي اڳهتي مسلمانن سان ڪاوڙيل هئا، سي سڀئي گڏجي سڏجي مسلمانن سان وڙهن ۽ جنگ جي تياري ڪن، آخر ٿيو به ائين.

### قريشن جو لشڪر

هڪ هزار قريشي بهادر، ست سئو اٺن ۽ ٽي سئو گهوڙن جي سواريءَ سان ابوجهل جنگ لاءِ وٺي هليو. خدا جي قدرت، جنهن قافلي جي لڙجڻ جو بهانو ڪيو هئائين، سو قافلو به خير سلامتيءَ سان مڪي ۾ پهچي ويو، مگر ابوجهل تنهن هوندي به موٽيو ڪين، لشڪر سميت مديني ڏي وڌندو ويو. مسلمانن کي به پڪ ٿي ته هي هاڻي اسان کي هڪ سمن نه ڏيندا. حضور جن عليه الصلوات والسلام اصحابن سان صلاح مصاحبت ڪئي، مهاجرن کين دلچاهه جهڙو جواب ڏنو. پاڻ وري ٻئي دفعي به پڇيائون، مهاجرن وري به خاطري جهڙو جواب ڏنو. پاڻ وري به ٽي دفعي پڇيائون، اتي انصارن سمجهيو ته حضور جن اسان جي جواب جا منتظر آهن.

### انصارن جي صداقت

سعد بن معاذ عرض ڪيو ته ”يا حضرت! شايد حضور جن انصارن کي اهڙيءَ مهل مدد ڪرڻ کان گئل سمجهيو آهي ڇا؟ آءٌ سڀني انصارن جي پاران عرض ڪريان ٿو ته اسان جو مال ۽ جان حضور جن تان قربان ۽ صدقي آهي. حضور جن جنهن سان ڳنڍين، جنهن کان چنن، اسين هر طرح حاضر ۽ سڌل آهيون. اسان جي مال مان جيڪي حضور جن کي وٺي، سو حضور جن کڻن ۽ جيڪي وٺي سو چڏين. پر خير جي ڪم لاءِ حضور جن جهڙو جهجهو ڪندا، اسين انهيءَ ۾ گهڻو خوش ٿينداسين. اسين

حضور جن جي حڪم جا تابع آهيون، جيڪڏهن حضور جن اسان کي عمران جي چشمي تائين وڃڻ جو حڪم ڏيندا ته اوستائين به هليا وينداسين؛ جيڪڏهن سمنڊ جي تري ۾ وڃڻ واسطي اشارو ڪندا ته به ڪين مڙنداسين.“

مقداد اصحابي ۽ چيو ته ”حضور، اسين حضرت موسيٰ جي قوم جهڙا ڪين آهيون، جو چونڊاسين ته ’نون ۽ تنهنجو رب بهڻي وڃي جنگ ڪريو، اسين ته هتي ويٺا آهيون، اسين حضور جن جي ساڃي ۽ کاڀي پاسي جنگ لاءِ تيار آهيون.“

مسلمان اڳي سنڀريل ڪين هئا، نڪو جنگ جو خيال ئي هون، پر تنهن هوندي به آهي مهاجر ۽ انصار، جي ميدان ۾ وڃڻ جهڙا هئا، سي سڀئي گڏجي ئي سو تيرهن ڇڻا ٿيا ۽ دشمنن جي دفع لاءِ نڪتا.

### مسلمانن کي اڃا جنگ جي اجازت نه هئي

مگر مسلمانن کي اڃا جنگ جي موڪل ڪانه هئي، ڇو ته اسلام کي جنگ سان ڪو لاڳاپو ڪونهي، اسلام جي معنيٰ ئي آهي صلح سان گذارڻ؛ اهو ئي سبب آهي، جو مسلمانن پنهنجو وطن ۽ پنهنجون ملڪيتون ڇڏڻ قبول ڪيون، حبش ۽ مديني ڏي لڏي ويا، مگر جنگ ڪرڻ پسند نه ڪيائون. البت هن وقت اهڙو حال اچي پيو، جو دشمنن جي چڙهائي روڪڻ ۽ انهن جي مقابلي لاءِ اٿل لاچار ٿيو. جيڪڏهن مسلمان ماڻ ڪري هٿ هٿ تي رکي ويهي رهن ها ته ٻڪرن وانگي ڪسجي وڃن ها ۽ توحيد جي آواز بلند ڪرڻ وارن مان دنيا ۾ هڪ به نه پئي ها. پوئين ٽن سالن جي تڪليفن ڏسڻ کان پوءِ جنهن لاچار کان حضرت مسيح عليه السلام هي حڪم ڏنو هو ته ڪپڙن لٽن ۽ ڏوڪڙن پٽين جي بدران به ”هٿيار خريد ڪريو ۽ هٿيارن سان رهو“

(دسو متي باب ۲۷)، انهيءَ لاچار سببان الله پاڪ مسلمانن جي حال تي رحم فرمائي سڃا چوڏهن سال ظلمن ۽ اهڙن سھن کان پوءِ کين دشمنن جي مقابلي ۾ جنگ جي اجازت ڏني. قرآن پاڪ ۾ انهيءَ بابت هيٺيون حڪم آھو:

اذن لاذين يقاتلون بانھم ظالموا و ان الله نصر ھم  
لقد یر۔ الذین اخرجوا من ديارھم بغير حق الا ان يقولوا  
ربنا الله ولولا دفع الله الناس بعضهم لھدمت صوامع  
و بيع و صلوات و مساجد ینکر فیھم اسم الله کثیرا۔  
(سورت حج رکوع ۶)

[جن تي ظالمن جا ظلم ٿين ٿا ۽ هو انھن کي دفعي  
ڪرڻ لاءِ جنگ ڪرڻ گھرن ٿا، تن کي موڪل  
ڏجي ٿي ۽ الله تعاليٰ انھن (مظلومن) جي مدد تي  
قادر آھي. اھي ويچارا ناحق پنھنجي وطن مان لوڏيا  
ويا، رڳو هن ڪري، جو هو چون ٿا ته اسان جو  
رب ھڪ الله آھي، جيڪڏهن الله تعاليٰ ڪن (ظالمن)  
کي ڪن (حق وارن) جي ھٿان دفعي نه ڪري ھا،  
ته هوند ضرور عيساين جون گرجائون، يھودين جون  
عبادت گاهون، بت پرستن (مورتي پوچارين) جا ٿڪاڻا  
۽ مسلمانن جون پاڪ مسجدون، جن ۾ الله پاڪ  
جو ذڪر گھڻو ٿيندو آھي، اھي سڀ ڍانھون ڊونھيون  
وڃن ھا.]

الله پاڪ هن آيت شريف ۾ صاف صاف فرمايو آھي ته  
جيڪڏهن ظالمن کي مظلومن جي ھٿان دفعي ڪرڻ جي طاقت  
۽ اجازت نه ڏني ھا ته هوند وڏي خرابي ٿي پوي ھا، آزادي  
ماڪ مان نڪري وڃي ھا، ڪنھن به مذهب ۽ ڌرم وارا آزاد  
نه رھي سگھن ھا. هن مان ھي به معلوم ٿيو ته الله پاڪ جي  
اھا مرضي نه آھي ته هر ڀيرو اسلام زبردستيءَ سان وڌي، نه نه!

بلڪ سڀڪنهن کي آزادي هجي، وعظ، مسجدھائون، دليل ۽ دلائل پيش ڪيا وھجن، انهن ئي وسيلن سان اسلام وڌائجي، سو ٿيو بہ ائين. اھا ڳالھ هرگز ثابت نہ آھي تہ مسلمان ڪنهن کي پاڪن کي بہ مسلمان ڪرڻ لاءِ ترار ھٿ ۾ کڻي، بلڪل نہ. ھان، جيڪي ظالم مسلمانن تي ڪاھي ايندا ھئا، تن کي انھن غريب مسلمانن جي ھٿان ئي خدا دفعي ڪندو ھيو ۽ انھي ڪري ئي دفعي ڪرڻ جو حڪم ڏنو ھئائين. اھو حڪم قانون قدرت ۽ عقل جي بلڪل مطابق ۽ موافق ھو ۽ آھي.

اسلام ۽ رسول الله صلعم جي صداقت جو دليل ھي بہ حيرت جھڙي ڳالھ آھي تہ اسلام ۽ حضرت رسول الله صلعم جي سچائي ۽ حقانيت جو وڏو دليل آھي تہ مڪي وارن جي چڙھائي ۽ سببان مسلمانن نہ فقط پنھنجو نقصان سڃھي، پنھنجي جان بچائڻ جو غم ڪيو پر الله پاڪ نہ فقط مسلمانن کي ئي پنھنجي جان بچائڻ جيتري جنگ ڪرڻ جو حڪم ڏنو، بلڪ آھي قومون، جي ھڏنامي ۾ مسلمانن سان شامل ھيون ۽ آھي، جي ڪمزور ھيون، تن سڀني جي بچائڻ ۽ انھن جي ٽڪائڻ ۽ عبادت گاهن جي حفاظت ڪرڻ جي اول اول ڳڻي ڪئي وئي. جيئن تہ آيت شريف ۾ پھرين پھرين ٻين مذھبن وارن جي عبادت گاهن جا نالا ڳڻي، پوءِ مسلمانن جي مسجدن جو ذڪر ڪيو ويو آھي. ھڙو انصاف ۽ ھڙي سچائي ڪنهن بہ مذھب ۾ ٿيڻ بلڪل مشڪل آھي.

### اعتراض ڪندڙن جي شبھي جو رد

بعضي نامصنف ۽ نادان چوندا آھن تہ جيسين مسلمان ڪمزور ۽ مقابلي ڪرڻ کان اڻ سگھا ھئا، تيسين محمد (عليه الصلوات والسلام) انھن کي جنگ جو حڪم ڪوٺو ڏنو. پر جڏھن طاقت وارا ٿيا ۽ دين پاڻي وڌيس، تڏھن

جنگ جو حڪم ملين. انهن نادانن لاءِ هيٿرو جواب ئي ڪافي آهي ته جنهن وقت مسلمانن کي جنگ جي اجازت ملي ۽ دشمنن جي مقابلي ۽ دفعي ڪرڻ جو حڪم ملين، تنهن وقت به مسلمانن جي طاقت جو اهو حال هو، جو هوڏانهن دشمنن جو شمار هڪ هزار بهادر جنگي، ست سؤ آت ۽ ٽي سؤ گهوڙا هئا، ته هيڏانهن مسلمانن جي لشڪر جو تعداد ٽي سؤ تيرهن مومن ۽ ٻه گهوڙا ۽ ست آت هئا. هن مان انصاف وارن کي صاف معلوم ٿيندو ته مسلمان اڃا به ظاهري حالت جي ڪري دشمنن جي مقابلي ۾ باڪل ڪمزور هئا، مگر الله تعاليٰ جي مدد، ايمان جي مضبوطي، خداوند تعاليٰ تي پڪو ڀروسو، همت ۽ توڪل، اهي شيون بيشڪ اهڙيون هيون، جن جي هوندي ظاهري طاقت جي ڪا ضرورت ڪانه هئي ۽ اهي تراريون ظاهري ترارين کان صد ٻار وڌيڪ ڪارائتيون ۽ تڪيون هيون، جن جي ئي زور تي مسلمان هر وقت فتحمند ٿيندا رهيا.

مسلمانن تي قرينش جي ٻي ڪاهه يا بدر جي جنگ

سن هجريءَ جي ٻئي سال، مهيني رمضان شريف ۾، خدا جو پاڪ نبي مديني جي مهيني قومن کي قرينش جي ٻي سبب ڪاهه کان بچائڻ لاءِ ٽي سؤ تيرهن چٽا ايماندار جاندار، جن مان ست کان وڌيڪ مهاجر، ٻه سؤ چاليهن کان وڌيڪ انصار هئا، پاڻ سان وٺي مديني مان نڪتو. انهيءَ لشڪر سان فقط ٻه گهوڙا ۽ ست آت هئا. جڏهن حضور جن عليه الصلوات والسلام مديني کان ٻاهر بدر نالي هڪ جاءِ تي پهتا، تڏهن اتي ڏٺائون ته مڪي وارن جو لشڪر سندن لشڪر کان ٿيڻو ۽ تمام گهڻي ساز سامان سان لٿو پيو آهي. جنگ کان هڪ ڏينهن اڳي حضور جن عليه الصلوات والسلام جنگ جو ميدان پنهنجي نظر مان ڪڍيو.

## اسلام جي دشمنن جي قتل جي پيشنگوي

آني الله تعاليٰ جي ٻڌائڻ سان ٻڌايائون ته سڀاڻي انشاء الله تعاليٰ فلاڻو دشمن هتي ۽ فلاڻو دشمن هتي قتل ٿيندو يعني اسلام جي دشمنن جي قتل جون جاڳون پاڻ اڳوات ئي مقرر ڪري ٻڌايائون، ڇو ته کين پنهنجي مولا سائين ۽ ني پورو پورو هو ته ضرور هو مظلومن جي مدد ڪندو ۽ حق کي باطل تي غالب ڪندو، پوءِ مولا سائين به کين اڳوات ئي دلچاه لاءِ سڀڪجهه ٻڌايو. آخر رمضان شريف جي ۱۷- تاريخ جمعي جي ڏينهن حق ۽ باطل جي وچ ۾ جنگ لڳي، يعني مسلمانن سان لڙائي ٿي. جنگ کان اڳي حضور جن عليه الصلوات والسلام نوڙت ۽ نياز، زاري ۽ عاجزيءَ سان درگاه الاهيءَ مان دعا گهري ته ”اي منهنجا مولا! جيڪڏهن ڪافرن کي مسلمانن تي غالب ڪيئي ۽ مسلمانن کي ڪافرن جي هٿان ماراهي، ته پوءِ توحيد جو سبق سڀڪاريندڙ، تنهنجو نالو پاڪ هر وقت ياد ڪندڙ ۽ توڙي ماڻهن کي چڪي ايندڙ هڪڙو به دنيا ۾ ڪونه رهندو!“ اهڙي طرح ٻين پاڪ دل مسلمانن به رب تعاليٰ جي درگاه مان دعائون گهريون.

## جنگ ٻڌار ۾ مسلمانن جي عاليشان فتح

اهي دعائون ۽ پاڪ پيغمبر جون التجائون ٻڌي، الله پاڪ جي رحمت جو درياه جوش ۾ آيو، حق تي سر ڏيندڙن کي مدد الاهيءَ پنهنجي پاڪر ۾ وٺي، پنهنجي پناه جي پاڇي ۾ ويهاريو، قهر خدائيءَ جي پاهه پڙڪڻ لڳي ۽ حق کي مڃيندڙن ۽ اسلام جي دشمنن جي مٿان اڇي ڪڙڪي. انهن تي ضعيف ۽ بي ثمر مسلمانن هٿان بهادريءَ ۽ پهلوانيءَ جي نشي ۾ مغرور ڪافرن کي شڪست نصيب ٿي. انهن جا ستر پهلوان قيد ۽ ستر پهلوان قتل ٿيا. انهن



سڀني ظالمن جو ڀرپو مڙس ابوجهل به اني ئي منو، جنهن ايندو  
 ڪٿڪ بي گناه مسلمانن تي چاڙهو هو. جيڪي چوڏهن سردار  
 دارالندوة نالي هڪ جاء ۾ حضرت رسول الله صاعم جي قتل ڪرڻ  
 جي صلاح لاء ڪيا ٿيا هئا، تن مان ٻه يارهن جڏا انهي جنگ  
 ۾ جا بي سبب ويچارن صابر شاڪر مسلمانن سان جوڙي هٿائون،  
 قتل ٿيا، ۽ باقي جيڪي ئي جڏا بچيا، تن کي اسلامي حقانيت  
 ۾ خدائي رحمانيت نه چڏيو، جي آخر ۾ مسلمان ٿي پيا. انهن مان  
 جيڪي گرا گرا دشمن قيد ٿيا هئا، تن کي جنگ جي قاعدي  
 موجب انهيءَ ڪري نه ته هنن بي گناه غريبن سان جنگ جوڙي  
 هئي، واجب ته ائين هو جو قتل ڪري ڇڏين ها ته ٻين طاقتن  
 تي رعب وڃي ها. مگر الله رحيم جي رحمدل رسول ۽ رب العالمين  
 جي رحمت العالمين نبيءَ ڪجهه جرمانو وٺي گهڻن کي ڇڏي  
 ڏنو، باقي جيڪي لڪي پڙهي ڄاڻندا هئا تن کي ڪجهه وقت انصارن  
 جي فرزندن کي لڪپڙهه سيڪارڻ واسطي ڪڍي مقرر ڪيائون.

### جنگ بدر ۾ معجزو

اها ئي بدر جي جنگ آهي، جنهن ۾ حضرت رسول الله صلي  
 الله عليه و آله وسلم مٿيءَ جي فقط هڪ سٺ پري دشمنن جي  
 لشڪر ۾ اچلائي هئي، جا سڀني جي اکين ۾ وڃي پئي ۽  
 سڀني جي اکين کي اهڙو ته خراب ڪري ڇڏيائين، جو سڀني  
 انڌا ۽ اولڏا ٿي پيا.

### قيدين سان مسلمانن جو سلوڪ

جهڪي قيدي ٿيا هئا، تن بابت حضور جن عليه الصلوات  
 والسلام سڀني مسلمانن کي حڪم ڏنو هو ته ”جيئن اوهان  
 وٽ قيد ۾ هجن، تيئن اوهان انهن دشمن قيدين جي عزت  
 ڪريو، انهن جي زبونيءَ تي خوش نه ٿيو، ۽ انهن جي حال تي

رحم ڪاڻو. حضور جن عايد الصلوات والسلام جي حڪم موجب مسلمانن اهڙي نه نعيميل ڪئي، جو عقل حيران آهي. ڪيترا قيدي ته مسلمانن جون اهي فضيلتون ۽ اخلاق ڏسي مسلمان ٿي پيا ۽ ڪيترا وري عمر تائين شڪرگذار رهيا ۽ ڪيائيندا وٽيا. انهن قيدين مان هڪڙي قيديءَ جو قول آهي ته ”خدا مديني وارن کي مثال خوش ۽ آباد رکي، جن اسان کي وهتن تي سوار ڪيو ۽ پاڻ پيادا هليا، اسان کي ڪيڪ جي ماني ڪاراهائون ۽ پاڻ ڪارڪون ڪائي گذران ڪيائون.“ هيءَ فتح سڀ الله پاڪ جي مدد ۽ عنايت جي سببان ٿي، نه ته مسلمانن جو ظاهري حال جيڪو هو سو مٿي لکي آهو آهيان. انهيءَ بابت الله تعاليٰ فرمايو آهي:

و لقد نصرکم الله بدير و انتم اذله فانقوا الله لعلکم تشکرون.  
(سورت ال عمران رکوع ۱۳)

[تحقيق الله تعاليٰ بديرءَ جي جنگ ۾ اوهان کي فتح مند ڪيو ۽ اوهين انهيءَ وقت ڪمزور هئا، پوءِ الله پاڪ کان ڊڄو ته من اوهين سندس شڪرگذار ٿيو.]

قريشن جي ٽي شرارت ۽ حضور صلعم جن جي قتل جي تياري

وري بدير جي جنگ کان پوءِ جلد ئي صفوان بن اميه (جنهن جو پيءُ بدير ۾ قتل ٿيو هو) ۽ عمير بن وهب (جنهن جو پٽ اڃا مسلمانن وٽ قيد هو)، اهي ٻيئي ڄڻا رڻ پٽ ۾ ٻاهر وڃي حضرت رسول الله صلي الله عليه وآله وسلم جي برخلاف صلاحون ڪرڻ ۽ رٿون رٿڻ لڳا. اتي عمر چوڻ لڳو ته ”مون تي جيڪڏهن فرض نه هجي ها ۽ عيال جي ڳهڻي نه هجي ها ته آءٌ پاڻ مديني ۾ وڃي محمد (عايد الصلوات والسلام) کي قتل ڪري اڃان ها.“

صفوان چيس: ”انهن ڳالهين کان تون چٽين، آءُ انهي ڳالهين جو بار پاڻ تي کڻان ٿو.“ عمير چيو ته ”چڱو، پر هيءُ ڳالهه ڪنهن کي نه بدائيجان.“ عمير سهو سنبرهو ۽ پنهنجي ترار تڪي ڪري انهيءَ تي زهر چاڙهي ۽ مڪي مان روانو ٿيو. آخر هڪليندي هڪليندي، عمير مديني پهتو ۽ وڃي مسجد نبويءَ وٽ آت هٿيائين. حضرت عمر فاروق، جو پريان ڏٺس، سو سڃاڻائينس ۽ دل ۾ سمجهائين ته هي شيطان ضرور ڪنهن بچڙي ارادي سان آيو آهي. جهٽ پٽ وڃي حضور جن عليه الصلوات والسلام جي خدمت ۾ عرض ڪيائين ته ”عمير بن وهب هتيان سان آيو آهي!“ حضور جن عليه الصلوات والسلام فرمايو ته ”چڏيوس ته مون وٽ اچي.“ امير عمر ترار ڦري ورتيس ۽ گردن مان وٺي گهليندو حضرت جن وٽ وٺي ٿي آيس ته حضور جن عليه الصلوات والسلام فرمايو: ”عمر چڏي ڏينس.“ عمير کي چيائون ته ”هليو آءُ.“ عمير اڳيو هلي سلام ڪيو. حضور جن پڇيس ته ”ڪر خبر ڪيئن آيو آهين؟“ چوڻ لڳو ته ”بدر جي جنگ ۾ منهنجو پٽ ٻڌو اٿم ته گرفتار ٿيل آهي، انهيءَ جي خبر چار وٺڻ آيو آهيان.“ حضور جن فرمايس: ”پوءِ هيءُ ترار ڇو ڪئي اٿي؟“ عمير چيو: ”هيءُ هڪڙي ترار ڪهڙي ڪم جي آهي؟ اسان جي بهترين ترارين به اوهان کي ڇا ڪيو؟“ حضور جن عليه الصلوات والسلام وري به فرمايو ته ”تون مڃي ڳالهه ڪر!“ عمير وري به ساڳيو جواب ڏيڻ لڳو. حضور جن فرمايس ته ”هو جو صفوان ۽ تون ٻئي ٻاهر گڏجي صلاح ڪري اٿيا ۽ صفوان تنهنجو قرض ۽ ٻارن پجن جي سنڀال پاڻ تي ڪئي، سو ڇا هو؟ اوهين ته منهنجي قتل لاءِ صلاحون ڪريو ٿا، پر اها خبر اٿو يا نه، ته منهنجو خدا منهنجو حافظ ۽ نگهبان آهي؟“

عمير جو مسلمان ٿيڻ

عمير جا ته وڻ ٿي وڃي ويا ۽ حيران ٿي ويو. چون لڳو ته ”بي اختيار منهنجي دل مڃي ٿي ته تحقيق تون خدا جو رسول ۽ الله جو نبي آهين، تنهنجن ٻين ڳالهين کان يا رسول الله انڪار ڪرڻ سولو آهي، پر هن ڳالهه کان آءٌ ڪيئن انڪار ڪريان جا مون ۽ صفوان کان سواءِ ٻئي ڪنهن کي به معلوم نه هئي! آءٌ الله پاڪ جا شڪرانا بجا آڻيان ٿو، جنهن اڄ مون کي اسلام ڏي هدايت ڪئي آهي.“ ائين چئي حب ۽ چاه سان ڪلمو پاڪ - لا اله الا الله محمد رسول الله - پڙهيائين ۽ مسلمان ٿيو. حضور جن عليه الصلوات والسلام صحابن کي فرمايو ته ”وڃو، وڃي پنهنجي ڀاءُ کي دين سيکارو، قرآن ڪريم ياد ڪرايو ۽ سندس پٽ کي قيد مان هينئر جو هينئر آزاد ڪريو.“ عمير عرض ڪيو: يا حضرت! مون کي موڪل ملي ته آءٌ مڪي ۾ واپس وڃي اسلام جي منادي ڪريان، منهنجي دل ۾ اچي ٿو ته جيئن مون مسلمانن کي ستابو ۽ تڪليفون ڏنيون ٿيئن بت پرستن کي به ڪجهه وقت ڏسان.“ هيڏانهن عمير اسلام قبول ڪيو، هوڏانهن صفوان قريشن سان ٻٽاڪون پئي هنيون ته ”ڏسجو ته بن - چئن ڏينهن ۾ ڪهڙا ٿا گل ٿڙن، اميد ته اوهين بدر جا ڏک وساري ڇڏيندؤ.“ جڏهن صفوان کي خبر پئي ته عمير مسلمان ٿي ويو آهي ته صفوان سڙي خاڪ ٿي ويو ۽ قسم کنيائين ته جيترو جيئرو هوندس تيترو عمير سان ڪڏهن ڪين ڳالهائيندس. ٻولهاڻيندس ۽ نڪي کيس ڪو فائدو پهچڻ ٿي ڇڏيندس. عمير ايمان ۽ اسلام جي عالیشان نعمت وٺي ڏاڍيءَ خوشيءَ سان موٽي مڪي ۾ پهتو، ۽ پهچڻ شرط اسلام جي منادي ڪرڻ لڳو. سندس مناديءَ ۾ اهڙو ته اثر هو، جو ڪيترائي اسلام جا دشمن اسلام جا خادم ٿي پيا، پر خود اهو صفوان به، جو حضور جن عليه الصلوات والسلام جو سخت چانسي دشمن

هو، سو به هجرت جي ائين سنه ۾ مسلمان ٿيوه هي سڀ اسلام جي ان گم اثر جو نتيجو آهي، جو دشمنن کي به پنهنجو تابع ۽ مطيع ڪري ڇڏيائين.

### قريشن جي ٽين مختصر ڪاهه يا جنگ قرقرت الڪدر

بدر جنگ ۾ مڪي جي ڪافرن کي ضعيف مسلمانن کان جا شڪست ملي، تنهن هنن کي حهران ڪري ڇڏيو هو، پر انهيءَ ڪري ڇڙ ۽ غصو به ڏاڍو وڌي ويو هو، جنهنڪري مسلمانن سان دشمني به زياده ٿي هين. ابوسفويان ته قسم کنيو هو ته تيسين وهنجندس ٿي ڪين، جيسين مسلمانن کان عيوض نه وٺندس. نيٺ ابوسفويان به ۳۰۰ (۲۰۰) سوار پاڻ سان وٺي مڪي مان نڪتو، جڏهن هٽندي هٽندي مديني جي ٻاهران رسيا، تڏهن پنهنجي لشڪر جي رسالي کي شهر جي ٻاهران ويهاري پاڻ انداريءَ رات جو شهر ۾ گهڙي ويو. شهر ۾ سلام بن مشڪم يهودي گذيس. پنهني پاڻ ۾ سڄي رات رهائ ڪئي ۽ ڏاڍو شراب پيئائون ۽ پاڻ ۾ صلاح مصالحت ڪيائون ته ڇا ڪجي؟ پر سلام بن مشڪم چيس ته ”هي وقت مقابلي جو نه آهي، بهتر صلاح آهي ته موليٰ وڃ.“ ابوسفويان راتو واه شهر مان نڪري مسلمانن جون ڦلدار ڪڇون ساڙيندو ٻاريندو، هڪڙي مسلمان ۽ انهيءَ جي هڪڙي ساٿيءَ کي قتل ڪندو، مڪي موٽي هليو ويو. مسلمانن کي جا پٿي خبر، سي بهس پويان ۽ قرقرت الڪدر نالي هڪ جاءِ تائين پٺيان وٺس، پوءِ ڇڏي ڏنائونس، انهيءَ ڪري انهيءَ مختصر ڪاهه جو نالو قرقرت الڪدر مشهور ٿيو.

### قريشن جي چوٿين ڪاهه يا جنگ احد

مڪي جي قريشن کي جيئن جيئن شڪست نصيب ٿي تيئن تيئن دشمنيءَ ۽ عداوت ۾ زور پوندا ٿي ويا. وري

ايندڙ سال ۾ دشمنيءَ جي جوش اهڙو ته بيمتاب ڪري وڌن،  
 جو وڏي بندوبست سان جنگ جي تيارِي ڪرڻ لڳا. عام طرح  
 چندا ڇهرا ڪيائون، شام جي واپار مان پنجاهه هزار مشقال جون  
 يعني اٽڪل ٽيهه هزار کنهون ۽ هڪ هزار اٺ سَو جنگ جي  
 انتظام لاءِ تيار ڪيائون. مطلب ته ڪل پنج هزار بهادر، جن  
 مان ٽي هزار اوڏي سوار، ٻه سؤ گهوڙي سوار ۽ ست سؤ  
 زره پوش ۽ باقي بهادا هئا، سي ڏاڍي ڪرڙ سان غريب ۽ بيگناه  
 مسلمانن سان جنگ ڪرڻ لاءِ مديني ڏي روانا ٿيا. سندن  
 سپه سالار ابوسفيان هو، ڇو ته ابوجهل جي مرڻ ڪري مڪي  
 جو پوليتيڪل سردار ابوسفيان ئي ٿاڻيو ويو هو. حضرت جن  
 عليه الصلوات والسلام جڏهن اها خبر ٻڌي ته مڪي جو لشڪر  
 غريبن تي ڪاهيو ٿو اچي، تڏهن لاچار انهن کان غريبن کي  
 بچائڻ لاءِ ٻه پڇاڻڻ لڳا. سندن اهو خيال هو ته مديني ۾  
 ويهي رهون، جڏهن ڪافر ڪاهي اچن، تڏهن اُتي مقابلو ڪجي.  
 مگر ٻن اصحابن عرض ڪيو ”شهر جي بدران اُهو نالي  
 ڳاڙهي جبل تي ويهي مقابلو ڪجي ته چڱو، جو اهو شهر  
 کان چار ڪوهه پري آهي.“ آخر جيئن گهڻن جي صلاح ٿي،  
 تيئن قاعدي موجب پاڻ به ائين ئي ڪرڻ منظور ڪيائون.  
 مسلمان جملي هڪ هزار اُهو جبل تي وڃي گڏ ٿيا، تن مان  
 ٻه اهڙي تنگ وقت ۾ عبدالله بن ابي اسلول پنهنجا ٽي سؤ ماڻهو  
 موٽائي وٺي ويو، باقي وڃي ويچارا مسلمان ست سؤ رهيا، جن  
 کي پنجن هزار بهادرن، جوشيلن ۽ اسباب وارن سان مقابلو ڪرڻو  
 پيو. مگر واہ ڙي ايمان وارن نهڪه ۽ ثابت قدم مسلمانن جي  
 همتا جن اهڙي ساري لشڪر سان اهڙيءَ طرح ته مقابلو ڪيو،  
 جو دشمنن جون واہون ٿي وليون ڪري ڇڏيائون. ابوسفيان ته لشڪر  
 ڦٽو ڪڙي وٺي پڳو ۽ سڃا سارا ٻارهن مشهور جنگي جوان علمبردار

مارجی وین، جن مان اٺ تہ فقط حضرت علیؑ جي ترار جوڻي  
 لٿو ٿيا. البت تيرانداز مسلمانن کان هڪ چڪ ضرور ٿي وئي  
 جو جنهن هنڌ کين حضرت جن بيهاريو هـ و تنهن هندن مڙي  
 وڃي پئي هنڌ بيٺا، جنهنڪري دشمن وجه، وٺي پويان ڦري،  
 چوڌاري مسلمانن کي وڪوڙي ويا. انهيءَ ڪري مسلمانن کي  
 سخت نقصان رهيو، سڄا سارا ستر صحابي سونهارا شهيد ٿيا ۽  
 اسلامي لشڪر چڙوچڙ ٿي ويو. هن مان نصيحت وٺڻ گهرجي  
 تہ حضرت رسول الله صلي الله عليه و آله وسلم جي حڪم جي  
 ٿورو ئي برخلائي ڪرڻ وڏي نقصان پرائڻ جو سبب آهي. انهيءَ  
 سان پانڊن چڱا: ابوبڪر، عمر، علي، عبدالرحمان بن عوف،  
 سعد بن وقاص، طلحه بن عبدالله، زبير بن عوام، ابو عبیده بن جراح  
 وغيره رضي الله تعاليٰ عنهم خود حضرت پاڪ وٽ ۽ ستر اصحاب  
 سونهارا جنگ جي ميدان ۾ وڃي پڇيا. دشمنن الله پاڪ جي  
 پاڪ نبيءَ تي پٿر آڇايا، جن مان ابن قميم نالي هڪڙي شخص  
 جي پٿر سان حضرت رسول الله صلي الله عليه وسلم جي مبارڪ پيشاني ڦٽجي  
 پئي. ابن شهاب جي پٿر سان حضرت جن جي پانڊن زخمي ٿي  
 پئي، ۽ عتبہ جي پٿر سان الله جي نبي پاڪ جا چار ڏند مبارڪ  
 پڇي پيا. دشمنن جي اهڙن پٿرن لڳڻ ۽ ٻين تڪليفن جي  
 ڪري حضور جن عليه الصلوات و السلام جو اهڙو تہ حال  
 ٿيو، جو پاڻ سونهارا ساڻا ئي هڪڙي غار ۾ وڃي ڪري پيا،  
 ۽ مشهور ٿي ويو تہ حضرت جن عليه الصلوات و السلام شهيد  
 ٿي ويا. خبر وڌندي وڌندي وڃي مديني تائين پهتي، جتان  
 ڪيترن غيرت مند مسلمان عورتنون پڇنديون آيون، جن ۾  
 بهيمي فاطمه زهرا ۽ عائشه مديني رضي الله تعاليٰ عنها  
 به هيون.

## بيبي فاطمه زهرا ۽ عائشه رضه جي همت جنگ جي ميدان ۾

بيبي خاتون جنت رضه پنهنجي پاڪ پيءُ يعني حضرت رسول الله صلعم جا زخم اچي ڏوٽا، پيشانيءَ جو رت جهل ٿي نه پيو ڏٺي، تنهن ۾ ٻن جو وڏو ساڙي وڌائين، حضرت علي مرتضيٰ رضه پنهنجي ڍال ۾ زخمن ڏوٽل لاه پاڻي ڀري پئي آندو، بهي عائشه صديقه رضه ۽ بيبي ام سلمه رضه ساندارا پاڻيءَ جا ڀري لشڪر مان زخمي ٿيلن کي پئي پياريو. هن جنگ ۾ مسلمانن جا جيڪي نقصان ٿيا، سي بلڪل گهڻا هئا، پر وڏو نقصان هي ٿيو جو مصعب بن عمير جهڙو اسلام جو فدائي، جو مدني ۾ اسلام جو معلم ٿي آيو هو ۽ جنهن جي وعظ سان اوس ۽ خزرج جا ٻڪا قبيلو مسلمان ٿيا هئا، سو به هن جنگ ۾ شهيد ٿي ويو. سندس بهي حمه بنت جحش نالي هئي، انهيءَ ڏينهن وڇاريءَ جو ڀاءُ ۽ مامون به شهيد ٿيا هئا. پهرين پهرين ڀاءُ جي مرڻ جي خبر مايس، چيائين ته ”انا لله و انا اليه راجعون“ ۽ ڀاءُ جي حق ۾ دعا ڪيائين.

## عورت جي دل ۾ پنهنجي مڙس جي عزت ۽ ساڄي هڪبت

پوءِ کيس پنهنجي مڙس جي خبر پئي ته شهيد ٿيو آهي، اها خبر ٻڌندي شرط بي اختيار دانهن ڪري ڪري پئي. حضور جن عليه الصلوات والسلام سندس اهو حال ڏسي فرمائين لڳا ته ”ڏسو ته هن نيڪ عورت جي دل ۾ مڙس جي ڪيتري نه محبت آهي!“

حضرت مصعب شهيد رضه جو جنازو ۽ ان پورو ڪفن آهي وقت مصعب رضه جي جنازي کي ڏوٽي پوئي هڪ سنهڙي چادر مٿس ڪفن طور وڌي وئي، مگر مصعب



شهيد جا پير بنان ڪفن آگهاڙا ٿي رهجي ويا، جن تي گاهه وجهي پورت ڪئي وئي. سبحان الله!

### رسول الله جي چاچي حضرت حمزه رضه جي شهادت

انهيءَ ئي جنگ ۾ حضرت رسول الله صلعم جن جو چاچو مڪوورو حضرت حمزه رضه به جنهن کي ”اسد الله و رسولہ“ (خدا ۽ رسول جو شينهن) سڏيندا هئا، شهيد ٿي ويو. دشمنن، حمزي رضه شهيد جا عضوا ڪاٽي، ٽڪر ٽڪر ڪري، مسلمانن جي دالين کي سخت هدمو رسايو. جنگ کان پوءِ بيبي صفه رضه، حضرت زبير رضه جي ماءُ، پنهنجي ڀاءُ حضرت حمزي رضه جو لاشو ڏسڻ آئي، جنهن کي زبير ڀريان ٿي جهليو. بيبي صفه رضه فرمايو ته: ”هائو، مون کي معلوم آهي ته منهنجي ڀاءُ جو لاشو بگاڙيو ۽ بيعزت ڪيو ويو آهي، مگر حق ئي مرڻ ۽ ڀرڙا ڀرڙا ٿي پوڻ اسان لاءِ فخر ۽ مرڪ آهي. پتا آءُ نڪي روڻديس ۽ نڪي واڪا ڪنديس، رڳو دعا پڙهي موٽنديس.“

### جنگ احد ۾ انس بن نضر رضه جي همت ۽ جوش اسلامي

انهيءَ ئي جنگ ۾ انس بن نضر رضه ڏٺو ته ڪيترا بهادر مسلمان هٿيار رکيو ماڻ ڪيو غمگين ويٺا آهن. پڇيائين ته ”ڪهڙو حال آهي؟“ چيائون ته ”حضرت رسول الله صلي الله عليه و آله وسلم جن شهيد ٿي ويا آهن!“ انس نهايت ئي جوش سان چيو:

”موتوا عايلي ما مات عليه رسول الله.“

[اوهين به انهيءَ ئي حق لاءِ سر ڏيو، جنهن لاءِ رسول الله صلعم سر ڏنو آهي.]

”.... دو-ٿورا هاڻي وري جهڙو رهي ڇا ڪبو؟ اهڙي ۾ حياتي ۾  
 کان موت بهتر آهي.“ ائين چئي وڏي جوش سان دشمنن تي  
 حملو ڪيائين، ۽ گهڻن کي ستياڻين، آخر سڄا سارا (۷۰) زخم  
 کائي پاڻ به شهيد ٿيو.

سعد بن ربيع جو شهيد ٿيڻ ۽ شهادت جي  
 وقت رسول الله صلعم ڏي سندس سلام ۽ قوم  
 ڏي آخر پيغام

انهي ئي جنگ ۾ سعد بن ربيع به شهيد ٿيو، جو حضرت  
 رسول الله صلعم جو هڪ سچو عاشق اصحابي هو. جنگ پوري  
 ٿيڻ کان پوءِ حضور جن عليه الصلوات والسلام سندس ڳولا ڪرائي  
 ۽ پٺيائين ”ماڻهو موڪلاو، هڪڙي ماڻهو ڪيس وڃي ڏسو ته  
 زخمن کان چور ٿيو ۽ هو آهي ۽ پويان پسا، وڃي ٻيڙيا اٿس، مگر  
 اڃا ٿورو ڳالهائي سگهيو ٿي. انهيءَ شخص پڇيس ته ”ڪهڙو  
 حال آهي؟“ سعد چيو ته ”مڙئي خمر آهي، آڏ هينئر مران تو،  
 جن پنهنجي مولا سان وڃي ملان ٿو، مگر مهرباني ڪري منهنجا  
 سلام حضور جن عليه الصلوات والسلام جي عزت واري خدمت  
 ۾ عرض ڪري هيئن چئجانءِ ته الله پاڪ شال اوهان کي قوم  
 لاءِ اهڙين تڪليفن جو ايترو گهڻو اجر ڏئي، جو ڪنهن به ٻئي  
 نبيءَ کي آست کان تڪليفن ڏسڻ بابت اڳي نه مليو هجي ۽  
 قوم کي منهنجي پاران چئجانءِ ته جيسين تائين اوهان جي هڪ  
 اک چنپيندڙ اوهان ۾ هجي يعني ٿورو گهڻو سريءَ ۾ ساه هڃيو،  
 تيسين تائين جيڪڏهن ڪوبه دشمن رسول الله صلعم  
 تائين پهچي ويو ته خدا جي حضور ۾ اوهان جو ڪو عذر هلي  
 نه سگهندو.

## شهيدان جي يتيم اولاد سان حضرت ابوبڪر صديق رضه جي شفقت

هڪڙو اصحابي سونهارو چوي ٿو ته ”آءٌ حضرت ابوبڪر صديق رضه کي سندن گهر ملڻ وٺس ته سندن چاٽي تي هڪڙي ننڍڙي چوڪري ويٺل ڏٺم، جنهن کي پاڻ هر هر چاهون پئي ڏنائون ۽ بار بار پيار پئي ڪيائون. مون پڇيو ته هيءُ ڪير چوڪري آهي؟“ فرمائون ته ”هيءُ ننڍڙي نياڻي سعد بن ربيع جي آهي. اهو مون کان وڏو ۽ خدا وٽ وڌيڪ پلو آهي، قيامت جي ڏينهن حضرت رسول الله صلعم جي چوڪيدارن ۾ شمار ٿيندو.“

## عمارت بن زياد جي شهادت ۽ حضرت رسول الله صلعم جي محبت جو نمونو

ساڳئي ڏينهن جنگ ۾ عمارت بن زياد رضه به شهيد ٿيو هو، جنهن عاشق مرد مرڻ جي مهل پنهنجا ٻڌل رسول الله صلعم جي قدمن سان لائي لائي، گويا سندن قدمن تان قربان ٿي ساهه ڏنو.

## اصحابن جي پهلواني، بهادري ۽ همت جو نمونو

ابو دجانه رضه، حنظله رضه (جنهن کي ’ملائڪن جو ڌاريل‘ ۽ وهنجاريل‘ سڏيو ويندو هو)، طلحة رضه، علي المرتضيٰ رضه، انهن ۽ اهڙن ٻين اصحابن ڪورن جيڪا همت جنگ ۾ ڏيکاري هئي، سا حيرت جهڙي هئي. مثال لاءِ حضرت طلحة رضه الله تعاليٰ عند حضرت پاڪ وٽ بيهي پنهنجي هٿ کي سڀر (ڍال) وانگي ڪم آندو ۽ جهڪو تير حضرت جن جي طرف آيو ٿي، تنهن کي پنهنجي هٿ سان روڪيائين ٿي، جنهنڪري اهو هٿ ٿي سڄو ڪورو ٿي پيو هوس.

قبيلہ بنو دینار جي هڪ عورت جي همت ۽  
ايماني ڪماليت

قبيلي بنو دینار جي هڪ عورت هئي، جنهن جو پيءُ ۽ ڀاءُ ۽  
مڙس انهيءَ ئي جنگ ۾ شهيد ٿيا هئا. جڏهن ماڻهن کيس  
پيءُ ۽ ڀاءُ ۽ مڙس جي خبر پڌاري، تڏهن چوڻ لڳي ته ”مون کي  
منهنجي مولا محمد مصطفيٰ صلي الله عليه و آله وسلم جي خبر  
پڌايو“ تڏهن چيائونس ته ”الله جي مهرباني ۽ حفاظت سان  
حضور جي صحيح سلامت آهن.“ چيائين ته ”مون کي خود پاڻ  
سونهارا ڏيکارڻا؟“ جڏهن پرڻان حضور جن عليه الصلوات والسلام  
جي منهن مبارڪ تي نظر پيس تڏهن چوڻ لڳي:  
”ڪل مصيبت بعدڪ حل.“

[تنهنجي پوڻان (اي حضرت) سڀڪا مصيبت سهي سگهبي.]

حضور جن جي عام رحمت ۽ پاڇهر ۽ ظالمن لاءِ  
هدايت جي دعا

حضور جن عليه الصلوات والسلام کي جڏهن ظالم ڪافرن  
جي هٿائون سخت تڪليفون رسيون، سندن چند جهڙو چهرو  
مبارڪ زخمي ٿيو ۽ ڏند مبارڪ شهيد ٿيا، تڏهن اصحابن تنگ  
ٿي سندن خدمت ۾ عرض ڪيو ته ”يا حضرت! اوهين انهن  
ظالم مشرڪن جي حق ۾ بددعا ڪريو ته ڏاڍو چڱو!“ پاڻ  
فرمايائون ته ”نه! بلڪل نه!...“

”ايسي قسم ابعث لعنا و لكن بعث دعيا و رحمت  
اللهم اهد قومي - فانهم لا يعلمون.“

[آءُ ماڻهن تي لعنت وجهن يا بددعا ڪرڻ لاءِ ڪونه  
موڪليو وڃو آهيان، پر مون کي موڪليو وڃو آهي ته  
آءُ ماڻهن کي پنهنجي مولا ڏي سڏيان.

۴ ماڻهن لاءِ رحمت هجان. اي منهنجا مولا، تون منهنجي قوم  
کي ڪا سئين مت ڏي، ڇو ته اهي مون کي نتا سڃاڻن!

ڪافرن جي چوڻين شرارت - اسلام جي ڏهن  
مشدرين (واعظن) جو هارڇڻ

آحد جي جنگ کان پوءِ ويچارن مسلمانن کي شرهر ڪافرن،  
جن نمونن سان تڪليفون پهچايون، سي بيان ڪرڻ کان ئي  
ٻاهر آهن. چوڻين سن هجريءَ ۾ قرهشن ڇا ڪيو، جو قوم عضل  
۴ فاره مان ست ڇٽا مڪار گولي مدينه شريف ڏي روانا  
ڪيائون، جن حضور جن عليه الصلوات والسلام جي خدمت ۾  
وڃي بهان ڪيو ته ”اسان جا قبولا مسلمان ٿيڻ لاءِ تيار آهن،  
کي اهڙا مسلمان اسان سان گڏجي هلن، جي اسلام جي تعاليم  
چڱي طرح ڏني سگهن.“ حضور جن عليه الصلوات والسلام سڄا  
ڏهه اصحاب سونهارا انهن سان گڏ ڏنا، جن جو سردار حضرت  
امير عمر رضي الله تعالى عنه جو نانو حضرت عاصم بن ثابت رضه  
هو. جڏهن اهي اصحاب سونهارا ڪافرن جي حد ۾ پهتا، تڏهن  
انهن جا سڄا ٻه سؤ پهلوان جوان آيا، جي خاص الاهيءَ ڪم لاءِ  
تيار ڪيا ويا هئا. ايندي شرط ڪوشش ڪيائون ته اصحابن کي جيئرو ٿي  
کڻي گرفتار ڪن، مگر اصحابن به جيئرو گرفتار ٿيڻ پنهنجي شان ۽ همت  
جي برخلاف سمجهيو، تن خوب مقابلو ڪيو، جن مان اٺ ڇٽا شهيد ٿيا  
۴ ۴ بزرگوار هڪ خبيب بن عدي رضه ۴ ۴ هو زهد بن دثنه رضه، گرفتار ٿي  
ٻيا جن کي سفيان هزلي مڪي ۾ وڃي ٻانهو ڪري وڪڻي آيو.  
مڪي وارن ڇا ڪيو، جو انهن غريبن ۴ ستابن کي حارث جي  
ڪهر ۾ ڪيترا ڏينهن آڇو ۴ بکيو کڻي قيد ۾ وڌو، هتي ويچارن  
آڇ ۴ بک جي عذاب ۾ هوندي پنهنجي پالڻهار باجهاري الله

کي نه وسارو ۽ کيس هر وقت ياد ڪندا رهيا ۽ اهڙيءَ حالت ۾ به اسلام جي اخلاق کي هٿان نه ڇڏيائون.

### اصحابن جا اسلامي اخلاق

هڪڙي ڏينهن حارث جو پٽ (جنهن جي گهر ۾ مظلوم اصحاب قيد هئا) تڪي چريءَ مان راند ڪندو خبيب بن عدي رضي الله تعالى عنه وٽ اچي بيٺو. حضرت خبيب ڇا ڪيو جو چوڪري کي جوت تي ويهاري، آهستي آهستي چري ڇڏائي کڻي ڀري ڦٽي ڪئي. چوڪري جي ماءُ جي جا اوچتي نظر پيئي، تنهن وٺي رڙ ڪئي ۽ سمجهائين ته متان هي اچو ۽ بکيو قيدي منهنجي پٽ کي هٿي ماري نه وجهي. اتي حضرت خبيب رضه چيو ته ”هيءَ ويچاري ماڻي شايد سمجهي ٿي ته آءٌ چوڪري کي ماريندس، مگر اها خبر ڪانهيس ته مسلمانن جو ڪم ڪوٽ ۽ دعا نه آهي ۽ نه ڪڏهن هو ڪنهن به بي قصور تي هٿ آڻيندا آهن. ظالم انهيءَ هوندي به ڪجهه ڏينهن کان پوءِ ويچارن بي گناهه اصحابن کي صليب (سوري) هيٺان وٺي آيا ۽ چون لکن ته ”جهڪڏهن توهين اسلام ڇڏيو ته اسين به توهان کي ڇڏي ڏيون؟“ ٻنهي اصحابن وڏيءَ همت سان جواب ڏنو ته ”اسلام ڇڏڻ کان پوءِ هي جسم ۽ جان ڪهڙي ڪم جا؟“ اتي ظالم چيو ته ”پلا هينئر جهڪي گهرڻو هجيو، سو گهرو، سوري تيار آهي.“ خبيب رضه چيو ته: ”مون کي پڇاڙي ۾ پنهنجي خالق ۽ مالڪ جي عبادت جون ٻه رڪعتون پڙهڻ ڇڏيو، ۽ ايتري فرصت ڏيو.“ حضرت خبيب رضه جهٽ پٽ ٻه رڪعتون نماز جون پڙهي ورتيون، ۽ چون لڳو ته مون جهٽ پٽ نماز پوري ڪئي ته متان ظالم چوڻ ته موت کان نٿاڻي ۽ ڪس کان ڪهڻائي توهن بي رحم ظالم پنهنجي خدا جي پيارن، حق جي عاشقن، حضرت رسول الله صلي الله عليه وسلم جي محبن ۽ امت محمديءَ جي محبوبين

کي آڻي جو آڻي صليب (سوري) تي چاڙهي، نهزه اندازن کي  
حڪم ڏنو ته نيزن سان انهن جي جسم کي چير ۽ چوڪون  
ڏين. ها! الله اڪبر! ويچارن اسلام جي فداين ڪجهه آف به نه  
ڪئي. اها سوريءَ جي سرڪن هنن پنهنجي گلي ۾ هڪ قيمتي  
زبور ۽ هار سمجهيو، اهي نيزن جون چوڪون هنن جي لاءِ  
آرام ڏيندڙ هون. سبحان الله!

صحابين سونهارن کي ڪنو ڪفارن،

شربت شهادت جو پيتو پييارن،

سوريءَ چڙهي سر ڏنو خوش ٿي سونهارن،

جي انهيءَ ريت مرن، تن مٿو چٽو م ڪڏهن!

هنن کي رباني دين تي اهڙي ته استقامت هئي، رسول الله صلعم

جي مقدس تعليم جو اهڙو ته هنن جي پاڪ دلين ۾ اثر هو

۽ پنهنجي مولا جي اهڙي ته محبت من ۾ وهڻ هين، جو

ظالمن جيڪي جيڪي سائن ظالم ٿي ڪيا ۽ ڪافرن جيڪي

جيڪي سائن ڪلور ٿي وهيا، سي سڀ سهي ٿي ويا، ۽ انهيءَ

۾ پنهنجي مولا جي خوشنودي ۽ رضا جو عيوض سڀ کان

وڌيڪ پوارو ۽ مطلوب ٿي سمجهيائون.

حضرت رسول الله صلعم جي ساڄي هاجبت

انهيءَ کي چئجي

هڪ دل جو ڪنور ظالم حضرت خبيب رضه جي جگر

۾ خنجر هڻي پڇڻ لڳس ته چئو هاڻي ته دل ۾ چونڊو

هوندين ته ”آءُ چتان ۽ محمد (عائده الصلوات والسلام) قاسمي

ته ڀلي قاسمي؟“ خبيب ڏاڍي جوش سان جواب ڏنس ته ”اڙي

ظالم! منهنجي دل هينئر به هيئن گهري ٿي ته منهنجو

سر وڃي ته هڏي ٿئي، حضرت رسول ڪريم عائده الصلوات

والسلام جي پهر مبارڪ ۾ رڳو ڪنڊو به شل نه لڳي!

جڏهن هن جوانن جي جوان شهر مرد کي سوريءَ هيٺ وٺي

آيا هئا، تڏهن اتي بيهي جيڪي شعر چيا اٿس، سي پڙهي  
 حيرت وٺيو ٿي وڃي، جن جو مطلب هي آهي ته ”آءٌ بيگناه  
 هتي آندو وڃو آهيان، منهنجي چوڌاري منهنجي دشمنن جا مهلا  
 لڳي ويا آهن، ۽ هٿن ماڻهو اچي بهنا آهن، ويندي زالون ۽  
 ٻار به سڏايا ويا آهن ٿا ته تماشو ڏسن، مون کي سوريءَ هٿ  
 وٺي چيو وڃي ٿو ته وري ڪافر ٿي ۽ نه! نه! سر وڃي ته  
 فڪر نه آهي، مون کي ڪفر هرگز قبول نه آهي. آءٌ روڻان  
 برابر ٿو، اکين مان لڙڪ بيشڪ ڪڙنم ٿا، پر نه بي صبريءَ جي  
 ڪري (بلڪ پهاري رسول الله صلعم جي فراق جي ڪري)، آءٌ  
 دشمنن جي آڏو ڪڏهن به سر نه جهڪائيندس ۽ نڪي رڙيون  
 ڪري روئيندس (يعني اهو بزدلن جو ڪم آهي نه بهادرن جو).  
 آءٌ سمجهان ٿو ته هينئر آءٌ پنهنجي مولا سائينءَ ڏي وڃان ٿو،  
 موت کان ٻي ڪونهيم. مرندس ته آخر به مگر ٻي اٿم دوزخ  
 جي ساڙيندڙ باه جو، ڏک اٿم ته هن ڳالهه جو ته عرش عظيم  
 جي مالڪ کي مون کان ڪجهه خدمت وٺي هئي جا مون کان  
 نه ورتي وئي. مون کي صبر بابت حڪم ڏنل آهي. ظالم  
 منهنجو گوشت قيمو ڪرڻ شروع ڪيو آهي، جنهنڪري  
 خدمت گذاريءَ واري اميد پوري نه ٿي. آءٌ پنهنجي هيٺائين  
 بيڪسيءَ ۽ مظلوميءَ جي دانهن پنهنجي رب اڳيان ڪريان  
 ٿو، اسلام تي مران ٿو، اها ئي خوشي بس اٿم ڪيئن مران ٿو  
 تنهن جي پرواه ڪانهيم. جيڪڏهن رب گهريو، ۽ مون کي اميد  
 به اها ئي آهي، ته منهنجي گوشت جي ٽڪرن ۾ برڪت پوندي!“  
 پڇاڙي ۾ هي لفظ چئي ٿي سوريءَ تي وڃي سوار ٿيو:  
 ”اللهم بلغنا رسالت رسولڪ فبلغه ما يصبغ بنا.“

[اي منهنجا مولا، اسان تنهنجي رسول پاڪ جو پيغام



هنن کي پهچايو. هاڻي جيڪا امان سان هلت پهڻي  
ٿئي، سا تون پنهنجي رسول کي ٻڌاهه.

سبا وڃي سهرين کي ڏجن سوين سلام،  
عاشق آن جا عشق ۾ قائم تاهي،  
صابر شاڪر هي رهن، خان ٿون نه خام،  
پيئندا جنت جسام، هٿان حبيبن جي!

سعيد بن عامر اصحابي رضي الله تعالى عنه، جو حضرت  
اميرالمومنين عمر رضي الله تعالى عنه جي زماني ۾ ڪنهن ملڪ  
تي گورنر به هو، سو ڪڏهن ڪڏهن اوچتو بيهوش ٿي ڪيري  
پوندو هو. هڪڙي ڏينهن امير عمر رضه انهيءَ جو سبب پڇهيو،  
چيائين ته ”مون کي نه مرض آهي، نه بيماري، مگر جڏهن  
خبيب رضه کي سوريءَ تي چاڙهائون ٿي ته آءُ به انهيءَ وقت  
بيٺو هوس. ظالمن جا ظلم ۽ خبيب رضه جون ڳالهون ٿيون باد  
پونر ته دل کي ڏڪي وٺي ٿي وڃي ۽ بيهوش ٿيو ٿو پوان.“

ڪافرن جي هڪ ٻي به شرارت، ۽ اسلام جي ستر  
مشنرين (سيڪاريونڊرن) جو ڪساجڻ

ابو براء عامر به اهڙو ئي فریب ڪيو. حضور جن جي  
خدمت ۾ آيو ۽ اچي عرض ڪيائين ته ”نجد جي ماڪ لاءِ  
ڪجهه مشنري (واعظ) مون سان گڏي ڏيو، منهنجو پائڻيو نجد  
جو رئيس آهي، اوهان جي اصحابن جي حفاظت امان جي ذمي  
آهي.“ حضور جن محض اسلام جي اشاعت جي خاطر ڪوبه خيال  
نه ڪري مندر بن عمرو انصاريءَ جي هٿ هيٺ قابل قابل  
اصحابي سونهارا سڃا سارا ستر (۷۰) جڻا چونڊي روانا ڪيا.  
جڏهن اسلام جا منادي پير معونه نالي هڪ منزل تي رسيا، جا  
منزل بني عامر جي حد ۾ هئي، ته اُتاهون حضرت جن عليه الصلوات  
والسلام جو خط مبارڪ ابن ملحان کي ڏسي عامر بن طفيل

حاڪم وٽ موڪاوا ٿولس. جڏهن اٽسي پهتو، تڏهن حاڪم جي اشاري موجب حجار بن سلامي نالي هڪڙي شخص وٽ پهچي ابن ملحان رضه جي پٺ ۾ جو نيزو هنيو، سو چاٽي مان آرو پار اچي نڪتس، مگر ابن ملحان جي وات مان زمين تي ڪيرڻ مهل هي لفظ نڪتا:

”نزلت ورب الكعبه“

[پنهنجي مراد کي رسيس، قسم ڪعبي جي رب جو!]

فائز ٿيس في الحال آن، پٺير من مراد،  
وجان تو تن ٻارن ڏي جن ڪهو مون کي باد،  
شڪر ڪريان الله جو، آهيان خورم و شاد،  
مون تي بيحد ظالمن، ڪهو آهي بيداد،  
پر ڏيان ڪين ڏٺي ري ڪنهن ٻئي کي فرياد،  
داور ڪندو داد، منهنجو ڏينهن قيام جي!

انهن لفظن جو اثر قاتل جي قلب تي ٿيو، جو پڇندو پڇندو رسول ڪريم صلعم جي خدمت ۾ وڃي حاضر ٿيو، جو اتي جو اتي وڃي مسلمان ٿيو. حاڪم چا ڪيو، جو باقي ٻين سڀني کي اهڙي طرح ڪهارائين، جهڙي طرح ڇيلا ڪهائجن مگر هڪ ڪعب بن زيد انهيءَ گوڙ ۾ ڪنهن شهيد جي پامن ۾ پئجي پڇي ويو. جنهن اهو سمورو درد جو داستان ۽ قياست جهڙو واقعو حضور جن عليه الصلوات والسلام کي اچي ٻڌايو. حضور صلعم جن کي اهو احوال ٻڌي ڏاڍو ڏک ٿيو ۽ شهيدن جي حق ۾ رحمت جي دعا گهرائون.

هجي شهيدن تي خدا جي رحمت،  
ڏني دنيا ۾ گهڻي جن ظلم سندي رحمت،  
جاپون منجهه جنت، خالق تن لئي خاص ڪيون.

قريشن جي آڙه زورائي ۽ حديبيهه جو واقعو

سنه ۶ هجريءَ ۾ حضور جن عليه الصلوات والسلام خواب ڏٺو ته چئن پاڻ امن ۽ آرام سان ڪعبه الله ۾ وڃي داخل ٿيا آهن.

۽ حج جا سڀ حڪم ۽ فرض پورا ڪري رهيا آهن. نبيمن جو خواب به خدا جي طرفان هڪ سچو اطلاع هوندو آهي، جنهن کي الهام چوندا آهن. حضور صلعم جن خدائي اطلاع موجب پهاري وطن ڏي مهيني ذوالقعدة ۾ روانا ٿيا ۽ ساڻن ڏهه هزار اصحاب همراڪاب ٿيا. پاڻ حج جي ارادي سببان قربانيءَ لاءِ اُن ڪاهاراٿون، جڏهن سندن قافلو ذوالحجفة نالي هڪ منزل تي پهتو، مڪي جي مشرڪن کي خبر پئجي وئي، جن چا ڪيو جو مڪي جي آسپاس جون قومون به پاڻ سان شامل ڪري حضور جن عليه الصلوات والسلام کي حج جي ادائيگي کان روڪڻ لاءِ سامهون ٿيا، پر خدا جي مهربانيءَ سان دشمنن کي همت نه ڪانه ٿي، مرگيو اسلامي حجاج جو رعب ڏسي وٺي پڳا، ۽ حديبيه کان به نڪري اڳتي هليا ويا، پاڻ وٺهارا به خاص ڪعبه الله جي عزت سببان هنن جي پويان ڪين پيا، مگر انهيءَ ڪري دشمنن جي هٿن دل وڌي وئي، جن بددل بن ورقا نالي قاصد کي حضرت جن عليه الصلوات والسلام جي خدمت ۾ موڪليو ۽ چورائي موڪليائون ته ”اسين جنگ ڪنداسين، نه ته موٽي وڃو.“ پاڻ جواب ۾ چيائون ته ”منهنجو اچڻ جنگ لاءِ هرگز ڪونهي، فقط حج جي خاطر آيا آهيون ۽ گهرون ٿا ته صبح سان موٽون.“ بددل اهو جواب اچي ٻڌائين ۽ پنهنجي پاران به چيائين ته ”پلي ڇڏيون ته پلي حج ڪري وڃن.“ فريشن ڪجهه به نه مڃيو ۽ هٿن پنهنجي قاصد بددل ۾ به شڪ آندائون ته هيءُ به شاهد مسلمانن سان ملي ويو آهي.

قريشن جي قاصد جي بي ادبي ۽ حضرت صلعم جن ۽ اصحابن جو تحمل

وري مسعود ثقيفيءَ نالي هڪ چالاڪ ۽ شرير شخص کي قاصد ڪري موڪليائون، جنهن اچڻ شرط حضرت جن جي خدمت ۾

سخت بي ادبيء سان اچي گفتگو ڪئي؛ مگر هن جيتري بي ادبي ڪئي ٿي، اوترو حضور جن صبر ۽ تحمل ڏيکاريو ٿي ۽ نهايت نرميءَ سان جواب ڏنو ٿي. آخر مسعود قريشن وٽ موٽي آيو ۽ اچي چيائين ته ”مون به گهڻا ماڪ رليا ۽ گهڻا بادشاهه ۽ قومون ڏٺيون آهن، مگر ههڙو نظارو ڪٿي به ڪونه ڏٺو. محمد (عليه الصلوات والسلام) جا ساٿي سندس اهڙي تعظيم رکن ٿا، جو ڪنهن کان به نه پڇندي، جيڪڏهن محمد (عليه الصلوات والسلام) وات جو پاڻي (پيڪ يا ڦهڻي) اڇلائي ته سندس ساٿي هٿن تي جهليو منهن کي پيا مڪين، ۽ وڏا وڏا ماڻهو غلامن وانگي سندس اڳيان پيا ڊوڙن. سڀئي ماڪ ڪيو ادب سان سندس آڏو ويٺا آهن، سندس آڏو رڳو اک ڪٿي مٿي به نه ٿا نهارين، ڇڻ ته سندس آڏو ڪلا پيا آهن! ههڙو اتفاق ۽ ههڙي ٻڌي آهي ته اسان جي پڇڻ جي جاءِ نه آهي.“ آخر وري لاچار ٿي حضور جن عليه الصلوات والسلام پنهنجي پاران خراش بن اميه کي قاصد ڪري مڪو، اهو به ويچارو ائين ٿي موٽي آيو. وري پوءِ حضرت عثمان رضه کي موڪليائون جنهن جي عزت قريشن چڱي طرح ڪئي ۽ ڪعبه الله جي زيارت جي به موڪل ڏنائونس. پر حضرت عثمان رضه انڪار ڪيو، ۽ فرمايائون ته ”جيڪڏهن حضور عليه الصلوات والسلام نه ايندا ۽ زيارت اچي نه ڪندا، تيسين آءٌ زيارت نه ڪندس.“ انهيءَ تان مرڳو قريشن کڻي نظر بند ڪيس. حضرت عثمان رضه جي اچڻ پر گهڻي دير لڳي سو مسلمانن ۾ اچي مشهور ٿيو ته حضرت عثمان رضه کي شهيد ڪري وڌائون. اها ڳالهه حضرت جن ٻڌي، ڏاڍو افسوس ڪيو ۽ کين ڏاڍو ڏک ٿيو، ڇو ته قاصد سان ڪابه قوم نه وڙهندي آهي، نه هن کي ماريندي آهي.

### بيعت الرضوان

پاڻ انهيءَ ڏينهن هڪ ٻيڙ جي وٺ جي هيٺ ويهي سڀني اصحابن کان بيعت ورتائون، هن ڳالهه تي ته جيڪڏهن عثمان جي چڏائڻ يا عيوضي وٺڻ جو ضرور ٿئي ته ڪوبه اوهان مان منهن نه موڙي؟ سڀني ”لبیک-لبیک“ چئي قبول ڪيو. هن بيعت ۾ اصحابن جي همت جي تعريف الله تعاليٰ به قرآن ڪريم جي سورت فتح ۾ فرمائي، پنهنجو رضامنڊو ۾ خوشي ظاهر ڪئي آهي. جڏهن قرپشن کي انهيءَ بيعت ۾ ٻڌي جي خبر پئي، تڏهن اهڙو ته رعب متن ويٺو جو سڄا ئي ماڻهو هڪ ٻئي پٺيان موڪليائون، ۽ صلح ڪرڻ لاءِ واجهائڻ لڳا. انهيءَ واقعي جي وقت قرپشن جا سڄا پنجاهه جاسوس مسلمانن جي هٿ چڙهي ويا، جي مسلمانن وٽ نظر بند هئا. قرپشن جي قاصد سهل بن عمرو اچڻ شرط پهرين انهن جي چڏڻ بابت چيو. حضور جن فرمايو ته اوهين به عثمان کي چڏيو ته اسين به چڏي ڏيون. آخر پنهجي ڌرين جا قيدي چٽا، تنهن کان پوءِ سهل بن عمرو صلح جا شرط پيش ڪيا.

### صلح جا شرط

- (۱) هيل حج کان سواءِ مسلمان موٽي وڃن ۽ ايندڙ سال ڀلي اچي فضا ڪن، پر پوءِ به پن-ٽن ڏينهن کان وڌيڪ نه رهندا، ۽ هڪ ترار کان وڌيڪ هٿيار پاڻ سان نه کڻندا.
- (۲) ڏهه سال امن آرام رهي، ڪو ڪنهن کي جهل ٻل نه ڪري ۽ هڪٻئي جي طرفدارن سان ۽ انهن سان جن سان امن ۽ صلح جو عهد ڪيل هجي ڪو ڪونه وڙهي.
- (۳) جيڪڏهن قرپشن جو ڪو ماڻهو مديني ۾ هليو وڃي ته وري موٽائي ڏجي، پر جيڪڏهن ڪو مسلمان قرپشن وٽ ايندو ته اهو موٽائي نه ڏبو.

هنن شرطن مان ڪي شرط هئا ته قبول ڪرڻ جهڙا ڪين، پر حضور جن عليه الصلوات والسلام خاص صلح ۽ امن لاءِ خدا تي توڪل رکي ڪئي قبول فرمايا، اتي سڀني اصحابن ۽ خاص طرح حضرت عمر رضه عرض ڪيو ته ”يا حضرت، ٿيون شرط به اوهين قبول ڪريو ٿا ڇا؟“ پاڻ فرمايائون: ”هائو، فڪر نه آهي، امان مان جهڪو پڇي قريشين وٽ وڃي پناهه وٺندو، سو آهو هوندو، جو مرتد (موتلي وڃي ڪافر ٿيل) هوندو سو پلي وڃي، امان جي ڪم جو نه ڄڻبو، ۽ قريشن مان جيڪو امان ڏي ايندو تنهن جو رب پاڻ نگهبان ٿيندو، رڪو خدا تي، ڪريو توڪل، الله حامي ٿيندو“ سڀني دل و جان مان صلح قبول ڪيو.

### صلحنامو حضرت عليءَ لکيو

جڏهن صلحنامي جي لکڻ جي مهل ٿي، تڏهن سهل چيو ته ”هي صلحنامو اوهان جو ڪو ويجهو ماڻڻ لکي“ تنهن تي حضرت علي رضه آيو ۽ حضرت جن عليه الصلوات والسلام چيس ته ليک: ”بسم الله الرحمن الرحيم“. سهل ڪدم اعتراض ورتو ”رحمان رحيم“ مان امين نه ڄاڻون، ”بسمڪ“ لکو، تڏهن حضرت جن فرمايو ته: ”ڇڱو ڀلا لک ”بسمڪ اللهم.“ وري پوءِ فرمايائون ته ”اڳتي،“ هڏا ما صلح عليه محمد رسول الله“ يعني هي صلحنامو محمد رسول الله جو آهي - اتي به سهل اعتراض آندو ته ”رسول الله جو اکر نه لکو، ڇو ته امين کيس رسول الله سمجهون ها ته ڪعبه الله جي زيارت کان ڇو روڪيون ها؟ تنهنڪري محمد بن عبدالله لک“ انهيءَ تي ڪافرن ايترو ضد ڪيو، جو مسلمان لاچار ٿيا ته رسول الله جو اکر نه ڪائجي، مگر انهيءَ ڪري اصحابن کي اهڙو ته جوش آيو، جو سڀني پنهنجون ترارون تيار ڪيون، اهڙو حال اچي

ٿيو جو صلحنامو ٿي ٿئي وڃي هئا. حضرت جن عليه الصلوات  
والسلام ته تحمل ۽ بردباريءَ جا ڏونگر هئا، تن جو ڏاڍو ته هاڻي  
مرڳو صلحنامو ٿي ٿو خراب ٿئي، سو پاڻ فرمايائون ته ”اهو لفظ  
ڪاٿي ڇڏيو، فڪر نه آهي، انهيءَ ڳالهه تي جوش نه ڪريو،  
آءُ الله جو رسول آهيان“ حضرت ﷺ عليءَ عرض ڪيو ته  
”آءُ ته ڪڏهن ڪين ڪائيندس“ نيٺ حضور جن پاڻ پنهنجي  
پڪ سان اهو اکر ڍاڏو ۽ صلحنامي تي طرفين جي معززن جا  
دستخط ٿيا. مسلمانن اکرچ لچار اهو صلحنامو قبول ڪيو هو،  
پر جنهن صورت ۾ سندن نيتون خالص، ۽ توڪل خدا تي هئي،  
تنهن صورت ۾ انهيءَ صلحنامي کان پوءِ مسلمانن کي رب تعاليٰ  
هر طرح فتح ۽ عزت بخشي. هي صلحنامو اسلام جي زيادتيءَ ۽  
اشاعت جو سبب ٿي پيو، هن کان پوءِ قرهش ۽ مسلمان پاڻ ۾  
ملندا رهيا ۽ هڪٻئي جا خيال ٻڌندا رهيا، جنهنڪري مسلمانن  
جي عهدن خيالن، ٿوري ٿي وقت ۾ قرهشن ۽ ٻين قومن جي  
دلين ۾ گهر ڪري وڌو ۽ اسلام کان جا نفرت هون سا گهٽبي  
وئي، مگر منافقن ۽ دلي مخالفن مسلمانن کي ڏاڍو ٽوڪيو ته  
”هي ڇا ڪيو؟ ڊڄي ڪٿي صلاح ڪيو!“ پر جن جو توڪل  
پنهنجي مولا تي هئو، تن انهن طعنن ۽ مهڻن جي ڪا پرواه  
ڪانه ڪئي. آخر ٻئي سال ٻه هزار مسلمان، حضور جن سان  
گڏجي حج تي ويا، ۽ عهدنامي موجب ٽي ڏينهن رهي موٽيا.  
اتي الله تعاليٰ هيءَ آيت نازل فرمائي:

لقد صدق الله رسول الرؤيا بالحق لتدخلن المسجد الحرام  
انشاء الله آمنين محلقين رؤسكم ومقصرين لا يخافون.  
(سورت فتح رڪوع آخر)

[بميشڪ الله تعاليٰ پنهنجي رسول جو خواب سچو ڪيو  
ته اوهين ڪعبه الله ۾ جيڪڏهن خدا گهريو ته امن

آرام سان مٿا ڪوڙائيندا يا ڪٽرائيندا (جيئن حج جو دستور آهي) بي خطر پڪ داخل ٿيندو.

حديث جي واقعي جو مفصل ذڪر قرآن ڪريم جي سورت فتح ۾ بيان ٿيل آهي.

### خيبر جي لڙائي ۽ مسلمانن جي فتح

حديث جي صاح کان پوءِ مسلمان ڏاڍا دلشڪسته هئا، پر الله تعاليٰ تي توڪل ڪيو ويٺا هئا، پنهنجي رب کي پئي ياد ڪيائون ۽ عبادت الاهي ۾ مشغول هئا. رب تعاليٰ به هر وقت مسلمانن کي قسمن قسمن دلچاپون ۽ تسليمون پئي موڪليون. مسلمانن جي صابر رهڻ هوندي به دشمنن کين آرام ڪرڻ نٿي ڇڏيو ۽ هرڀرو تڪليفون پئي ڏنائون. جيئن ته هوڏانهن مسلمان اچا حديث جي صاح ڪري موٽي مدني ۾ آيا ته هيڏانهن خيبر جا يهودي مٿيا ويٺا هئا ۽ جنگ جنگ ڪرڻ لڳا. خيبر جا يهودي ته اصل کان مسلمانن جا جاني دشمن هئا، پر قرينن کي به هميشه مسلمانن جي برخلاف چوڙيندا رهندا هئا. مطلب ته سخت چوڙي پور هئا. تنهن کان سواءِ پنهنجي مضبوط قلعي جو به سخت غرور هونءِ اها خبر نه هين ته الله پاڪ جي طاقت ۽ حق وارن جي همت اڳيان، اهي قلعا ٽوڙ به ٿڪ ڪين جهليندا. انهن دشمنن سنه ۷ هجريءَ ۾ مدني تي ڪاهڻ جو پڪو ارادو ڪيو ۽ مسلمانن جي امن وڃائڻ ۽ آرام ڦٽائڻ لاءِ مضبوط ٽياريون ڪيائون. حضور جن عليه الصلوات والسلام کي انهن جي انهيءَ ناپاڪ ۽ ناجائز ارادي جي خبر پئجي وئي. لاچار انهن جي چوڙهائيءَ کي روڪڻ لاءِ حضرت جن به ٽياري ڪئي، ۽ چوڙهن سؤ مسلمان پاڻ سان وٺي منهن ڏيڻ لاءِ خيبر ڏي روانا ٿيا. جڏهن پاڻ سونهارا خيبر ۾ رسيا ته صبح جو وقت هو، خداوند تعاليٰ انهن کي غافل ڪري ڇڏيو هو، مسلمانن جو



رعبدار لشڪر وڃي مٿان ڪڙڪيو، سو هيبت جهلي نه سگهيا ۽ وڃي قلعن ۾ لڪا. حضور جن پهرين قلعي ”نطاه“ کي گهرو ڪيو، جو نيٺ هٿ آيو. تنهن کان پوءِ اهڙيءَ طرح ڪڇ قلعا هٿ آيا. آخر قلعي ”خموص“ جو وارو آيو، جو سڀني کان وڌيڪ مضبوط ۽ وڏو هو ۽ چوڌاري هڪ شاهي ڪاهي ڪنيل هيس. مسلمانن انهيءَ قلعي تي چڙهائي ڪئي ۽ يهودين به پنهنجو سڄو زور اتي لاتو ۽ ڏاڍي چٽاڀيٽي ڪئي ۽ هر مسلمانن پنهنجي همت نه هاري، ۽ يهودين کي اهڙو عاجز ڪري وڌائون جو ڪڪ ٿي پيا، ۽ دل ۾ ڏاڍو پشيمان ٿيا ته ناحق مسلمانن کي چيڙبوسين. آخر پوئين ڏينهن، حضرت علي رضه الله تعاليٰ عنده جي سپه سالاريءَ ۾، حضرت علي جن ٿي مٿان اهو قلعو فتح ٿيو، جڏهن اهڙو مضبوط قلعو به مسلمانن کٽيو، تڏهن يهودي ڏاڍا حيران ۽ پشيمان ٿيا. آخر جنگ جو خاتمو ٿيو ۽ صلح جا پيغام موڪلڻ لڳا. نيٺ هيٺين شرطن تي صلح ٿيو:

(۱) سڀني خيبر جي رهاڪن ۽ انهن جي اهل عيال کي، جان جي معافي ۽ امن امان ڏجي.

(۲) سڀ خيبر جا رهاڪو پنهنجو سمورو مال ۽ اسباب، جنگ جي تاوڻ ۾ مسلمانن کي ڏين ۽ ذرو به نه لڪائين.

(۳) خيبر جي زمين يهودين جي قبضي ۾ پلي رهي، مگر زمين جي پيدائش مان پورو اٺ، ڍل طرح، مسلمانن کي ڏيندا رهن.

(۴) حضرت جن عليه الصلوات والسلام کي اختيار هوندو ته يهودين جي ڪا دغا بازی ڏسن ته انهن کي پيشڪ ملڪ مان نيڪالي ڏيئي ڇڏين.

اهو فيصلو ٿيو ۽ پنهني ڌرين اهي شرط قبول ڪيا. مسلمانن کي رب تعاليٰ انهيءَ فتح کان پوءِ آلودو ڪيو، ۽ حديبن

واري صبر جا بهرا ملهن. انهيءَ کان پوءِ فدڪ ۽ تيمارن يهودين به پاڻهي اچي آڻ مڃي، ۽ مسلمانن به يهودين جي شر ۽ شرارت کان چڱي بهاءِ فالحمد لله اعليٰ ذالڪ.

## قريشن جي پنجنين ڪاهه ۽ عهد شڪني، آخر

### هڪي جي فتح

صاح حديبه جي وقت جيڪي شرط منظور ٿيا هئا، تن مان ٻيو نمبر شرط هي هو، ته هڪڙي جي طرفدارن ۽ انهن سان جن سان عهد ٿيل هجي، ڪا ڌر ڪوبه جهڳڙو جهڙو نه ڪري ۽ پورا ڏهه سال امن امان سان گذارڻ گهرجن، سو بني خزاعه جو قبيلو، حضرت جن جو طرفدار هو ۽ بني بڪر وارا قريشن جي پاسي هئا. اتفاق اهڙو اچي ٿيو جو انهيءَ ئي سال يعني سنه ۸ هجري ۾، بني خزاعه ۽ بني بڪر ٻنهي قبيلن ۾ لڙائي اچي لڳي. حديبه جي عهدنامي موجب ته ٻنهي ڌرين يعني مسلمانن ۽ قريشن کي غير طرفدار رهڻ گهربو هو. قريشن جا ڪيترائي سردار وڃس بدلائي به لڙائي ۾ شامل ٿيندا رهيا، جنهن ڪري بني خزاعه وارن جا سڃا وڃهه (۲۰) مڙس مارجي ويا ۽ مٿن ڏاڍو ظلم ٿيو. قريشن اها ڪاروائي، يعني مدد وغيره ڪجهه طرح ڪئي هئي، پر حضرت جن کي پوريءَ طرح پتو لڳي ويو ۽ بني خزاعه وارن مان چاليهن چئن روئي اچي حضور کي درد پري دانهن ڏني. حضور جن کي انهن ويچارن ستاڻن، اڀالڙن ۽ ڏٺڻن جي حال تي ڏاڍو رحم ۽ تياس آيو، انهن غريبن سان همدردي ۽ غمخواري ڪرڻ هر طرح مناسب بلڪ واجب سمجهيائون. لاچار رمضان شريف جي مهيني ۾ ئي پاڻ ظالمن کي ظالمن ڪرڻ کان روڪڻ لاءِ مڪي ڏانهن روانا ٿيا ۽ ڏهه هزار اصحاب به ساڻ همرڪاب ٿيا. قريشن کي جڏهن معلوم ٿيو حضرت جن کي سارو راز معلوم ٿي ويو آهي، تڏهن ڏاڍا پشيمان

۽ ڏکا ٿيا ۽ ڏاڍا اچي ڊٺا. حضرت جن عليه الصلوات والسلام اچا ٻه منزلون مس اڳتي وٺا هئا ته رحمتي ۾ ابوسفیان بن الحارث ۽ عبدالله بن آسره ملين. اهي شخص اسلام جا جاني دشمن ۽ سخت مخالف هئا. حضرت جن جو انهن کي ڏٺو، هو پاڻ منهن کڻي پاسي ڪيائون بيبي ام سلمه رضه، اگرچ عرض ڪيو ته، ”يا رسول الله صلعم، ابوسفیان اوهان جو سڳو - وٽ آهي ۽ عبدالله سڳو پٽ، اهڙن ويجهڙن ماڻهن تي ڪا اهڙي ڪاوڙ ۽ ڪو بهري ڪجي؟“ مگر حضرت جن ڪو خيال نه ڪيو ۽ انهن کي منهن تي نه چاڙهيائون. اتي حضرت علي رضي الله تعالى عنه انهن کي سمجهايو ته ”اوهين حضرت جن جي حضور ۾ حاضر ٿي ساڳيا آهي لفظ چئو، جي حضرت يوسف جي پائڻ مصر ۾ حضرت يوسف جي اڳيان چيا هئا، حضرت جن رحمت اللعالمين آهن، اهو ته اوهان کي معافي ڏئي وجهندا.“ انهن به ائين ئي ڪيو ۽ حاضر ٿي چيائون:

قالله لقد اثرک علينا و انا کنا لخطائين

[قسم خدا جو الله تعاليٰ توکي اسان تي بزرگي

بخشي آهي ۽ تحقيق اسين گنهگار آهون.]

حضرت جن کي انهن لفظن اهڙو ته نرم ڪري وڌو جو اهڙن ظلمن کي به معاف ڪري وڌائون، ۽ جواب ۾ فرمايائون:

لا تشریب علیکم الیوم - بغفر الله ڪم و هو الرحم الرحيم

[اوهان تي اڄ ڪا مهار ڪانهي ۽ الله بخشيائون،

۽ اهو مهربانن مان وڏو مهربان آهي.]

حضرت جن جو هڪي ۾ پهچڻ

حضرت جن مڪي ۾ اهڙي وقت خير سان رسيا، جنهن وقت فریسن کي خبر ٿي ته پنهنجي سگهي، اوچتو ئي اوچتو

مڪي جي ٻاهران مسلمانن جا تنبو ڪوڙيا ويا. حضرت جن لشڪر کي حڪم ڏنو ته ڪجهه روشني ڪريو ته مڪي وارن کي اسان جي پوڄڻ جي خبر پوي ۽ بيخبر نه هجن.

### پيشنگوي پوري ٿي

اتي انصاف ۽ ايمان سان خيال ٿو ڪجي ته بائبل جي ڪتاب استشنا، باب ٽيٽيهين واري پيشنگوي بلڪل پوري ٿي چڪي؛ جنهن ۾ لکيل آهي ته ”خداوند سينا مان آيو، شعير مان چمڪيو ۽ فاران جبل \* جي چوٽين تي ظاهر ٿيو، جو ڏهن هزارن قدوسي (پاڪ طبع) انهن سان آيو، ۽ انهي جي هٿ ۾ روشن شريعت هوندي.“ سبحان الله!

دنيا ۾ ڪهڙو به نرم دل، حليم طبع بادشاهه هجي ۽ انهيءَ سان ڪا قوم اهڙيون هلٽون ڪري، جهڙيون مڪي وارن قرينهن حضرت سائينءَ ۽ سندن سائينءَ سان ڪيون، ته هوند اهو بادشاهه فتح جي وقت ضرور اڳيون پويون ڪسرون ڪڍين ۽ هونئن به جڏهن ڪي به بادشاهه ڪنهن شهر تي چڙهائي ڪندا آهن ته شهر کي ئي ويران ۽ هيٺ مٿي ڪري ڇڏيندا آهن.

حضرت رسول الله جو عام رحم، ٻاجهه ۽

هلڪي خير خواهي ۾ عام آهن جون لشڪر

کي هدايتون

مگر سبحان الله، عجيب شان نبوت ۽ رسالت جو! جڏهن پاڻ مڪي ۾ فتح سان داخل ٿيا، تڏهن پاڻ اڳي ئي پنهنجي لشڪر کي هيٺيون هدايتون ڪري ڇڏيائون:

\* ”فاران“ مڪي جي جبلن کي چوندا آهن، جنهن جي تحقيق هن کان اڳ ڪتاب ”فتح محمديءَ“ ۾ ڪري آيا آهيون.

- (۱) جو شخص مقابلي ۾ هٿيار پٽ تي ڦٽو ڪري، تنهن کي امن ڏجو.
- (۲) جو شخص بيت الله (ڪعبي) ۾ داخل ٿئي، تنهن کي هٿ نه لائڻجو، انهيءَ کي به امن ڏجو.
- (۳) جو شخص پنهنجي گهر ۾ ويٺو هجي، ته انهيءَ کي به امن ڏجو.
- (۴) جو شخص ابوسفهان جي گهر ۾ پناهه وٺي، تنهن کي به امن ڏجو.
- (۵) جو شخص حڪيم بن حزام جي گهر وڃي لڪي، تنهن کي به ڪجهه نه ڪيو.
- (۶) جو شخص وٺي پڇي، تنهن جي پويان نه پئجيو.
- (۷) جو شخص زخمي هجي، تنهن کي قتل نه ڪيو.
- (۸) جو شخص قيدي هجي، تنهن کي قتل نه ڪيو.
- (۹) جيسين ڪوبه اڳرائي نه ڪري تيسين اوهين انهيءَ سان مقابلو نه ڪيو.
- حضرت جن جو لشڪر کي هي به حڪم هو ته ”مڪي ۾ دستا دستا لشڪر جا ٿي داخل ٿيو ۽ سڀڪو دستو ٻي ٻي واٽ وٺي داخل ٿئي.“ ان موجب اسلامي لشڪر مڪي ۾ داخل ٿيو. جن مان هڪڙي دستي سان، جو تلوار خدا خالد بن وليد رضه جي هٿ هيٺ هو، فرشتن مقابلو ڪيو ۽ پر نيٺ وٺي پڳا. مطلب ته سڄو لشڪر ڏاڍي شان ۽ شوڪت سان مڪي شريف ۾ داخل ٿي ويو. انهيءَ هڪڙي مقابلي ۾ به مسلمان شهيد ٿيا ۽ پنجويهه دشمن مئا. خدا جو پاڪ ۽ برگزیدو پيغمبر جنهن وقت رمضان شريف جي ويهين تاريخ مڪي ۾ داخل ٿيو، تنهن وقت پاڻ سونهارن ڪنڌڙو نمائي سرڙو جهڪائي قرآن پاڪ جي سورت الفتح پئي پڙهي ۽ اٺ تي چڙهيا بيت الله ڏي پئي ويا، ۽ پاڻ سان گڏ زيد رضه جي هٿ امام رضه کي به سوار ڪيو هئائون.

ڪعبه الله ۾ پڙهجي پهرين پهرين خدا جي گهر کي بتن ۽ بوتن،  
مورتن ۽ صورتن کان پاڪ ۽ صاف ڪيائون.

### ٽي سو ست بت ڪعبه الله ۾

انهيءَ وقت بوقت الله جي چوڌاري سڃا ٿي سو ست  
بت رکيل هئا. حضور جن ڪمان جي ڪنڊ يا خنجر جي نوڪ  
سان هر هڪ بت کي ڪيرائيندا ٿي ويا ۽ هيئن فرمائيندا  
ٿي ويا:

جاء الحق و زهق الباطل ان الباطل كان زهوقا (سورت  
بني اسرائيل، رڪوع ۲۹). جاء الحق وماهدي الباطل  
وما يعيد (سورت مباح رڪوع ۶).

بتن کان ڪعبه الله کي خالي ڪري، حضور جن عثمان  
بن ابي طلحه کي گهرايو، جن جي خاندان ۾ مدت کان وٺي  
ڪعبه الله جي ڪنجي رهندي هئي. اهو اهو شخص آهي،  
جنهن کي آغاز نبوت جي وقت ۾ حضور جن هڪڙي دفعي  
چيو هو ته ”ڪعبه الله کولي ڏي“، جنهن تي انهيءَ انڪار  
ڪيو هو، حضرت جن فرمايو هو ته ”ڇڱو ڏسجانءِ، ڪو ڏينهن  
اهڙو به ٿيندو، جو اها ڪنجي منهنجي ئي هٿ ۾ هوندي،  
پوءِ آءٌ جنهن کي وٺندم تنهن کي ڏيندس.“ عثمان بن  
ابي طلحه چيو ته ”ڇا انهيءَ ڏينهن قربان جا سڀ مرد ذليل  
۽ خوار ٿي ويندا؟“ حضرت جن فرمايو ته ”خوار ڇو ٿيندا؟  
انهيءَ ڏينهن هٿين وٽيڪ ابرو هوندين.“ حضرت جن عليه  
الصلوات والسلام انهيءَ عثمان جي آڏو ڪنجي کڻي دروازو  
کوليو ۽ ڪعبه الله ۾ اندر داخل ٿي، سڀ ڪنهن ڪنڊ ۾  
”الله اڪبر“ جا مانا ۽ مزمار آواز ڪيائون، ۽ شڪرائي جو  
نفل پڙهندي، نهايت نياز ۽ نورت سان درگاهه الاهي ۾ پنهنجي  
پيشاني خاڪ تي رکي سجدو ڪيائون. سبحان الله ا

## ظالمن سان ڏيکي

قرڻش جا آهي وڏا وڏا سردار ۽ رڻيس، جن سڄا اڳڪٿيءَ  
 ورهيه ستون ماڻهن کي قتل ڪيو ۽ ڪرايو، هزارن کي اهڃڻج  
 ۽ اهڃاءَ رساياءَ غريبن تي ظلم ۽ ڪلور ڪيا، مسڪينن کي ملڪ  
 نيڪالي ڏني، سي اڄ انهن غريبن جي هيبت ۽ هشميت، رعب ۽  
 ادب کان ڊڄي ٻاهر پڄي وڃي جبلن ۾ لڪا، مگر اها خبر اڃا  
 ڪانه هين ته جن پنهنجي مولا سائين تي سڄو ايمان، سڄو يقين  
 سڄو ويساه رکيو آهي، سي نفسپرست ۽ ملڪ کي برباد ڪندڙ  
 هرگز نه آهن، آهي ملڪ جا سڄڻ ۽ خالق جا خيرخواه آهن ۽  
 آهي غريبن جا غمخوار ۽ يتيمن جا پيار آهن ۽ انهن جو آقا،  
 انهن جو سائين، مولا مصطفيٰ صلي الله عليه وآله وسلم، رحيم ۽  
 ڪريم، خليق ۽ شفيق، هردلعزيز ۽ صاحب تميز آهي؛ پر  
 جڏهن انهن ظالمن کي اها خبر ملي، ته جنهن جو ڏلو  
 رحمت للعالمين، شفيع المذنبين، محمد مصطفيٰ صلي الله عليه وآله وسلم  
 آهي، اهو اوهان کي ڪجهه به نه ڪندو - سندس پاڇو ۽  
 رحمت ڪشادي آهي، سندس دست شفقت ۾ تڙو ۽ معافي جو  
 پروانو تاهن اڪرن ۾ لکيل موجود آهي، سندس پيشاني مبارڪ  
 ۾ رحمت للعالمين جو شان ظاهر، ۽ رحيمي جو نور روشن آهي -  
 نڏهن اهي ظالمن، اهي خوني، جن کي پڪ هئي ته جنگ جي  
 قاعدي موجب ضرور هاڻي اسين پنهنجي ڪيفر ڪردار ۽ افعالن  
 جي سزا کي رسندا، سي ڊوڙندا ڊوڙندا، رحمت نبويءَ ۾  
 اڳيون وجهندا، شهر ۾ پهتا، حضور جن عليه الصوات والسلام،  
 جڏهن ڪعبه الله مان عبادت مان واندا ٿي ٻاهر تشریف فرما  
 ٿيا، تڏهن ڏٺائون ته ظالمن ڪريش منهن پيلا ڪيو، خوف  
 ۽ اميد جي وچين حالت ۾ بيٺا آهن. پاڻ سونهارن نهايت  
 ٻاڄهاريءَ نظر سان سڀني ڏي ٺهاري، سڀني کي ويساه وٺاريو  
 ته ”هرگز نه ڊڄو، منهنجو ڪم رحمت عالم آهي.“

## بيت الله جي ڪنجي حقدار کي ڏني وئي

اتي حضرت عباس رضه، سندن چاچي عرض ڪيو ته ”يا حضرت، ڪنجي بيت الله جي بني هاشمين کي ڏيو.“ حضور جن فرمايو: ”بلڪل نه! اليوم يوم البر والوفاء۔ اڄ چڱي سلوڪ ڪرڻ ۽ حقدارن کي حق رسائڻ جو ڏينهن آهي.“ ائين فرمائي، ڪنجي عثمان بن ابي طلحه کي ڏنائون، جنهن جي هٿ ۾ هميشه هوندي هئي. ڪنجي عثمان کي ڏني، پوءِ فرمائون ته ”جو شخص توکان ڪنجي ڦريندو سو ظالم هوندو.“ اهو فيصلو ڪري، تنهن کان پوءِ ظالم ڦريشن ڏي منهن ڪيائون، ۽ زبان مبارڪ سان فرمائون ته:

يا معشر قريش! ان الله قد ذهب عنكم نخوت انجاء ايمه  
و تعظمها بالاباء الناس من آدم و آدم خلق من تراب،  
ثم قال رحول الله صلي الله عليه وآله وسلم. يا ايها الناس انا  
خلقنا كم من ذكر و انثى و جعلنا كم شعوبا و قبائل  
لتعارفون ان اكرمكم عند الله اتقاكم۔ اذهبوا فالتهم  
الطلاق لا تشرب عليكم اليوم.

[اي قريش جي جماعت وارا! اڄ الله تعاليٰ اوهان جو  
جاملائو هٿ ۽ پنهنجن وڏن تي قبيلن ۽ فخر ڪرڻ  
اوهان مان وڃايو آهي. انسان سڀئي هڪڙي ڏاڏي  
آدم جو اولاد آهن ۽ آدم مٽيءَ مان پيدا ٿيل هو.  
(پوءِ پڻ هي آيت پڙهيائون) ”اي انسانو! اسان  
اوهان کي هڪ مرد ۽ هڪ عورت مان پيدا ڪيو  
۽ اوهان جا پاڙا ۽ قبيلو ڪيائين رڳو هن لاءِ ته  
اوهين سڃاڻجو (يعني نه وڏائي ۽ ڦوٽ لاه) الله پاڪ  
وت، اوهان مان وڌيڪ عزت وارو آهي. جو  
وڌيڪ پرهيزگار ۽ خدا کان گهڻو ڀڄڻ وارو هوندو.“



هاڻي اوهين وڃو اوهين آزاد آهون اوهان تي اڄ  
ڪا مهار ڪانهي.]

ظالم قريشن کي پنهنجي ڪرهي ۽ رحمي ۽ رحيمي ۽ جو جلوو،  
۽ سچي رسالت ۽ نبوت جو شان ڏيکاري، حضور جن عليه  
الصلوات والسلام جبل صفا تي چڙهي ويا ۽ اتي ويهي نون  
مسلمان ٿيندڙن کان بيعت ورتائون۔ چو ته اهڙو خلاق محمدي  
۽ شان پيغمبري ڏسي عرب جا نندا وڌا حهران ٿيون ۽ اسلام ۾  
داخل ٿيون لڳا. حضرت امير عمر رضه هڪ هڪ ماڻهوءَ کي  
حضور جن وٽ پهچ ڪندو ٿي وٺو، ۽ جيڪو پيش ٿيو ٿي ۽  
دل جي خوشي سان اسلام قبول ڪيائين ٿي، تنهن کي هيٺين  
گاهين جو اقرار ڪرڻو هو ٿي۔

### بيعت جا شرط ۽ اقرار

(۱) آءٌ خداوند پاڪ سان ڪندس ذات ۽ صفات ۽ عبادت يا  
مدد خواهي ۽ هرگز ڪنهن به ٻئي کي شريڪ ۽ شامل نه  
ڪندس ۽ نه ڇانئندس۔

(۲) آءٌ چوري، زنا، خون ناحق هرگز نه ڪندس، ننيڙين نياڻين  
کي جهڙي ٿي نه پوريندس (جيئن عرب جا هليلا قريش سڱ  
ڏيڻ جي ساڙ ۽ وارث بنجن جي وهر کان ائين ڪندا هئا،  
جو چمندي ٿي نياڻين کي جهڙو ڪڍ کولي زمين ۾ پوريندا  
هئا، جنهن ڪري هو معصوم ۽ بي گناه گهٽجي مري  
وينديون هيون)؛ ۽ ڪنهن تي تهمت ۽ بهتان نه رکندس۔

(۳) آءٌ حتي المقدور حق جي ڪمن ۾ رسول الله صلعم جي تابعداري  
۽ مڃتا ڪندس۔

### عورتن کان وڌيڪ اقرار ۽ شرط

عورتن کان وڌيڪ هي به عهد وٺندا هئا ته آءٌ ڪنهن به  
مائت يا عزيز يا ڪنهن پياري ماڻهوءَ جي مرڻ تي منهن کي

ڏک نه هڻنديس، وار نه پٽينديس، ڪپڙا نه ڦاڙينديس، سوڪ ۾ ڪارا ڪپڙا نه ڍڪينديس، ۽ نه قبر تي وڃي مائٽر ۽ روج پيٽڪو ڪنديس.

### عورتن کان بيعت وٺڻ جو رستو

جويتن مڙسڻ کان بيعت وٺڻ وقت هٿ هٿ ۾ ڏيئي، حضور صلعم جن بيعت وٺندا هئا، عورتن کان انهيءَ طرح بيعت کڻي نه وٺندا هئا؛ بلڪ هڪ ٿانءَ هائي جو پري رکندا هئا، تنهن ۾ پهرين حضور جن پنهنجو هٿ مبارڪ وجهي ڪڍندا هئا، تنهن کان پوءِ بيعت ڪرڻ واري زال انهيءَ ئي ٿاڻو ۾ پنهنجو هٿ وجهندي هئي. انهيءَ طرح جن بيعت جو شرط ٿيو.

### حضرت پاڪ جي هٿ لائڻ سان فضالہ بن عمير

#### جي دل ۾ ايمان جو نور پيدا ٿيڻ

مڪي جي فتح بعد ٻئي ڏينهن، حضرت جن ڪعبه الله جي طواف ۾ مشغول هئا ته فضالہ بن عمير نالي هڪڙي شخص حضور جن عليه الصلوات والسلام کي هڪڙو ڏسي ارادو ڪيو ته ڪنهن طرح کين قتل ڪري وجهان، انهيءَ ارادي سان جڏهن حضرت جن جي ويجهو آيو، ته حضرت جن فرمايو ته ”فضالو آهين؟“ چيائين ”هاڻو“ حضرت جن فرمائي ته ”دل ۾ ڪهڙي نيت رکي اٿئي؟“ فضالہ چيو ته ”ڪجهه به نه، آءٌ ته دل ۾ الله الله پيو ڪريان.“ حضرت جن مٿس ڏٺو ۽ فرمايائون ته ”چڱو، هاڻي تون پنهنجي خدا کان معافي گهر.“ ائين فرمائي فضالہ جي چاٽيءَ تي هٿ گهمائي ورتائون. فضالہ چوي ٿو ته ”سائينءَ جن جو هٿ منهنجي چاٽيءَ تي گهمائڻ ۽ منهنجي دل ۾ نور ايمان جو پيدا ٿيڻ، حضور جن جي محبت اهڙي ته منهنجي دل ۾ اچي پئي، جو منهنجي لاه پيارن کان بهارا ٿي پيا، جڏهن گهر موٽيس

تڏهن وات تي هڪڙو منهنجو ٻيڙو ماڻهو مون کي مليو، جنهن وٽ گهڻو وڃي رهندو هوس، تنهن چيو ته ”فضيلا توري ڳالهه، ته ويهي ٻڌ“ مون چيو: ”باڪل نه، خدا ۽ خدا جي رسول جو حڪم نه آهي، اسلام اهڙين ڳالهين ٻڌڻ کان جهلي ٿو.“ شايد هن ڪنهن اجائي ڳالهه ٻڌائڻ لاءِ سڏيس ٿي.

### هڪي وارن قريشن تي اڃا به وڌيڪ هٿ ڀڙائي

جڏهن مسڪين مسلمان، ڪافر قريشن جي ظامن ۽ اڙڙن جي آزار کان ڪڪ ٿي ديس ڇڏي وڃي ٻيڙي ٿيا هئا، تن فتح مڪي جي وقت حضور جن عليه الصلوات والسلام جي درٻار ۾ درخواست ڪئي ته امان ڪي، امان چون غضب ٿيل ملڪهتون هاڻي موليٰ مان. پاڻ اها درخواست منظور نه فرمايائون. سندن مطلب هو ته جي شهنون خدا ڪارڻ ڇڏيون ويون، هي وري موڪائي وٺڻ نه گهرجن.

### جنگ حنين

ايتري پلان ۽ ايتري مهرباني هوندي به، شريبن جي وجود مان شرارت جو جوش نه ويو ۽ مڪي ۾ بدامني ۽ بي آرامي پکيڙڻ کان نه رهيا. مڪو فتح ٿي ويو مسلمانن جي هٿ ۾ اچي ويو، مسلمانن ڪنهن سان به ظلم نه ڪيو. ظلم ته نه ڪيو پر رڳو جيڪڏهن عدل ڪن ها ته، به ڪيترائي ڪافر واجب القتل هئا. مگر مسلمانن رڳو رحم ڪيو، رڳو احسان ڪيو. حضور جن عام معافي ڏني، تنهن کان پوءِ به هوازن ۽ ثقيف جي قبيلن، جي مڪي جي سرحد تي رهندا هئا، تن ٻني مضر بني حلال جي قبيلن کي به پاڻ سان شامل ڪري، اڪل چار هزار لشڪر گڏ ڪري، مڪي تي چڙهائي ڪئي ۽ حنين جو

واديء ۾، جا طائف جي آسپاس آهي، اچي منزل ڪهاڻون.  
 انهن پنهنجي سردار، مالڪ بن عوف جي صلاح موجب پنهنجا  
 ٻار ٻچا، زالون، مال اسباب، ڍڳا ۽ ڍور به پاڻ سان کنيا هئا.  
 مالڪ بن عوف جو مطلب هي هو ته جيڪڏهن ٻار ٻچا، مال  
 اسباب پاڻ سان هوندا ته انهن کي ڇڏي ڪين ڀڃندا، انهيءَ  
 ڪري ثابت قدميءَ سان جنگ ڪندا. حضور جن کي جا اها  
 خبر ملي، سو پاڻ مڪي جي حرم محترم ۾ جنگ ڪرڻ مناسب  
 نه سمجهي، لاچار شهرن جي شر دفع ڪرڻ واسطي تيار ٿيا، ۽  
 سڄو ٻارهن هزار لشڪر مسلمانن جو ڪڍو ٿي ويو. انهيءَ لشڪر  
 ۾ مهاجر، انصار، تازا مسلمان ۽ عهدنامي موجب ڪيترائي بت پرست  
 به شامل هئا. مسلمانن جي فوج، جا هن دفعي گهڻي هئي، سو  
 خود مسلمانن کي به اچي غرور ۽ بي پرواهي جاڳي، تن سمجهيو  
 ته اسين اڳي ٿورا هوندا هئاسين ته فتح ڪندا هئاسين، هاڻي  
 ته گهڻائي آهيون، انهيءَ خيال جي ڪري سوچي قدم نه کنياڻون.  
 دشمنن هڪ سخت ۽ مضبوط گهٽ وڃي هٿ ڪيو ۽ تهرالداڙن  
 کي اتي ويهاري ڇڏيائون. اوچتو ئي اوچتو مسلمانن جي لشڪر  
 جو ڪجهه ڀاڱو اتي اچي نڪتو، جنهن ۾ اڪثر ان آزمودگار  
 جوان هئا، يا فتح مڪي ۾ تازا چٽل بت پرست. دشمنن اهڙو  
 ته وڻي تيرن جو مينهن وسايو، جو لاچار ٿي مسلمانن جو اهڙو  
 اڙ لشڪر وڻي ڀڄڻ لڳو، باقي ڪي سو کن اصحابي ميدان ۾  
 بهل وڃي بچيا. اتي حضور جن عليه الصلوات والسلام، جو ڏٺو  
 ته پنهنجو لشڪر ڀڄندو ٿو وڃي ۽ دشمنن جو وڌندو ٿو اچي،  
 ته اتي هاشمي همت ۽ پيغمبري طاقت ڏيکارياڻون ۽ ميدان ۾  
 بهي چوڻ لڳا:

”انا النبي لا ڪذب انا ابن عبدالمطلب.“

[آءُ يقيناً رسول آهيان، آءُ عبدالمطلب جو فرزند آهيان.]

يعني، ”...فکر نه آهي جيڪڏهن منهنجي لشڪر کي شڪست  
 رسي، منهنجو ڀروسو خداوند پاڪ ٿي، ۽ منهنجي فتح يا  
 شڪست سڀ انهيءَ ئي جي هٿ آهي.“ اتي حضرت عباس رضه  
 حضرت رسول الله صلعم جي چاچي، جوش سان آواز ڪري  
 چيو ته ”اي مسلمانو! حضرت رسول الله صلعم ميدان ۾ موحود  
 آهي، پاڻ ثابت قدم بيٺا آهن، اوهين ڪاڏي پڳا آهيو؟“  
 بس انهيءَ آواز ٻڌڻ شرط سڀ لشڪر وارا ڪپوٽرن وانگر  
 گهمري ڪاڏي اچي حاضر ٿيا. مسلمان جو پڳا هئا، سو بزدلي  
 جي ڪري ڪين پڳا هئا، مگر حالت اهڙي ٿي، جو منجهي  
 پيا ۽ پڇڻ ٿي بهتر سمجهيائون، نه ته اجاڻو ٿي ٿرٿريا پها ڪسجن  
 ها، جڏهن لشڪر وري اچي گڏ ٿيو، تڏهن لشڪر جي جوڙجڪ  
 نئين سر ڪري، وٺي جو مسلمان دشمنن تي ڪاهه ڪئي،  
 سو اهڙا ته فتح مند ٿيا، جو دشمن جو مال اسباب ڪيترو ٿي  
 هٿ آين ۽ هوازن جي قبيلي جا ڇهه سردار رحم جي درخواست  
 کڻي حضور ۾ آيا، آهي ڇهه سردار آهي هئا، جن طائف ۾  
 حضرت پاڪ تي وعظ ڪرڻ وقت پٿر اڇلايا هئا، ۽ اهڙو  
 حال ڪيو هئائون، جو پاڻ آخر بهوش ٿي پها هئا، جو ڪهن  
 حضرت زهد رضي الله تعالى کڻي آيو هون، حضرت جن انهن  
 سردارن کي فرمايو ته، ”آءُ پاڻ اوهان جي انتظار ۾ هوس،  
 پلي آيا، آءُ هر طرح حاضر آهوان، جيڪي قهڙي اوهان جا  
 منهنجي يا منهنجي خاندان جي حصي ۾ ايندا سي ته، ڪدم  
 آزاد ڪبا، اهڙيءَ طرح مهاجر ۽ انصارن جي به، هڪ ٿو  
 ڏيان، مگر اوهان کي خبر آهي ته، هن دفعي هن لشڪر ۾  
 غير قومون به عهدنامي موجب شامل آهن، انهن کي ناراض  
 ڪرڻ ڏکيو ٿو لڳي، تنهن هوندي به اوهين هيئن ڪريو،  
 جو عام مجلس ۾ سڀائي صبح جو اها درخواست هميشه ڪجو  
 ته ڪو نه ڪو ٻاڙو ڪري وجهيو،“ ٻئي ڏينهن انهن سردارن  
 عام مجلس ۾ اهي قهڙن جي آزاديءَ بابت عرض ڪيو.

### حضرت صلعم جن جي لائاني فياضي

پاڻ ڪدم پنهنجي خاندان جي حصي جي قيدين کي  
آني جو آني آزاد ڪيائون. مهاجرن ۽ انصارن ۽ حضرت جن جي  
پهري ڪئي ۽ گهڻا قيدي آزاد ٿيا. باقي بني سلوم ۽ بني فزاره  
جي قبيلن وارن جا قيدي وڃي رهيا. انهن ائين نه ڪيو.  
نيس حضرت جن انهن کي سڏائي هڪ هڪ قيديءَ جي عهدو  
۾ ڇهه-ڇهه اٺ پائان ڏئي، باقي قيدين کي به ڇڏرايو ۽ پوءِ  
سڀني کي سڏرائي پوشاڪون ڏيکائي، رحم ۽ باجهه سان سڀني  
کي روانو ڪيائون.

### دائي حلما جي ڌيءَ کي عزت

انهن قيدين ۾ دائي حلما جي ڌيءَ به هئي، جا حضرت  
جن جي ٽي شريڪ پيڻ هئي. حضرت جن عليه الصلوات والسلام  
ان مائيءَ کي سڃاتو ۽ پنهنجي چادر لاهي پٺ تي وڇائي مائيءَ  
کي ڏٺائون. پاڻ فرمايائون ته ”مائي جيڪڏهن تون اسان وٽ  
رهين ته اسين تنهنجي خدمت ۽ خاطري ڪرڻ لاءِ حاضر آهيون  
۽ جيڪڏهن وڃين ته اختيارِيءَ واري آهين؟“ مائيءَ پنهنجي  
قوم سان گڏجي وڃڻ قبول ڪيو. حضور جن ڏاڍيءَ تعظيم ۽  
عزت سان روانو ڪيس.

### سڃڻ مسلمانن جي سڃاڻي

غنيمت جو مال جوڪو به هٿ آيو هو، سو پاڻ تازن  
مسلمانن کي ڏئي ڇڏيائون ته پلي وپچارا وڃي سگهيا هجن.  
انصارن ۽ مهاجرن کي به ڏنائون، مگر انهن کي ڇيائون  
ته ”آءٌ پاڻ پنهنجي سر سڄو انصارن جو آهيان، پوءِ پلي مال  
اسباب پاڻ سان کڻي وڃن، ۽ انصار رسول الله کي پاڻ سان  
وٺي ويندا.“ انصار اهڙا نه خوش ٿيا، جو ڪيڙن ۾ ئي نه

ٻيا ماڻن ، چڻ کين سڀڪجهه ملي ويو. قرآن شريف ۾ الهي ۽ جنگ جو عجيب عبرتناڪ ذڪر آهي. الله تعالى فرمايو آهي :  
ولقد نصرکم الله فبي موطن کثيروت و يوم حنون اذ اعجبتکم کثرتکم فلم تغن عنکم شيئا وضاعت علمکم الارض بما رحبت ثم وليتم مدبرين. ثم انزل الله مڪينته علي رسوله و علي المومنين و انزل جنودا لم تروها و عذاب الذبن کفروا و ذالڪ جزاء الکافرين.

[ (باد ڪريو اي مسلمانو!) الله تعالى اوهان کي گهڻن ئي جان تي فتحمند ڪيو؛ خاص طرح حنون جي لڙائيءَ جي ڏينهن، جڏهن اوهان کي پنهنجي گهڻائيءَ مغرور ڪيو، جا آها گهڻائي اوهان کي ڪنهن به ڪم نه آڻي، ۽ زمين، ڪشادگيءَ هوندي، اوهان تي تنگ ٿي پئي؛ ۽ اوهان پٺ ڏيئي ڀڳو؛ ۽ الله تعاليٰ پنهنجي رسول ۽ مومنن تي پنهنجي طرفان دلچاه مـوڪلي، ۽ انهن جي دلين ۾ همت پيدا ڪئي، ۽ اهڙا غيبي لشڪر موڪليائين، جو اوهين انهن کي ڏسي نٿي سگهو ۽ ڪافرن کي سخت عذاب ڏنائين. اها ئي ڪافرن جي جوڳي سزا هئي.]

يهودين جون شرارتون ۽ عهد شکنيون

مسلمانن سان اڳڙايون ۽ اڙه زورايون

مناسب ائين هو ته جوڳي جيڪي يهودين وقت بوقت شرارتون پئي ڪيون، سي سنه وار ۽ موقعي مطابق مٿي بيان ڪجن ها، پر جڏهن ته يهودين جي قوم هڪ جدا ۽ مشهور شريف قوم هئي، تڏهن انهن جي شرارتن کي جدا لکن ٿي مناسب سمجهيم؛ پر منهنجي مرضي هي آهي ته ۸ هاڻي شريفن جي شرارتن کي طول سان نه لکيان ۽

جهتري قدر تي سگهي ته انهيءَ بابت مڪ مڪ واقعا ۽ عبرتناڪ حادثا پڙهندڙن جي اڳيان پيش ڪريان، سي به مختصر طرح ڏيکارڻو فقط هي آهي ته حضور جن عهد الصلوات والسلام جي هلت ڪهڙي نه رحيم ۽ باجهه واري هئي ۽ مخالفن ڪيتري قدر نه دنيا ۾ فساد پيدا پئي ڪيو ۽ حضور جن کي وقت بوقت ڪيتريون ئي تڪليفون پئي ڏنيون. ايترو ته تڪليفن، اهڃڻ ۽ اڏائڻ هوندي، ايترو دشمنن، مخالفن ۽ بي دينن سان منهن ڏيندي به، دين ۽ دنيا جي بهتريءَ جا اصول ۽ مسئلا جهتري قدر حضور جن دنيا کي ڏايا ۽ جهتري قدر سندن پاڪ ۽ صاف تعليم دنيا کي سڌارو، اوتري قدر ڪنهن به نبيءَ يا رسول کي نصيب نه ٿيو هائو!

”اين سعادت بزور بازو نيسٿ

تا نه بخشد خدائي بخشنده“

يهودين جي قوم هميشه کان وٺي شرير، فسادي، حق جي مخالف، جهوڙاڪار، دغا باز، نبين سان سامهون ٿيڻ واري قوم آهي. حضرت مسيح عليه السلام سان جهڪي ڪڙيون هلئون يهودين ڪيون، تاريخ ان لاءِ شاهد آهي. ايتري قدر جو حضرت مسيح عليه السلام ڪڪ تي يهودين جي حق ۾ چوڻ لڳو ته ”اهي نانڪ ۽ نانگن جا پڇا آهن“ ۽ حضرت مسيح عليه السلام ڏاڍو پٽيندو هون، چي، ”خدائي بادشاهت انهيءَ نالائق قوم کان ڪسجي، هڪڙيءَ اهڙيءَ چڱي قوم کي ملندي، جا چڱو ته جو ظاهر ڪندي.“ (ڏسو مٿي، باب ۲۱ ورس ۴۳-۴۴)

### جنگ احزاب يا خندق واري لڙائي

اٺين ته سنه ۶۰۰ سنه ۶۰۰ شرارتون يهودين ڪهڻيون ٿي ڪيون هيون، پر وڏي مشهور جنگ احزاب واري هئي جنهن جو ذڪر لڪان ٿو. سنه ۶ هجري مهيني ذوالقعد ۾



بني نضير قبيلي جا يهودي پنهنجي شرارت ۽ عهدشڪنيءَ  
 سببان خير ڏي جلاوطن ڪيا ويا هئا. جڏهن اچي خير ۾ رهيا،  
 تڏهن گهات گهڙڻ لڳا ته ڪهڙيءَ طرح مسلمانن کي متايون.  
 هي واقعو فتح مڪئي کان آڳاٽو آهي. سو تن جا ڪيو، جو  
 خير جي يهودين کي به پاڻ سان همره ڪيائون ۽ مڪئي جي  
 قريش کي به خط پت لکي، دم دلاسا ڏئي پاڻ سان ڳنڍيائون.  
 قريش ته اڳيئي مسلمانن جا جاني دشمن هئا، تن ته ويلي  
 بهانا ڳوليا، يڪدم چار هزار بهادر گڏ ٿي مديني تي ڪاهن  
 لاءِ روانا ٿيا، واٽ تي به جيڪي جهت ۾ لڳن، تن کي پاڻ  
 سان وٺندا آيا، آخر يهودي ۽ بت پرست قريش سڀ ڏهه هزار  
 لشڪر اچي ٿيو. مسلمانن ۾ ظاهري ايتري قوت ڪانه هئي،  
 جو ايتري ڪڻڪ کي منهن ڏئي سگهن، تن غريبن جا ڪيو،  
 جو اللفه تي توڪل ڪري مديني جي ضعيف پاسي ۾ خندق  
 (ڪاهي) ڪڍي کوٽيائون. مسلمانن جو حال بلڪل سقيم هو، پت  
 ۾ بڪ هين ۽ سردي کان پاھ، پئي ٿيا، مگر ته به همت ڪري  
 دشمنن جي پهچڻ کان اڳي ئي ڪاهي کوٽي تيار ڪري ڇڏيائون،  
 انهيءَ ڪري الهيءَ جنگ جو نالو ”جنگ خندق“ به  
 مشهور ٿيو، حال اهڙو هو، جو مسلمانن جي چوڌاري دشمنن جا  
 ڪڻڪ وڪوڙيا پيا هئا جن شخصن تي مسلمانن کي ڀروسو هو  
 ته هي چڱا ماڻهو آهن، ڦرندا ڪڏهن به ڪين سي به ڦري ويا،  
 منافق تنهن کان سواءِ هئا. مطلب ته هڪ سخت آفت ۾  
 ويچارا ايمان وارا مسلمان اچي ڦاٿا، ايتري قدر جو هڪڙي  
 ماڻهوءَ جي سر بچڻ جي به اميد نه هئي. منافق ۽ ڪڇا  
 مسلمان ته صاف ٽوڪون ۽ طعنا هڻڻ لڳا ته ”وا، جو پيغمبر  
 ٿيو آهي! جو فتحمندي بابت رڳيون ڪوڙيون اڳڪٿيون  
 پئي ڪيائين، وغيره وغيره.“ مگر هڪ ايماندار مسلمانن  
 کي به يقين به، حق اليقين هو ته اسان جي آقا سائينءَ  
 حضرت رسول خدا صلي الله عليه وآله وسلم جيڪي فرمايو

آهي سو يقيناً سچ آهي. اسلام کي پڪ فتح ٿيندي، سو ٿيو  
 ۽ ائين. الله تعاليٰ جي طرفان مدد ۽ همراهيءَ جي هوالگي،  
 دشمنن سڃا ويهه. (۲۰) ڏينهن مسلمانن جو محاصرو (گهيرو)  
 ڪيو ۽ غريبن کي تنگ رکيو. انهيءَ وچ ۾ اگرچ سنهيون  
 سنهيون لڙايون ٿينديون رهيون، جنهن ۾ دشمنن جا وڏا وڏا  
 پهلوان قتل ٿي ويا، پر تنهن هوندي به هنن جو غلبو بلڪل  
 گهڻو هو. اهڙي وقت ۾ جيڪڏهن الله پاڪ جي طرفان  
 ڪا خاص مدد نه رسي ها ته هوند پوءِ رستو فتحمنديءَ ۽  
 جند آزاد ڪرڻ جو مسلمانن کي هٿ نه اچي ها. مگر ڏسو  
 الله پاڪ جون پلايون! اوچتو ئي اوچتو هڪ اهڙو ڪارو  
 ۽ خوفناڪ طوفان اچي ڪڙڪيو ۽ اهڙي سخت هوا ۽  
 مصيبت جهڙي وچ اچي ظاهر ٿي، جو دشمنن جا حوصلا  
 ٿي خطا ٿي ويا. تنهن ۽ رانويين جا رسا ٿي چڙهي پيا، گهوڙن  
 جون اڳياڙيون ۽ پڇاڙيون ٿي ٽٽي پيون، جن هڪڙو محشر  
 اچي متو ۽ قیامت اچي دشمنن ۾ پئي. مطلب ته طوفان  
 اهڙو ته هلاڪ ڪين جو ڪٿو نه مڙيو ڪٿي کي! سڀڪو  
 پنهنجو منهن ڪري وٺي پڳو ۽ اهڙي ته سزا ملين، جو  
 وري ڪڏهن به مديني تي ڪاهڻ جو خيال نه ٿين. الله تعاليٰ  
 انهيءَ بابت جنهن عمدي نموني ۽ نصيحت مان قرآن شريف  
 ۾ ذڪر آندو آهي، سو پڙهندي بت جا وارڻي ڪانڊارجو  
 ٿا وڃن. الله تعاليٰ فرمايو آهي؛

يا ايها الذين آمنوا ذكروا نعمت الله عليكم إذ  
 جاء تكم جنود فارسنا عليكم ريجا و جنودا لم تروها  
 وكان الله بما تعملون بصيرا. إذ جاؤ ڪم من فوقكم و  
 من اسفل منكم و إذ زاغت الابصار و بلغت القلوب  
 الحنا جرو تظنون بالله ظنونا هنالك ابتلي المؤمنون  
 و زلزلوا زلزلا شديدا. (آيت)

[اي ايماندارو! الله پاڪ جي انهيءَ مهربانيءَ کي ياد ڪريو، جا اوهان تي انهيءَ وقت ڪيائين، جنهن وقت اوهان تي لشڪر چڙهائي ڪري آيا هئا، پوءِ اسان انهن تي هڪڙو هوا جو طوفان ۽ اهڙو ڪجهو لشڪر موڪليو، جنهن کي اوهين ڏسي نٿي سگهيا. اوهان جيڪي پئي ڪيو، سو الله سڀڪجهه پئي ڏٺو. اهو، اهو وقت هو، جنهن وقت هيٺان ۽ مٿان يعني اولهه ۽ اوڀر کان اوهان تي لشڪر چڙهي آيا هئا، ۽ اوهان جي اکين جا دڙا ٽٽي نڪري آيا هئا ۽ اوهان جون دليون واٽن تائين اچي رسيون هيون، يعني ساهه سان اچي لڳي هيون، ۽ خود خدا ۽ طرحين طرحين گمان ڪرڻ لڳا هئا. اتي ايماندارن جي همت جو امتحان هو ۽ اهي سخت زلزلي ۾ اچي ويا هئا.]

### حضور جن عليه الصلوات والسلام کي قتل ڪرڻ جو منصوبو

هن جنگ خندق ۾ ڪافرن کي جا شڪست رسي ۽ جنهن خواريءَ سان هو موٽيا هئا، ما مندين دلين تي داغ وانگي ٿي بيٺي هئي. خاص طرح ابوسفيان کي سخت بي آرامي اچي ٿي ته ڪنهن طرح حضرت پاڪ کي ڪا سخت تڪليف رسائي. آخر چا ڪيائين، جو هڪڙي جهنگلي جوان کي پڙڪائي، رستي جو خرچ وغيره ۽ سواريءَ لاءِ اٺ ڏاڳهو ڏيئي، مديني ڏانهن روانو ڪيائين ته ڪنهن به طرح هو حضرت جن کي وڃي قتل ڪري، مگر اها خبر نه هيس ته الله تعاليٰ پنهنجي پياري پيغمبر جو محافظ ۽ نگهبان آهي ۽ پاڻ فرمايو اٿس ته:

يريدون ليظنوا نورالله بافواههم والله متمر نوره ولو كره الكافرون.

[ڪافرن جي خواهش آهي ته اللافه جي نور کي  
ٽوڪون ڏيئي وسائين، مگر الله تعاليٰ پنهنجي  
نور کي ٻوريءَ طرح دنيا ۾ ڪامل ڪري  
ڏيکاريندو، اکرچ ڪافرن کي اها ڳالهه نه وڻي.]

اهو جهنگلي جنگي جوان سڌو مديني ۾ آيو ۽ پهرين  
حضور جن عليه الصلوات والسلام جي خدمت ۾ اچي ويٺو، جتي  
حضرت جن جا پيارا ڳڻتا، وڻندڙ ڳالهيون ۽ پاڪ حديثون، جو  
ٻڌائين سو مرڳو وائڙو ٿي ويو ۽ پاڻ جهلي نه سگهيو،  
اتي جو اتي ڪلهو پاڪ پڙهي مسلمان ٿي پيو.

### مسلمانن سان عيسائين جون جنگيون

يهودين جي شرارتن، عهد شکنين ۽ آرم زورين جو  
ذڪر مختصر طرح مٿي ڪري آيو آهيان، هاڻي وري  
عيسائين جي جنگين جو مختصر ذڪر لکان ٿو. اکرچ عيسائي  
يهودين جهڙا حرڪتي، شرير ۽ شديد ڪين هئا. انهيءَ بابت  
قرآن پاڪ ۾ خود الله تعاليٰ به گواهي ڏني آهي،  
جيئن ته فرمايو اٿس:

لتجدن اشدالناس عداوت للذين آمنوا اليهود والذين  
اشركوا. ولتجدن اقربهم مودت للذين آمنوا الذين  
قالوا انا نصارا.

[اي رسول، توکي معلوم ٿيندو ته مسلمانن جا  
سخت دشمن يهودي ۽ مشرڪ آهن، ۽ مومنن سان  
دوستيءَ ۾ ويجهو آهي آهن، جي پاڻ کي نصارا  
ٿا سڏائين.]

مگر تنهن هوندي به نصارا چيڙچاڙ ڪندا رهندا هئا ۽  
ائين بلڪل ڪين هو، جو مسلمانن کي ڇڏي ڏنو هئائون.

جنگ موتہ

موتہ نالي شام جي ماڪ ۾ هڪ ڪوٺ هو، تنهن جي سردار، شرحبيل، ڇاڪي، جو حضرت رسول الله صلعم جن جي قاصد حارث بن عمير رضه کي مارائي ڇڏيو. ويڃاري مظلوم ۽ بي گناه، حارث جي قتل جي خبر جا مشهور ٿي سو عام طرح قاصد اچڻ وڃڻ ۾ ڊڄڻ لڳا. نه ته هي عام دستور ۽ پراڻو قاعدو هو ته نياڻي آئيندڙن يا قاصدن تي مار ڪانه هوندي هئي. انهيءَ ڪري حضور جن آئينده واسطي قاصدن کي روڪڻ، حفظ ۽ امن قائم رکڻ لاءِ ٽي هزار فوج ڇاڙهي موڪلي. موتہ جي حاڪم جيڪا پنهنجي ڪيئي ٽي پشيماني ڪيئي يا معافي گهري، سا ته بچاءِ خود رهي، مرڳو وڙهڻ ۽ مقابلو ڪرڻ لڳو. اتفاق سان هرقل بادشاهه، انهيءَ علائقي ۾ آيل هو ۽ هڪ لک لشڪر سان لٿل هو. عرب جا صحرائي ۽ پهراڙي جا عيسائي قبيلو به گهڻا وٽس ملڻ لاءِ آيا هئا، جي به اٽڪل لک کن ماڻهو هئا. سو موتہ جي حاڪم، شرحبيل، هرقل بادشاهه کان ڪجهه مدد ورتي، ۽ ٻيو لشڪر به صحرائي عيسائين جو گڏ ڪيائين، جو اٽڪل لک کن ٿي ويو. مسلمانن جي مرضي وڙهڻ تي منڍئون ڪانه هئي، رڳو حارث بن عمير جي قتل جو جواب ۽ سبب ڀڄڻ، آئينده لاءِ شرط شروط رکڻ ۽ امن امان لاءِ آيا هئا، مگر دشمنن جي اهڙي تياري ڏسي، لاچار وڙهڻ لاءِ منڀريا ۽ جنگ لڳي. انهيءَ جنگ ۾ زيد بن حارث، جو حضور جن جو پزوردو ۽ نهايت پيارو هو ۽ انهيءَ جنگ ۾ سڀهه سالار به هو، سو ماريو ويو، ۽ حضرت جعفر طيار، جو حضرت عليءَ جو سڳو ڀاءُ هو، سو ٽيڙهن ورهين جي ننڍڙيءَ ڄمار ۾ سڃا پنجاهه زخمر کائي شهيد ٿيو. عبدالله بن رواحه، جو وڏو اصحابي هو، سو به شهيد ٿيو. آخر جڏهن اهڙا نامور سڀهه سالار شهيد ٿيا، تڏهن خالد بن وليد تمام همت، بهادريءَ ۽ وڏي

جوهن سان فوج کي وڃي سنڀاليو ۽ سڀه سالار ٿي ڪم ڪيائون. ڏيڍ ڏينهن سخت لڙائي لڳي، مگر واھ ڙي خالد بن وليد جي جنگي لياقت ۽ بهادرانه همت، جنهن ٿورڙيءَ فوج سان چاليهوڻي فوج جو اهڙو ته نڪ ۾ دم ڪري وڌو، جو سڀ دشمن لاچار ٿي پيا ۽ جان بچائڻ لاءِ وٺي پڳا. حضرت خالد بن وليد جي هٿ ۾ هٽندي هٽندي، سڄيون نَوَ ترار يون پڳيون هيون.

## حضرت جن صلعم کي جنگ جي احوالن

### بابت الهام

حضرت جن عليه الصلوات والسلام کي وقت بوقت الله تعاليٰ جنگ جو سمورو احوال مديني ۾ پيشي معلوم ڪرايو، ۽ پاڻ سڀڪجهه، جنگ جي نتيجي سميت، اڳواٽ ئي حاضر بن اصحاب کي پئي ٻڌايائون. انهيءَ جنگ ۾ خالد بن وليد کي حضور صلعم جن ”سيف الله“ (الله جي ترار) جو لقب ڏنو هو. هيءَ جنگ مهيني جمادي الاول سنه ۸ هجري ۾ ٿي.

## تبوك جو سفر ۽ بنان جنگ فتح

هڪڙي ڏينهن شام کان هڪ قافلو آيو، جنهن مديني ۾ اچي خبر ڏني ته، ”روم جي قيصر جو لشڪر مديني تي چڙهائي ڪرڻ لاءِ بلڪل تيار هو، عرب جا عيسائي قبيلا، انهن سان وڃي گڏيا آهن، هن کان اڳ جو جنگ موته ۾، موته جي حاڪم ۽ خود قيصر جي لشڪر کي شڪست آئي هئي، تنهن جو بدلو وٺڻ اچن ٿا.“ هاڻي قياس جي جاءِ ۾ ويچار جي ڪالهه، آهي ته اڌ دنيا جي بادشاهه، قيصر روم جو لشڪر، غريب بي ثمرن ۽ فقيرن تي چڙهائي ڪري اچي ۽ اچي به منبت ۽ تياريءَ سان، اهڙي وقت ۾ انهن صلح پسند فقيرن ۽ دنيا ۾ صلح پکيڙيندڙ ۽ رحمدل پيغمبر کي ڪيتري قدر نه تڪليف

رسي هوندي ۽ ڪهڙا نه هو لاچار ۽ مجبور ٿيا هوندا !  
 ويچارن مسلمانن وٽ نه زر نه دولت نه اسباب نه سامان  
 ڪن سو ڪن ڇا؟ تنهن هوندي به خدا جي پاڪ پيغمبر،  
 مديني جي رهاڪن جي بي آرام ۽ بي امن نه ٿيڻ لاءِ هي  
 ارادو ڪيو ته مديني کان ٻاهر ٻه عرب جي سرحد کان ٿي  
 ٻاهر وڃي، انهيءَ زور واري لشڪر جو مقابلو ڪجي ته  
 ويچارا مديني جا ماڻهو ته خوش ويٺا هجن. اها موسم ڪهڙي  
 هئي؟ سخت گرميءَ جا ڏينهن هئا، مديني جا ميوا پڇي راس  
 ٿيا هئا، ميوا کائي وٺن جي پاڇي ۾ سمهڻ ۽ آرام ڪرڻ  
 جي مند هئي، مگر هن گوڙ جي ڪري مٿا ميوا به زهر ٿي پيا.  
 وري گرميءَ جا ڏينهن ۽ پنڌ پري. حضور جن عام طرح  
 حڪم ڏنو ته ”جيڪي ملڪ ۽ وطن، عدل ۽ امن کي پڄاڻ  
 لاءِ سر ڏيڻ ۽ سانگو نه ڪن، مال ۽ دولت مٿو نه سمجهن،  
 سي پڪدم تياري ڪن.“ انهيءَ ارشاد موجب جيڪي جنهن  
 کان پڳو. تنهن اچي حاضر ڪيو: حضرت عثمان غني رضي  
 الله تعالى عنه (۹۰۰) نو سو گهوڙا ۽ هڪ هزار گنيون  
 يعني پندرهن هزار رپيا ڏنا. حضور جن اهڙي تنگ وقت ۾  
 حضرت عثمان رضه جي ايتري همت ۽ سخا ڏسي ايترو ته  
 خوش ٿيا، جو خوشيءَ مان حضرت عثمان رضه کي ”مجهز  
 جيش العسرت“ (تنگيءَ ۽ تڪليف جي وقت لشڪر جي مدد  
 ڪندڙ) جو خطاب ڏنو. عبدالرحمان بن عوف رضه چاليهه  
 هزار درهم ڏنا. حضرت امير عمر رضه گهر ۾ جيڪي هوس  
 تنهن جو اڌ حاضر ڪيو، جو هزارن جي برابر هو. حضرت  
 ابوبڪر صديق رضه جيڪي ٿورو گهڻو ذرو ٻرڙو گهر ۾ هون،  
 سو سڀ سيڙي سيڙي اچي حاضر ڪيو. حضور جن عليه الصلوات  
 والسلام سمجهي ورتو ته هي نيڪ مرد ته گهر کي بهاري  
 ڏيئي ذرو ٻرڙو کڻي آيو آهي. پڇائونس ته ”يا ابوبڪر،  
 ڪجهه گهر ۾ به ڇڏيو اٿئي يا سڀ آندو اٿئي؟“ حضرت

صديق اڪبر رضه عرض ڪيو ته ”حضور، پوئتي گهر ۽ الله ۽ الله جي رسول جي محبت چڙهي آيو آهيان، پيو سڀ کڻي اچي حاضر ڪيو اٿم.“ سڀ اصحاب حضرت صديق اڪبر رضه جي جواب ۽ همت تي حيران ٿيا ۽ حضور جن به ڏاڍا خوش ٿيا. وري حضرت ابو عقيل انصاري رضه به سير کجور جا اچي حاضر ڪيا ۽ عرض ڪيائين ته ”ساري رات محنت مزوري ڪري ڪوه جو پاڻي ڪڍندي ڪڍندي هڪڙي نمبر زمين کي پرير، تڏهن صبح جو چار سير چهارا ملير، جن مان به سير ٻهڙن لاءِ چڏير ۽ به سير اچي حاضر ڪيا اٿم.“ حضور جن فرمائيس ته ”اهي کجورون سڀني قيمتي سامانن جي مٿان رکي ڇڏ.“ مطلب ته سڀني اصحابن پنهنجي پنهنجي وت آهر اچي چندو ڏنو، باقي ڪن منافقن هٿن يا مدد ڏيڻ کان صفا انڪار ڪيو ۽ پڙ ڪڍي بيهي رهيا. خير حضور جن ٽيهه هزار لشڪر هٿن مان ڪري دشمنن کي دفع ڪرڻ واسطي خير مان روانا ٿيا. مديني ۾ سماع بن عرفط کي پنهنجو جانشين ڪري ۽ حضرت علي مرتضيٰ کي گهر پار جي سنڀال لاءِ پوئتي ڇڏي ويا. لشڪر لاءِ سواريون ۽ وهت تمام گهٽ هئا. ارڙهن-ارڙهن چئن لاءِ هڪ آٺ هو، جنهن تي وارا وٺي ڪري ٿي چڙهيا. سامان ۽ رسد جي گهٽتائيءَ سببان وٺن جي پنن تي گذران ڪندا هئا، جنهنڪري اسلامي لشڪر وارن جا چپ ٿي سڄي پيا هئا. مطلب ته آڄ ۽ بڪ ڪڍندا، رستي جون تڪليفون ۽ ڏاڪڙا سهندا تبوڪ تائين پهتا، ته اتي اوچتو حضرت علي مرتضيٰ به تڪڙو پنڌ ڪندو اچي رسيو، چو ته پوئتي منافقن کيس ڏاڍو چيڙايو ته ”حضور جن عليه الصلوات والسلام توکي نڪو ۽ بيڪار سمجهي ڇڏي ويا آهن وغيره وغيره“— انهيءَ ڪري هليو آيو. حضور جن سندس احوال وٺي فرمايو ته ”نون انهيءَ ۾ راضي نه آهين ڇا، ته تون منهنجي طرفان هجين، جيئن حضرت موسيٰ جي



پاران ھارون ھو؟ ھاڻو ايترو سو آھي تہ ھارون نبي ھو ۽ مون کان پوءِ ڪو لبي ٿيو ڪونهي. ” حضرت علي اھو حڪم ٻڌي خوش ٿي پوئتي موٽيو. حضور جن سڄو سھينو تيوڪ ۾ ترسيا. حضور جن جي ھلي اچڻ ڪري شام وارن تي اھڙو تہ رعب پيو، جو نشائي ٿئي پين، ۽ مغز جاءِ اچي وين، مديني تي ڪاھڻ جو خيال لاهي ڇڏيائون. حضور جن عليه الصلوات والسلام ھڪڙي نماز کان پوءِ ھڪ مختصر ۽ پٽر معنيٰ وعظ فرمايو، جنھن ۾ دين ۽ دنيا جا عمدا عمدا ۽ ضروري مطلب نصيحت طور ٻڌايائون، انھيءَ وعظ جو ھتي فقط ترجمو لکڻ مناسب ڄاڻان ٿو. پھرين سھڻي ۽ سھڻي تعريف ۽ عمدي ۽ عمدي واڪاڻ رب پاڪ جي ڪري، پوءِ فرمايائون:

- (۱) سچن ڪلامن ۾ وڌيڪ سچو اللافہ جو ڪلام
- قرآن پاڪ آھي. (۲) وڌيڪ پرومي جھڙي ڳالھ، پرھيزگاريءَ جو ڪلمو آھي. (۳) مڪہ، مڏھين مان وڌيڪ چڱو مڏھب حضرت ابراهيم عليه السلام جو مڏھب آھي. (۴) سڀني رستن مان چڱو رستو محمد (عليه الصلوات والسلام) جو رستو آھي.
- (۵) اللہ جو ذڪر سڀني ڳالھين کان وڌيڪ شرف وارو آھي. (۶) نصيحتن ۽ چڱين ڳالھين واسطي سڀ کان چڱو ھيءُ قرآن پاڪ آھي. (۷) چڱن ۽ چڱو ڪم ھمت جو ڪم آھي. (۸) بچڙن ۾ تمام بچڙو ڪم دين ۾ نئين ڳالھ وڌائڻ يعني بدعت آھي. (۹) ھلتن ۾ تمام چڱي ھلت نئين جي آھي. (۱۰) موٽڻ ۾ تمام شانائتو موت شھيدن جو آھي.
- (۱۱) انڌاين ۾ وڏي انڌاھي ھدايت کان پوءِ گمراھي آھي. (۱۲) عملن ۾ چڱو عمل اھو آھي جنھن مان نفعو ۽ فائدو ھجي. (۱۳) چڱو رستو اھو آھي جنھن تي ماڻھو ھلي سگھن. (۱۴) بچڙي ۽ بچڙي انڌائي آھي دل جي انڌائي.
- (۱۵) ساڄو ھٿ ڪاٻي ھٿ کان وڌيڪ عزت وارو آھي.

(۱۶) ٿوري ۽ پورت جيتري دنيا، چڱي آهي انهيءَ دنيا کان، جا گهڻي هجي ۽ غافل ڪري (۱۷) بچڙو پڄتاھ آهي آھو جو سڪرات جي وقت ڪجي. (۱۸) ٻچڙي پشيماني ما آهي، جا قيامت جي ڏينهن ڪجي. (۱۹) ڪي ماڻهو اهڙا به آهن جو جمعي نماز پڙهن ته دل پوئتي ٽنگي پئي هجين. (۲۰) ڪي وري ماڻهو اهڙا آهن جو الله جو ذڪر ورتي ڪندا آهن. (۲۱) وڏي خطا ۽ ڳرو ڏوهه، آهي ڪوڙ ڳالهائڻ. (۲۲) چڱي دنياداري آهي دل جي ديانداري. (۲۳) چڱو ثمر ۽ توشو آهي پرھيزگاري. (۲۴) وڏي دانائي ۽ فلاسفي آهي خوف خدا جو. (۲۵) دل ۾ ويهارڻ جهڙي ڳالهه، آهي يقين. (۲۶) شڪي طبيعت ڌارڻ به هڪڙي قسم جو ڪفر آهي. (۲۷) مٿي جي مٿان رڙيون ڪري روئڻ جاهليت ۽ ڪفر جي وقت جي رسم آهي. (۲۸) ڪوٺ ۽ ڪپت ڪرڻ جهنم جو عذاب آهي. (۲۹) نشو پيش دوزخ جو داغ آهي. (۳۰) ٻي نصيحتو شعر چوڻ شيطاني ڪم آهي. (۳۱) شراب سڀني ڏوهن جي موڙي آهي. (۳۲) بچڙو کاڌو پتير جو مال کائڻ آهي. (۳۳) نيڪ بخت آھو آھي جو ٻين جو عبرت جهڙو حال ڏسي نصيحت پرائي. (۳۴) اصل بدبخت آھو آھي، جو ماءُ پيٽان بدبخت هجي. (۳۵) ڪنهن به ڪم جو مک مطلب آهي، چڱو نتيجو. (۳۶) بچڙو خواب آھو آھي، جو ڪوڙو ٿي پوي. (۳۷) جا ڳالهه ٿين جهڙي هوندي، ما جلدي ٿي هوندي. (۳۸) مومن ڪي گار ڏيڻ بچڙو ڪم آهي. (۳۹) مومن ڪي ٻي گناه قتل ڪرڻ ڪفر آهي. (۴۰) مومن جو ماس کائڻ يعني ان جي ڪلا ڪرڻ سخت گناه ۽ الله جي ٻي فرمائي آهي. (۴۱) مومن جو مال غصب ڪرڻ حرام آهي، جيئن سندس رت هارڻ حرام آهي. (۴۲) جو ماڻهو الله سان وڏائي ۽ بي پرواهي ڪري ٿو، تنهن ڪي رب ڪوڙو ڪري ٿو، يعني اهڙو خراب ڪريس ٿو.

جنهنڪري سندس اها وڏائي ڪوڙي ثابت ٿيو هوي۔  
 (۴۳) جو شخص ڪنهن عيبدار جو عيب ڏيکي ٿو، رب ۾ ان جا عيب ڏيکي ٿو۔ (۴۴) جو ڪنهن ۾ ڏوهي ۽ ڪي معافي ڏئي ٿو، رب به معافي ڏيندڙن کي پنهنجن ڏوهن ۾ معاف ڪري ٿو۔ (۴۵) جو ماڻهو ڪاوڙ ماري ٿو، ان کي رب اجر ڏي ٿو۔ (۴۶) جو ماڻهو نقصان تي صبر ڪري ٿو، الله پاڪ کيس صبر جا بهرا ڏئي ٿو۔ (۴۷) جو ماڻهو چغلي هڻي ٿو، الله تعاليٰ چغل کي خوار ڪري ٿو۔ (۴۸) جو شخص مصيبتن تي صبر ڪري ٿو، رب پاڪ پيڻا ثواب ڏيڻس ٿو۔ (۴۹) جو پنهنجي خداوند پاڪ خالق مالڪ جي ابي فرمائي ڪري ٿو، رب تعاليٰ سخت عذاب ڏيڻس ٿو۔ (۵۰) پڇاڙي ۾ رب پاڪ کان ٿي دفعا بخشش گهريائون، جن فرمايائون ته رب پاڪ کان ٿي پيرا بخشش گهرجي۔

آخر حضور جن عليه الصلوات والسلام خير سلامتي ۽ مان موٽي مديني مبارڪ ۾ پهتا، جي منافق ۽ ڪچا مسلمان اهڙي تنگ وقت ۾ حضور جن سان شامل نه ڪين ٿيا، هر مرڪو ٽوليون ڪرڻ لڳا هئا، حضور جن تن سڀني کي معافي ڏني، مگر ٽي معزز اصحاب، جي فقط مستي ۽ جي ڪري رهجي ويا هئا، ۽ هئا، ۽ هڪا ايماندار مسلمان، تن کي حضور جن معافي نه ڏني ۽ هنن جي ايمان ۾ وري به پرڪ ۽ امتحان ٿيو۔ انهن ٽنهي پلارن جا نالا هي آهن: هڪڙو ڪعب بن مالڪ رض، ٻيو هلال بن اميه ۽ ٽيو مراره بن ربيع رض۔

ڪعب بن مالڪ جي سخت آزمائش ۽ سندس

قصور جي معافي

ڪعب بن مالڪ جو چوڻ آهي ته ”مون کي ڪو ٻيو سبب پوئتي رهجي وڃڻ جو ڪونه هو، مون کي خداوند تعاليٰ سڀڪجهه ڏنو هو، سامان اسباب ۽ سواريون به موجود رکيون

هيس، سنڀريل به هوس، پر ڪنهن دليائي ڪم جي ڪري اڃ نه صبح ڪندي رهجي ويس. جڏهن قافلو روانو ٿي ويو تڏهن وري انهن کي پهچڻ ڏکيو سمجهيم، پوءِ ته ڏاڍو پهچتايم. انهيءَ وقت شهر ۾ سون رکڻو منافق رهيل ڏٺا، ته هيڪاري شرم آيس ته هاءِ آءُ به منافق جهڙو ٿي پيسا ماڻهن ته گهڻيون اجايون مٽيون ڏنيم، پر مون چيو ته سچ کان حضور جن جي خدمت ۾ ڪجهه نه چوندس، اهو خيال ڪري حضور جن جي خدمت ۾ آيس. هاڻ مون کي ڏسي ٿورو ڪاوڙ گڏيل سرڪيئون. منهنجو هوس ته اتي ئي خطا ٿي ويو. هاڻ پڇيائون ته ڪعب تون ڇو پوئتي رهجي وئين؟ عرض ڪيم، ”حضور، نفس جي شرارت ۽ منهنجي غفلت.“ حضور جن فرمايو: ”وَجَّهَ اللَّهُ تَعَالَىٰ جِي فِصْلِي جُو اِنْتِظَارِ ڪَر، ڪن چيو ته جيڪڏهن تون به ڪو بهانو ڪرين ها ته چئي وڃين ها چير ته ڪوڙ ڪريان ها ته مٿان خداوند پاڪ عالم الغيب موجود هو، سو منهنجو ڪوڙ ڪلي سوي ها، ڪنهن دنيا واري سان معاملو ڪين هو. بلڪ الله جي رسول سان وهنوار هو، سو ڪيترو لڪي ها. ڏاڍي ڏک ۽ غم ۾ رهيس. اتي معلوم ٿيو ته پيا، نيڪ مرد به مون وانگي رهجي ويا هئا، ته البت خوش ٿيس مسلمانن مون سان عليڪ سليڪ صفا بند ڪري ڇڏي، نه سلام ڪن نه ڪلام. ڏاڍو تنگ اچي ٿيس. گهران نڪرندو هوس ته مسجد ۾ نماز پڙهي ڪنڊڙيءَ ۾ پئجي رهندو هوس. ڪڏهن ڪڏهن حضور جن پيارين اکين سان اک-ٿيڏ ڪري نهاريندا هئا، جڏهن آءُ سڪايل اڪيون کڻي ڏانهن نهاريندو هوس، ته هاڻ کڻي منهن مبارڪ پري ڪندا هئا. هڪڙي ڏينهن گهر ويهي ويهي ڪڪ ٿيس، ڪجهه دل وندرائڻ لاءِ مديني کان ٻاهر پنهنجي سوٽ ابوقتاده رضه جي باغ ۾ ويس، جنهن سان منهنجي ڏاڍي محبت هئي، سلام ڪيم جواب ته

نه ڏنائين، پر منهن ڪٿي موڙيائين. مون چيومانس، ”اهو قتاده! توکي خبر آهي، آءُ الله ۽ الله جي رسول مان سڄي محبت رکڻ ٿو، نفاق ۽ شرڪ کان بيزار آهيان.“ اهو قتاده منهنجي انهيءَ ڳالهه جو جواب نه ڏنو. جڏهن سڄا ئي پيرا ائين چيڻ، تڏهن رڳو ايترو جواب ڏنائين ته ”الله ۽ الله جي رسول کي ئي چڱيءَ طرح معلوم آهي.“ اهي لفظ ٻڌي منهنجي دل پاڻي ٿي پئي ۽ ڏاڍو رنم. انهي وچ ۾ غسان هر ڳڻي جي عيسائي حاڪم مون ڏي خط به موڪليو ته ”تون ڇو اتي بي عزت ٿيو آهين؟ اسان ڏي اچ ته سڳيو رکون.“ خط پڙهي دل ۾ چيڻ ته ”هيءَ وري بي آفت ۽ مصيبت آهي جو اڄ عيسائي مون کي ڪفر جي دعوت ٿا ڏين ۽ منهنجي دين ۽ ايمان تي حملو ٿا ڪن.“ انهيءَ کي ته چورائي موڪليڻ ته ”هتي جي بي عزتي تنهنجي عزت کان صديوار وڌيڪ چڱي آهي.“ مطلب ته انهن ۽ اهڙين مصيبتن ۾ سڄا پنجاهه ڏينهن - جيترا حضور جن کي تبوڪ جي سفر ۾ گذريا هئا - مون گذاريا. هڪ رات پنهنجي گهر جي چت مٿي مٿو پيو هوس ۽ پنهنجي غفلت تي ارمان پئي ڪاڌم ته جبل سلع تي جو منهنجي گهر جي ڀرسان هو، حضرت صديق اڪبر رضه چڙهي وڏي آواز سان چوڻ لڳو ته، ”ڪعب کي مبارڪون هجن، سندس توبه قبول پئي.“ اهو مبارڪ ۽ مٿو آواز ٻڌي، منهنجا پار دوست ۽ سڄڻ ساڻي سڀ ڊوڙندا آيا ۽ مون کي مبارڪون ڏئي چوڻ لڳا ته، ”سهي جي توبه قبول پئي.“ آءُ اهي من موهڻا ۽ مبارڪ لفظ ٻڌي، سجدي ۾ ڪري پيس، شڪرائي جو سجدو ڪري حضور جن جي درٻار ۾ ڊوڙندو آيس.

”بردر آمد بنده بگر بيخته

آبروي خود بعصيان ريخته.“

نمائو در تي تنهنجي يا رسول الله آيو اڃ،  
 زيارت پنهنجي پيغمبر سڪايل کي ڪرايو اڃ،  
 لوازش جي نظر ڪا عاشق شيدا تي اي جاني،  
 ڪڪر قرب و ڪرم جا مينهن رحمت جو وسايو اڃ،  
 وجهو پاڇو پرين پيارا، ڪوهن مشتاق تي پنهنجو،  
 خدا جو سايو آهي مومن لئي تنهنجو سايو اڃ،  
 منور منهنجي دل کي اڃ ڪريو انوار پنهنجي سان،  
 اڪيون منهنجون اکين سان پنهنجي پيارا لعل لايو اڃ،  
 پرين هرچو، نه ماريو مون کي مائن مان رتل راتا،  
 تڙايل کي وري دربار پنهنجي سڏايو اڃ،  
 ٻنڌي ٻانهون ٿيس حاضر ادب ۽ عجز سان در تي،  
 مصيبت کان وڇوڙي جي فراقيل کي ڇڏايو اڃ،  
 خدا بخشي خطا منهنجي، مديون مڃيون مولا،  
 اوهين پڻ منهنجي لئي ڏيو يائي رحمت جو رايو اڃ

انهيءَ وقت حضور جن مهاجرن ۽ انصارن جي وچ ۾  
 ويٺا هئا. مهاجرن مون کي مبارڪون ڏنيون، انصار ماڻ  
 ڪيو ويٺا هئا. مون وڌي حضور جن کي سلام ڪيو. انهيءَ  
 مهلي سندن منهن مبارڪ گهڻيءَ خوشيءَ سببان چوڏهينءَ جي  
 چنڊ وانگي چمڪيو پئي. اها سندن اصل عادت هئي ته گهڻيءَ  
 خوشيءَ وقت منهن مبارڪ جو نور زياده ٿيندو هون. پاڻ  
 فرمايائون: ”ڪعب! جڏهانڪر ماڻ جي بيت مان پيدا ٿيو  
 آهين، تڏهانڪر اڇوڪي ڏينهن جهڙو چڱو ڏينهن تنهنجي لاءِ  
 پيو ڪونه، ٿيو هوندو مبارڪ هجيئي، رب تنهنجي توبه  
 قبول فرمائي.“ مون عرض ڪيو ته ”قربان و جان، هن پلائيءَ  
 جي بدلي ۽ خوشيءَ ۾، آءٌ پنهنجو سمورو مال ۽ اسباب  
 راه خدا ۾ خيرات ڪريان؟“ پاڻ فرمايائون: ”نه.“ عرض  
 ڪيو: ”حضور! پلا اڏ؟“ پاڻ فرمايائون: ”نه.“ وري

ٿي دفعي عرض ڪيم: ”پلا نبي ٻڌي؟“ حضور جن فرمايو: ”ها، نبي ٻڌي ڀلي خيرات ڪر.“

”حيات النبيءَ“ جا پڙهندڙ حضور جن جي تاريخ جو ايترو حصو جيترو آءٌ مٿي لکي چڪو آهيان، پڙهي حيران ٿيندا ته هڪ مقصد، هڪ مطلب، هڪ صحيح غرض يعني وحدانيت مع تهذيب اخلاق جي تعليم ڏيڻ، دنيا ۾ پکيڙڻ ۽ ماڻهن کي مڃائڻ لاءِ، حضور جن عليه الصلوات والسلام پنهنجي جان پاڪ ۽ جسٽ شريف کي ڪيترين ئي تڪليفن ۽ ڪيترن ئي خطرن ۾ وڌو. اهو مقصد پاڪ اهڙو هو، جنهن ۾ نه ڪجهه ذاتي مطلب هون، نه نفس جي لالچ، محض خدا ڪارڻ گمراهن کي راه لائڻ ۽ منجهيلن کي وات ڏيکارڻ لاءِ پاڻ سڀڪجهه سٺيون ۽ سرتي سهاڻيون، مگر تيسين آرام نه ڪيائون، جيسين انهيءَ خدائي مقصد ۾ ڪامياب نه ٿيا، ڇا جيڪو حضور جن پنهنجو آرام وٺايو ۽ آسائش وڃايو، آهي ڪنهن انسان جي طاقت، جو ايتريون سختيون سهي ۽ ايتري بيقراري ۽ بي آرامي ۾ رهي الله پاڪ جي سهاريل خدمت بجا آئي، وحدانيت جي سبق جو اکر اکر سمجهائي ۽ انساني اخلاق جو حرف حرف هيچي ڪري سڀڪاري؟ ممڪن نه آهي. ڪمال ته هي هو، جو جيتوڻيڪ حضور جن کي دشمنن ۽ حلمان ڪندڙن سان گهڻا مقابلا ڪرڻا پيا ۽ گهڻو وقت انهن ۾ صرف ڪرڻو پيو، مگر تنهن هوندي به پاڻ دين ۽ دنيا جي بهتريءَ لاءِ هر قسم جي اخلاق ۽ اخلاق جي هر قسم جي شاخن بابت ايتري ته مفصل تعليم ڏني ويا، ۽ انهيءَ تعليم جو ايترو ته ذخيره چڱي ويا، جو نهايت ڪافي ۽ وافي آهي. نه فقط تعليم ڏنائون، بلڪ عملي طرح ڪري به ڏيکاريائون، ۽ دنيا جي گهڻي حصي کي پنهنجن اکين آڏو پوري تعميل ڪندي به ڏٺائون. سبحان الله! پڙهندڙن کي پڙهندي هي به ليڪ روشن ٿيندو ته مٿين وائين مان ڪو اهڙو واقعو ڪونهي، جنهن مان

معلوم ٿئي ته حضور جن عليه الصلوات والسلام يا مسلمان، اڳرائي ڪري، ڪنهن تي به چڙهائي ڪري ويا هجن، ڪو بٽ پرست يا پارسي يا عيسائي يا ڪو يهودي، انهيءَ ڪري ته هو بٽ پرست آهي، پارسي آهي، عيسائي آهي، يهودي آهي، قتل ڪيو ويو هجي، پاڪ اهڙا سوين مثال ملندا ۽ مٿين لکئي مان پڙهندي معلوم ٿيندو ته اڳرائي ڪندڙ مشرڪن، عيسائين ۽ يهودين کي هر طرح جون معافيون ڏنيون پئي ويون، هر قسم جي آزادي، پاڪ عزت ۽ تعظيم به ڏني پئي وئي، دين جي قبول ڪرائڻ بابت نه ڪنهن تي زور رکيو ويو، نه ڪنهن سان زبردستي ڪئي وئي. خداوند تعاليٰ جي پاڪ قرآن شريف ۾ هيءَ حڪم موجود آهي:

لا اڪراه في الدين قد تبين الرشد من الغي .

[دين بابت ڪنهن سان زبردستي ڪانهي، هدايت ۽ گمراهي پئي صاف صاف ٿي چڪيون آهن.]

هان، دين کي سمجهائڻ ۽ اسلام جي پکيڙڻ بابت وعظ ڪيا ويا، تقريرون ڪيون ويون، عمل ڪري ڏيکاريو ويو، انهيءَ بابت آزادي گهري وئي، مگر مخالفن سخت روڪ ڪئي، وقت بوقت آزاديءَ ۾ خلسل وڌو، منع ڪئي، انڪاءَ وڌا، وعظ ڪندڙن ۽ مشنرين کي قتل ڪيو، سڀڪجهه ظلم ڪيا، مگر جڏهن مسلمان، مخالفن جي مٿان غالب ٿيندا هئا ته نرمي ۽ رحمدليءَ کان سواءِ ٻيو ڪجهه به نه ڪندا هئا. انهيءَ هوندي به هن وقت جا مخالف، چند کي ڪاري هيٺ لڪائڻ جي ڪوشش ڪندا، ته سائن خدا بهي ۽ کين مولا سمجهائي.



## دنيا جي بادشاهن ڏي اسلام ۾ داخل ٿيڻ بابت حضور جن جا خط

حضور جن، اُپن نين وانگي، ڪنهن هڪ ماڪ يا ڪنهن هڪ قوم لاءِ نبي ٿي آيا هئا، نه سندن نبوت ۽ رسالت محدود هئي، بلڪ پاڻ ساريءَ دنيا جي سڀني قومن ڏي خدا جي طرفان آخري نبي هئا، ۽ پاڻ، جهڙا عرب جي ملڪ ۽ ماڻهن لاءِ نبي هادي ٿي آيا هئا، تهڙائي يورپ لاءِ، جهڙا ڪارن لاءِ تهڙا پُورن لاءِ، مطلب ته سندن رسالت جو دائرو وسيع ۽ نبوت جو عهدو اعليٰ هو. انهيءَ بابت ڪين خود خداوند پاڪ قرآن شريف ۾ ارشاد فرمايو آهي:

وما ارسلناك الا كفاة للناس بشيرا و نذيرا.

(سورت سبأ رڪوع ۳)

هو الذي ارسل رسولنا بالهدى و دين الحق ليظهره علي الدين كله.

(سورت صاف و سورت فتح رڪوع ۳)

وما ارسلناك الا رحمة للعالمين.

(سورت انبيا رڪوع ۷)

قل يا ايها الناس اني رسول الله اليكم جميعا.

(سورت اعراف رڪوع ۲۰)

[اسان توکي (اي رسول الله) سڀني انسانن ڏي دين حق جي بشارت پهچائڻ ۽ عذاب الاهي کان ڊيچارڻ لاءِ موڪليو آهي.]

اهو سوئي پاڪ خدا آهي، جنهن پنهنجي رسول کي هدايت ۽ سچي دين سان موڪليو ته، هو سڀني دينن تي دين حق کي غالب ڪري.

اسان توکي (اي رسول الله) ساري جهان جي رهندڙن لاءِ رحمت ڪري موڪليو آهي.

چو (اي محمد عليه الصلوات والسلام) ته اي انسانوا  
آء اوھان سڀني ڏي خدا جي طرفان موڪليل ۽  
رسول آھيان.]

جڏهن ته حضور جن عليه الصلوات والسلام جي مٿان  
خداوند پاڪ ايڏي وڏي عھدي جو بار رکيو هو ۽ کيس  
انهيءَ بابت وقت بوقت تاڪيد ٿيندو هو، تڏهن پاڻ ضرور  
سمجھيائون ته دنيا جي ادنيٰ ۽ اعليٰ، شاھ ۽ گدا سڀني جي  
ڪنن تائين هي خدائي آواز ۽ رباني حڪم رسايو وڃي، ۽  
انهيءَ حق جي ڪلمي ٻڌائڻ ۽ خداوند پاڪ جي طرف سڏڻ ۾  
نه شاھ جو لحاظ ڪجي نه شهنشاھ جو، غريب غني سڀ کي  
انهيءَ ڪالھ ۾ برابر سمجھڻ گھرجي. انهيءَ ڪري پاڻ سونهارن  
دنيا جي وڏن ۽ ننڍن بادشاھن ڏي به اسلام جي دعوت جا  
خط موڪليا ۽ سڀڪنهن پاسي اھڙا قاصد روانا ڪيا، جي  
انهيءَ ملڪ ۾ بادشاھن جي ٻولي ڄاڻندا هئا، ۽ جنهن به  
بادشاھ ڏي جيڪو خط موڪليائون، تنهن ۾ هيئن لکيائون ته،  
”جيڪڏهن تون اسلام ۾ داخل ٿيندين، ته دين ۽ دنيا ۾  
تنهنجي لاءِ سلامتي آهي، نه ته انهيءَ گمراھيءَ جو وبال  
تنهنجو به توتي ۽ تنهنجي قوم جو به، توتي رهجي ويندو  
چو ته اسلام، عدل ۽ انصاف، رحم ۽ مروت، تهذيب ۽  
اخلاق، پنهنجي خالق جو خوف ۽ خيال سڀڪاري ٿو. اھي  
وصفون اھڙيون آهن، جو دين ۽ دنيا جي چڱائيءَ لاءِ  
ڪافي ٿيو ٿيون سگھن.“

پڙھندڙ صاحب ائين نه سمجھن ته جڏهن مسلمانن جو  
اندازو وڌيو ۽ حضرت جن جي ظاهري طاقت زور ٿي، تڏهن  
بادشاھن ڏي اسلام جي دعوت جا خط موڪليائون. نه، نه!  
بلڪل نه! حضور جن عليه الصلوات والسلام کي ظاهري طاقت  
جو نه ڪجهه خيال هو ۽ نه ڀروسو. پاڻ، پاڻ کي برحق ۽  
الله جو رسول ڄاڻندا هئا، ۽ حضور جن جنهن ڪالھ کي

حق سمجهندا هئا، ان جي اشاعت ۽ بين تائين پهچائڻ ۽ فرض ڄاڻندا هئا، پاڻ نه ڪنهن بادشاهه کان ڊڄندا هئا، نه ڪنهن لشڪر کان. اوهين ڏسندؤ ته پاڻ نهايت دليريءَ ۽ همت مان بادشاهن کي به انهيءَ طرح حق چيائون، جهڙيءَ طرح عام ماڻهن کي. اهو زمانو اهڙو ته انڌوڪار، ظلم ۽ زبان بنديءَ جو زمانو هو، جو ڪو ڪنهن عام ماڻهوءَ کي به حق ۽ سچ چئي نٿي سگهيو، بادشاهن جي ڳالهه، ته پري رهي. اهڙي وقت ۾ حضور جن عليه الصلوات والسلام حق جي پهچائڻ جو جيڪو فرض پورو ڪيو، سو سندن رسالت ۽ پاڪ پيغمبري تي وڏو دليل آهي. جن جن بادشاهن ڏي اهڙا خط لکيائون، سي اهڙا ته جابر زبردست هئا، جو سندن نالو ٻڌي ماڻهو ٻيا ڏڪندا هئا، پر هتي ته، زباني طاقت ۽ قادر جي قوت ڏنل هئي، تنهن کي ڪنهن جي به ڪا پرواهه ڪانه هئي. حضور جن عليه الصلوات والسلام، جن عظيم الشان بادشاهن ڏي خط لکيا، تن مان ڪن وڏن جا نالا هي آهن: روم جو شهنشاھ، هرقل، حبش جو بادشاھ، نجاشي، مصر جو بادشاھ، مقوقس، فارس جو بادشاھ، پرويز (جو نوشيروان جو پوٽو هو.) سنہ ۷- هجريءَ جي مهيني محرم کان وٺي حضور جن اهو سلسلو شروع ڪيو، ۽ انهيءَ لاءِ هڪڙي مهر به ٺهرايائون، جنهن تي هيءَ عبارت لکيل هئي: ”محمد رسول الله.“

### روم جي بادشاهه ڏي حضور جن جو خط

دحيه ڪلبي، جو نهايت نيڪ طبيعت جو انسان هو، تنهن جي هٿ حضور جن اسلام جي دعوت جو خط روم جي شهنشاھ، هرقل ڏي موڪليو. انهن ڏينهن ۾ هرقل بيت المقدس جي زيارت واسطي شام ۾ آيل هو. هرقل حضور جن جي قاصد جي چڱي عزت رکي ۽ شاندار درٻار ڪري دحيه ڪلبيءَ کي پاڻ وٽ گهرايائين، ۽ خط ورتائين ۽ کوليائين، ته هيٺين عبارت لکيل هئي:

بِسْمِ اللّٰهِ الرَّحْمٰنِ الرَّحِیْمِ، مِنْ مُحَمَّدٍ عَبْدِ اللّٰهِ وَرَسُولِهِ الّی  
 هُرِقِلَ عَظِیْمَ الرُّومِ سَلامٌ عَلَیْهِ مِنْ تَبِعِ الْهَدَیِّ .  
 اِما بَعْدُ قَانِیْ اَدْعُوْكَ بِدَعَايَةِ الْاِسْلَامِ - اِسْلَمَ تَسْلَمُ  
 یُوْتِیْكَ اللّٰهُ اَجْرَكَ مَرْتَبَتَیْنِ - فَاِنْ تَوَلَّیْتَ فَعَلِیْكَ اَثْرٌ وَ  
 یَا اَهْلَ الْكِتَابِ تَعَالَوْا الِیَّ كَلِمَةً سَوَاءٌ بَیْنَنَا وَبَیْنَكُمْ  
 اِلَّا نَعْبُدُ الْاِلٰهَ وَلا نَشْرِكُ بِهٖ شَیْئًا وَلا یَتَّخِذُ بَعْضُنَا  
 اَرْبَابًا مِنْ دُوْنِ اللّٰهِ فَاَنْ تَوَلَّوْا فَقَوْلُوا شَهِدُوْا بِاَنَّا مُسْلِمُوْنَ .  
 [اللّٰهُ پاك مہربان ۽ رحم واری جی نالی مان، اللّٰہ  
 جی بانہی ۽ رسول محمد جی پاران، روم جی بادشاہ،  
 ہرقل ڈانہن (لکجی ٹو تہ) جو شخص ہدایت جو تابع  
 ٿیو، تنہن تی شال سلامتی ہجی۔

انہی ۽ کان ہوء توکي اسلام ڏي سڏيان ٿو: اسلام  
 آئيندين تہ تون دنيا ۽ آخرت ۾ سلامت رهندين ۽  
 خداوند پاڪ توکي ٻيٽو اجر ڏيندو، ۽ جيڪڏهن  
 تون انهي ۽ ڪالھ، کان منهن موڙيندين تہ تو تي ئي  
 تنهنجي رعيت جو بہ گناہ، پوندو، اي آسماني ڪتابن  
 کي مڃيندڙوا اچو هڪڙي ۽ اهڙي ۽ ڪالھ، ڏي، جا  
 اسان ۽ اوهان جي وچ ۾ برابر آهي، (اها هي ۽ آهي تہ)  
 هڪ خدا ڌاران ٻئي ڪنهن جي بہ عبادت نہ ڪريون  
 ۽ نہ ماڻس ڪنهن کي شريڪ بنايون ۽ اسان مان  
 ڪو ڪنهن کي هڪ خدا کان سواءِ پنهنجو رب  
 (پالڻهار) ڪري نہ مڃي، پوءِ جيڪڏهن نہ مڃين تہ  
 چئون تہ ڀلا شاهد هججو تہ اسين تہ مسلمان آهيون.]

هرقل جڏهن اهو خط پڙهيو تہ دل ۾ تہ چپي ويس،  
 پر تنهن هوندي بہ حڪم ڪيائين تہ عربستان مان گهٽائي  
 واپاري واپار لاءِ اچن ٿا، ڪنهن کي ڳولي هٿ ڪري اچو.  
 ابوسفيان هٿ چڙهي وين، تنهن کي وٺي آيا، جو اڃا مسلمان  
 ڪونه ٿيو هو. بادشاہ سلامت ابوسفيان کان ڪجهہ سوال

آنحضرت بابت پهچيا. مگر ابوسفیان سان جيڪي ٻيا همراہ، هئا، تن کي سخت تاڪيد ڪيائين ته جيڪڏهن ابوسفیان غلط جواب ڏئي ته اوهان خبردار ڪجوس. ابوسفیان جو چوڻ آهي ته ”جڏهن جڏهن بادشاهه مون کان سوال ڪيو ٿي، شيطان گهڻو ئي چيم ٿي ۽ دل ۾ گهڻو ئي آيم ٿي ته ڪوڙ ڪالهائين، هر وري به پنهنجي عزت ۽ همراهن جو خوف آڏو آيم ٿي.“ بادشاهه پنهنجي دل جا سڀ شهبها لانا ۽ ابوسفیان کان جو اڃا خود حضرت جن کي ڪين مڃيندو هو، پنهنجن سوالن جا جيڪي جواب ٻڌا، تن مان کيس خاطري ٿي ته سچ پچ خط موڪليندڙ يعني حضرت پاڪ عليه الصلوات والسلام سچو نبي ۽ رسول آهي، هن کي نڪا لالچ آهي، نه بادشاهي جي اميد، هن جي نصيحت خاص خدا ڪارڻ آهي، ۽ الله تعاليٰ ضرور اهڙي پاڪ ۽ مقدس شخص جي ترقي ۽ عزت ڪندو. شايد جنهن فارقليط جي اچڻ بابت حضرت مسيح عليه السلام بشارت ڏني ويو آهي (ڏسو يوحنا باب ۱۶ ورس ۱۴)، هي پاڪ شخص اهو ئي آهي. قاصد جي وائڻ حضور جن جي خدمت ۾ چوائي موڪليائين ته ”حضور، آءٌ حاضر آهيان، جيڪڏهن مون کي ملڪراني ۽ راڄڌانيءَ جو زنجير پيرن ۾ پيل نه هجي ها ته، آءٌ هوند حضور ۾ اکين سان اچي حاضر ٿيان ها ۽ اچي قدم بوسي ڪريان ۽ حضور جن جا پير ڏوٽان ها.“ روم جي بادشاهه هرقل، بس غائبانه دل و جان سان ايمان آندو، مگر سندس رعيت مخالف ٿي پئي. انهيءَ ئي مخالفت جي ڪري ويچارو خدمت ۾ اچي حاضر ٿي نه سگهيو.

### روم جي وڏي ڀادريءَ جو مسلمان ٿيڻ

هر يڪا يڪ انهيءَ ملڪ ۾ حق جي ڪشش اهڙي اچي غالب ٿي، جو انهيءَ ملڪ جي هڪ وڏي ڀادريءَ اسلام قبول ڪري وڌو، جنهن جو نالو صفاط هو. انهيءَ

ويجاري بادري کي انهيءَ ملڪ جي ماڻهن شهيد ڪري وڌو.  
(رضي الله تعالى عنه.)

حبش جي بادشاهه نجاشيءَ ڏي حضور جن جو خط

اهڙيءَ طرح حضور جن عليه الصلوات والسلام هڪ خط  
اسلام جي دعوت جو حبش جي بادشاهه نجاشيءَ ڏي عمر بن  
آميه الضمري جي هٿان روانو ڪيو، جنهن وڃي خط رسايو  
۽ نجاشيءَ کولي ڏٺو، ته منجهس هيٺين مقدس ۽ پاڪ عبارت  
لکيل هئي:

بسم الله الرحمن الرحيم، من محمد رسول الله الي  
النجاشي الاصحح ملك الحبش، سلم انت فاني احمد اليك  
الله الملك القدوس السلام المؤمن المهيمن - و اشهد ان  
عيسيٰ بن مريم روح الله و كلمة القاها الي مريم البتول  
الطيبة الحصينة فحملت به عسيٰ فخلق الله من روحه  
و نفخه كما خلق آدم بيده و نفخه و اني ادعوك الي  
الله وحده لا شريك له والمالات علي طاعته و ان تتبعني  
و تؤمن بالذي جاءني فاني رسول الله و قد بعثت اليك  
ابن عمي جعفر و نفرا معه من المسلمين فاذا جاءك فاقر  
هم و دع التجبر فاني ادعوك و جنودك الي الله فقد  
بلغت و نصحت فاقبلوا النصحي.

[الله پاڪ مهربان ۽ رحيم واري جي نالي سان،  
محمد رسول الله جي طرفان اصحح حبش جي بادشاهه  
نجاشيءَ ڏانهن.]

سلامت هجين تون. آءٌ توڏي الله پاڪ جي تعريف  
لکان ٿو، جو پاڪ سلامتي بخشيندڙ، ايمان ڏيندڙ ۽  
احتجاج پليندڙ آهي، ۽ آءٌ گواهي ٿو ڏيان ته تحقيق  
عيسيٰ مريم جو پٽ، روح الله ۽ الله جو هم ڪلام  
هو، جنهن کي پاڪدامن ۽ نڪ طبع بيبي مريم ڏي

موڪليو هٿائين (يعني حمل ٿيڻ جو حڪم) هو ۽ بهي صاحب هٿ سان ٿي پئي ۽ الله پاڪ کيس پنهنجي روح مان خالقو ۽ منجهس روح ڦوڪيائين، جيئن حضرت آدم کي پنهنجي قدرت جي هٿ سان خالقو هٿائين ۽ روح ڦوڪيو هٿائين. ۽ آءُ توکي هڪ خدا ڏي، جنهن جو ڪو شريڪ ڪونهي، ۽ سندس دائمي عبادت ڪرڻ ڏي سڏيان ٿو، ۽ منهنجو هي به چوڻ آهي ته تون منهنجي پيروي ڪر ۽ ايمان آڻ انهيءَ پاڪ خدا تي، جنهن مون کي موڪليو آهي، چوڻ آءُ سندس رسول آهيان. مون پنهنجو سوڻ جعفر ۽ سائس کي پيا مسلمان به موڪليا آهن، مهرباني ڪري انهن کي آزاديءَ سان رهڻ ڏجانءِ. بادشاهي جو غرور ڇڏي. آءُ توکي ۽ تنهنجي لشڪر کي اسلام ڏي سڏيان ٿو، مون پنهنجو حق پورو ڪيو ۽ نصيحت ڏني. اوهان کي مناسب آهي منهنجي نصيحت قبول ڪرڻ.

نجاشيءَ کي هڪڙو مبارڪ ۽ نصيحتن ڀريو خط پهتو هو سندس دل ٿي روشن ٿي وئي، ۽ نهايت ادب سان هيٺيون جواب لکائي موڪليائين:

بِسْمِ اللّٰهِ الرَّحْمٰنِ الرَّحِیْمِ، اَللّٰهُمَّ صَلِّ عَلٰی مُحَمَّدٍ رَسُوْلِ اللّٰهِ مِنْ النَّجَاشِيِّ الْاَصْحَمِ بْنِ اَبِیْجَرٍ۔ سَلَامٌ عَلَیْكَ يَا نَبِيَّ اللّٰهِ وَرَحْمَةٌ وَبَرَكَاتَةٌ مِنْ اللّٰهِ الَّذِي لَا اِلٰهَ اِلَّا هُوَ الَّذِي هَدَانِي الْاِسْلَامَ اِمَّا بَعْدَ فَقْدِ بَلْغَنِي كِتَابَكَ يَا رَسُوْلَ اللّٰهِ فِيْ مَا ذَكَرْتَ مِنْ اَمْرِ عِيسَى فَوْرَبِ السَّمَاوٰتِ وَالْاَرْضِ اِنْ عِيسَى مَا بَزِيْدٌ عَلَيَّ مَا ذَكَرْتَ شَفْرُوْقًا۔ اِنَّهُ كَمَا قُلْتَ وَقَدْ عَرَفْنَا مَا بَعَثْتَ بِرِ الْبِنَا وَقَدْ قَرَبْنَا اِبْنَ عَمِّكَ وَاصْحَابَهُ فَاَشْهَدُ اَنَّكَ رَسُوْلُ اللّٰهِ صَادِقًا مُّتَّصِدِقًا۔ وَقَدْ بَايَعْتَكَ وَبَايَعْتَ اِبْنَ عَمِّكَ وَاسْلَمْتُ عَلَيَّ بِدَالِيفِهِ رَبِّ الْعَالَمِيْنَ، وَقَدْ بَعَثْتَ اِلَيْكَ بِاِ

## حيات النبي

بني ارها الاصحح بن ابجر- فاني لا املك الانفسي  
و ان شئت ان اتيك فعلت يا رسول الله فاني اشهد ان  
ما تقول حق والسلام عليك يا رسول الله.

[الله پاڪ مهربان ۽ رحم واري جي نالي سان،  
محمد رسول الله ڏانهن، نجاشي اصحح بن ابجر جي  
طرفان، توتي، اي خداوند پاڪ جا نبي، انهيءَ خدا  
جا سلام ۽ رحمتون ۽ برڪتون هجن، جنهن هڪ  
خدا ڌاران پيو ڪو ڪونهي، جنهن مون کي اسلام  
قبول ڪرڻ لاءِ هدايت بخشي آهي. انهيءَ کان پوءِ  
(عرض ته) مون کي توهان لکيو آهي، تنهن بابت  
منهنجو عرض آهي ته قسم آهي آسمان ۽ زمين جي  
رب جو ته حضرت عيسيٰ انهيءَ کان وڌيڪ ڏرو به  
ڪين هو، جيترو اوهان لکيو آهي. آهوائين ئي هو،  
جيئن اوهان فرمايو آهي. جيڪي ماڻهو اوهان اسان  
ڏي موڪليا آهن، تن کي اسان سڃاتو. اسان اوهان  
جي (سوٽ) جعفر کي سندس ساٿين سميت آزاديءَ  
سان پاڻ وٽ جاءِ ڏني آهي. پوءِ آءٌ خدا کي  
حاضر ناظر ڄاڻي گواهي ٿو ڏيان ته تون سچ سچ خدا  
جو رسول، پاڻ به سچو ۽ اکين نبين کي به سچو  
چوندڙ آهين. آءٌ تنهنجي تابعداري ڪريان ٿو ۽  
انهيءَ ئي ڪري تنهنجي سوٽ جي هٿ تي بيعت  
مڃي اٿم، ۽ خاص خدا ڪارڻ اسلام قبول ڪيو اٿم.  
آءٌ اوهان جي خدمت ۾ پنهنجو پٽ ارها بن الاصحح  
ڏياري ٿو موڪليان، آءٌ پاڻ فقط پنهنجي نفس جو  
ذميوار آهيان، جيڪڏهن حضور جن جي مرضي هوندي  
ته آءٌ پاڻ ضرور اچي حاضر ٿيان، ته حڪم جي



تعميل لاء آهيان، مگر آء گواهي ٿو ڏيان ته جيڪي اوهين فرمايو ٿا سو حق آهي، ۽ توتي سلام هجن، اي اللفه جا رسول.

### مصر جي بادشاهه ڏي حضور جن جو خط

اهڙيءَ طرح مصر جي بادشاهه مقوقس ڏي به حضور جن عليه الصلوات والسلام اسلام جي دعوت جو خط لکيو، جو حاطب بن ابي مبيعه جي هٿان روانو ڪيو هئائون، جنهن کي ڏسي، هو اڪرچ مسلمان ڪين ٿيو، مگر تمام ادب ۽ تعظيم سان قاصد سان گفتگو ڪيائين. قاصد پنهنجي پاران به سمجهائين ۽ فرعون جي غرور ۽ وري فنا ٿيڻ واري احوال ڏي ڌيان ڇڪائين، سندس شبهن ۽ سوالن جا جواب ڏنائين، مگر اڃا اسلام قبول ڪرڻ لاءِ ڪجهه مهلت گهريائين ۽ خط مبارڪ ادب سان عاج جي پتيءَ ۾ سانڍي رکيائين ۽ حضور جن ڏي چڱا تحفا موڪليائين، جن مان دلداري نالي هڪڙو خچر به هو، جو مشهور هو.

### ايران (فارس) جي بادشاهه ڏي حضور جن جو خط

اهڙيءَ طرح فارس جي بادشاهه خسرو پرويز ڏانهن به اسلام جي دعوت جو خط موڪليائون، جو عبدالله بن خدام کڻي ويو، خسرو ايران جي مشهور بادشاهه نوشيروان جو پوٽو ۽ اڌ دنيا جو حاڪم هو. سندس مذهب زردشتي يعني پارسي جو مذهب هو، جنهن ۾ باهمه جي پرچا ڪڍي ويندي آهي. خط ۾ هيٺيون مضمون لکيل هو:

بسم الله الرحمن الرحيم. من محمد رسول الله الي ڪسري  
عظيم فارس سلام عالي من تبع الهدى و آمن بالله و رسوله  
و شهد ان لا اله الا الله وحده لا شريك له و ان محمد

عبدہ و رسوله۔ وادعوڪ بدعاية الله فاني انا رسول الله  
الي الناس كافة لانذر من كان حيا و بحق القول علي  
الكافرين فاسلم تسلم فان ابيت فان اثم المعومن عليك.

[الله پاڪ مهربان ۽ رحيم واري جي نالي سان،  
محمد رسول الله جي طرفان، فارس جي بادشاهه خسرو  
ڏانهن، جيڪو هدايت جو تابع ٿيندو، الله ۽ الله جي  
رسول تي ايمان آڻيندو ۽ شاهدي ڏيندو ته هڪ خدا  
کان سواءِ ٻيو ڪو ڪونهي، نه سندس ڪو شريڪ  
آهي نه ثاني ۽ محمد سندس پانهو ۽ رسول آهي، ته  
انهيءَ تي سلامتي هوندي. آءٌ توکي اسلام ڏي سڏيان  
ٿو ۽ اسلام جي دعوت ڏيان ٿو. آءٌ خدا جو رسول  
آهيان، دنيا جي سڀني ماڻهن ڏي، هن لاءِ ته جيئن کي  
عذاب الاهيءَ کان بچارين ۽ منڪرن تي خدا جي  
حجت ثابت ٿئي. تون اسلام قبول ڪر ته سلامت رهين،  
جيڪڏهن انڪار ڪئي، ته سڀني آتش پرست پارسيين  
جو ڏوهه توتي آهي.]

خسري اهو خط پڙهي ڪاوڙجي ٿاڙي ٻه رزا ٻه رزا  
ڪري ڇڏيو ۽ چوڻ لڳو ته، ”منهنجي رعيت جو هڪ  
اداري ماڻهو مون ڏي خط ٿو لکي ۽ پنهنجو نالو مون کان  
اڳ ۾ ٿو لکي!“ پوءِ ڇا ڪيائين، جو يمن جي گورنر جنرل  
باذان ڏي (جنهن جي هٿ هيٺ خود عرب جو ملڪ هو)  
لکيائين ته، ”انهيءَ شخص (يعني حضرت پاڪ عليه الصلوات  
والسلام) کي گرفتار ڪري مون ڏي موڪل.“ باذان  
بادشاهه جي حڪم موجب هڪ لشڪر سنڀرايو ۽ انهيءَ  
لشڪر سان ”بازويه“ نالي هڪڙو آفيسر به موڪليائين،  
جنهن کي سمجهائي ڇڏيائين ته، ”حضرت جو حال احوال  
پوريءَ طرح وٺي جاچي جوچي پوءِ بادشاهه وٽ موڪلجانس!“

مگر پاڻ يعني حضور جن هلي کان انڪار ڪن، ته هر ويرو زور نه رکجانءِ ۽ نه ستائجانءِ، موٽي اچي اسان کي رپورٽ ڪجانءِ.“ اهو لشڪر جڏهن طائف وٽان اچي لنگهيو ته طائف وارا ڏاڍا خوش ٿيا ته هاڻي محمد عليه الصلوات والسلام تي جو هيڏي ماري شهنشاھ جي چڙهائي ٿي آهي، سو ڪاٿي ٿو بچي سگهي. اهي آفيسر جڏهن حضور جن عليه الصلوات والسلام جي خدمت مبارڪ ۾ رسيو ته حضور جن کين فرمايو ته: ”چڱو اچ وڃي ڪجهه آرام ڪريو، ٻيڙي اچيو ته پوءِ ڪالهيون ڪريون.“

### حضور جن جو معجزو

ٻئي ڏينهن جڏهن آيا تڏهن پاڻ انهن کي فرمايائون ته ”ڪا خبر آيو؟ اڄ رات اوهان جي خود بادشاھ، کي اللہ تعاليٰ هلاڪ ڪري ڇڏيو ۽ هو مري ويو، اول اوهين وڃي اهو تحقيق ته ڪريو“ اهي آفيسر حيرت ۽ اچرج ۾ بڻجي ويا ۽ آخر موٽيا. اڃا بهن ۾ پهتا ته، ٻيهر سرڪاري طرح خبر اچي وئي هئي ته بادشاھ، کي انهيءَ جي هٿ شرويه ماري وڌو ۽ پاڻ تخت تي ويٺو آهي.

### يمن جي گورنر جو مسلمان ٿيڻ

يمن جو گورنر جنرل باذان، ايندڙن کان حضور جن عليه الصلوات والسلام جي اها خبر ٻڌي ۽ ٻيون عادتون ۽ اخلاق به، ٻچي پڪدم مسلمان ٿي پيو، جنهن جي ڪري اڪثر سندس درباري ۽ ملڪ جا ماڻهو به مسلمان ٿي پيا.

### حضور جن جو ٻيو زبردست معجزو

حضور جن عليه الصلوات والسلام جي قاصد، حضور ۾ اچي سڀ احوال سڻايو ۽ هي به عرض ڪيائين ته حضور جن جي خط کي ايران جي بادشاھ، ڪاوڙجي ٻيڙا ٻيڙا ڪري ڇڏيو.

اها خبر ٻڌي، حضور جن عليه الصلوات والسلام هي جلالي ۽ هيبتناڪ الفاظ زبان مبارڪ مان ڪڍيا: ”مزدڪ ملڪه“ (هن پاڻ پنهنجي ملڪ کي پرزا پرزا ۽ چيهارڙيون ڪيو). پڙهندڙ صاحب هن ننڍڙي ۽ هيبتناڪ جملي تي خيال ڪندا ته ڇا نه مشجوس جلالي قوت ۽ ڇا نه منجهس رعب ۽ هيبت رکيل آهي! تنهن کان پوءِ پڙهندڙ صاحب تيرهن سئو ورهين جي تاريخ ۾ چڱيءَ طرح ڄاڻي ڏسندا ۽ ورق ورق ڪري ڦولهيندا ته ايران جي مروئي بادشاهه جي بادشاهي ۽ حڪومت جو ڪاٿي، ڪو ڪوٺو ڪونه ملندو، يا ته ڪي ڏينهن اهڙا هئا، جو چئن-پنجن هزار ورهين کان وٺي، هن حڪومت ۽ بادشاهيءَ جو ٻاڻيو ٻيل هو، ۽ ايران جا بادشاهه نهايت شان ۽ شوڪت، رعب ۽ داب مان ڏليا جي اڌ تي راڄ ڪندا آيا هئا، مگر اڄ خداوند پاڪ جي پيغمبر ۽ سچي رسول جي جلالي جملي ڪري ساڳي بادشاهي، ساڳي قوم جي هٿان ائين وئي، جيئن هٿن مان هوا. سبحان الله! قرآن شريف ۾ جيڪي فرمايل آهي، سو سراسر سچ آهي:

اللهم مالڪ الملڪ توتي الملڪ من تشاء و تنزع  
الملڪ من تشاء و تعز من تشاء و تدل من تشاء بيدک  
الخير انک علي ڪل شيءٍ قدير.

[اي امان جا الله سائين! اي ملڪ جا مالڪ  
تون جنهن کي وٺي تنهن کي ملڪ ڏين، ۽  
جنهن کي وٺي تنهن کان ڪسين، ۽ جنهن کي وٺي  
تنهن کي عزت ڏين ۽ جنهن کي وٺي تنهن کي  
ذليل (خراب) ڪرين. تنهنجي ئي هٿ ۾ هر قسم  
جي نيڪي آهي ۽ تحقيق تون سڀ ڪنهن شيءِ  
تي قادر آهين.]

انهيءَ پڙهيت جلالي جملي دنيا کي ثابت ڪري  
ڏيکاريو ته سواها، ۽ لشڪر، قديم رعب ۽ داب، موروثي

سلطنت ۽ حڪومت، بارود ۽ بندوڻون، قلعا ۽ ڪوٽ، آهي اهڙيون شيون نه آهن، جي خداوند تعاليٰ جي قدرت تي غالب اچي سگهن. الله تعاليٰ فرمايو آهي ته:

قال الله تعاليٰ هو الذي اخرج الذين كفروا من اهل الكتاب من ديارهم لاول الحشر ماظننتم ان يخرجوا وظنوا انهم مانعتهم حصونهم من الله فانا هم الله من حيث لم يحتسبوا وقذف في قلوبهم الرعب يخربون بيوتهم بايديهم و ايدي المومنين فاعتبروا يا اولي الابصار.

[اهو سو الله آهي، جنهن ڪافرن يعني نصارن ۽ يهودين کي سندن گهر مان پهرئين حملي ۾ ڪڍي ٻاهر ڪيو. اوهان کي اهڙو گمان به ڪين هو ته ڪو هو نڪرندا ۽ هنن کي به اهوئي خيال هو ته هنن جا قلعا ۽ ڪوٽ ڪين الله کان بچائيندا رهندا. پوءِ الله تعاليٰ انهن کي اهڙي طرح پڳيو، جنهن جو هنن کي وهم ۽ گمان به ڪونه هو، ۽ هنن جي دلين ۾ اهڙو ته رعب ۽ ڊپ وڌائين جو پنهنجا گهر پنهنجن هٿن سان مومنين جي هٿاڻون برباد ڪرڻ لڳا. پوءِ عبرت وٺو اي اکين وارا]

انهيءَ جملي قرآن پاڪ جي هن آيت جي به

تصديق ڪئي:

ان الارض لله يرثها من يشاء من عباده والعاقبة للمتقين.

[تحقيق هيءَ زمين الله جي شيءِ آهي - پنهنجن ٻانهن مان جنهن کي وٺين، تنهن کي سندس وارث بڻائي، ۽ چڱو نتيجو آخرڪار خدا کان ڊهندڙن لاءِ آهي.]

شاهه بحرين جو مسلمان ٿيڻ

بحرين جو حاڪم منذر بن سادي هو. سندس حڪومت ايران فارس سان معلق هئي. علاء بن الحضرمي حضور جي

عليه الصلوات والسلام جو خط مبارڪ وٽس ڪٿي ويو، جنهن کي  
ڏسي هو ته دل سان مسلمان ٿيو ۽ سندس ڪري سندس  
رعيت به ڪهڙي ئي مسلمان ٿي پئي.

### عمان جي حاڪم ۽ سندس ڀاءُ جو مسلمان ٿيڻ

اهڙيءَ طرح عمان جي حاڪم ”جلندي“ جي فرزندن  
هرڪ جيفر ۽ عبد وٽ، عمرو بن عاص رضي الله تعالى عنه،  
حضور جن عليه الصلوات والسلام جو خط ڪٿي ويو. حضرت  
عمرو جو چوڻ آهي ته: ”جڏهن آءٌ عمان ۾ پهتس ته پهرين  
عبد وٽ ويس، جو ڀاءُ کان وڌيڪ نرم ۽ خوش خلق  
سردار هو. مون هن کي سارو حال سڻايو ته، ههڙي طرح آءٌ  
حضرت رسول الله صلعم جو قاصد آهيان. عيد چيو: ’پلي آئين،  
جيڪو آئين، پر پهرين جو تون مون وٽ آيو آهين تنهن کان ته  
چڱو آئين ٿيندو ته منهنجي ڀاءُ وٽ وڃ، جو هو ملڪ جو  
مالڪ به آهي ۽ مون کان عمر به وڏو آهي، سو آءٌ تو  
تو کي منهنجي ڀاءُ وٽ پهچايان، پر پهرين خبر ته ڏي ته  
اوهان جو چوڻ ڇا آهي؟‘ مون چيو ته: ’پوءِ خير آهي،  
امان جو چوڻ آهي ته هڪ خدا کي مڃو ۽ کيس لاشريڪ ۽  
لاڻائي ڪري ڇڏو. اهو سبق ۽ اها تعليم حضرت رسول الله  
صلعم جي آهي، انهيءَ ڪري حضرت محمد ڪريم عليه الصلوات  
والسلام کي خدا جو خاص پانهو، پيغمبر ۽ رسول  
ڪري سمجهو.“

### سردار عبد ۽ عمرو بن عاص جي عجيب گفتگو

اتي عبد چيو: ”عمرو! ڳالهه ٻڌ، تون پاڻ قوم جي  
سردار ۽ پرڀي مڙس جو پٽ آهين، تنهنجي پيءُ ڇا ڪيو؟ ته  
پوءِ امين به اهو ٻڌي آئين ڪريون.“؟ مون چيو ته: ’هاڻو ته  
سري ويو، پر حضرت رسول الله صلعم تي ايمان ڪوڻ آندائين،

جڳو ٿي ها، جو ايمان آڻي وجهي ها ۽ حضرت رسول الله صلعم کي سڄو رسول سمجهي ها، آءِ پاڻ اهڙو ئي هوس، مگر رب مون کي حق سمجهايو ۽ اسلام ڏي هدايت بخشى.“

عبد چيو ته ”پلا ٻڌاء ته سهي تون ڪڏهانڪر مسلمان ٿو آهين؟“ مون چيو ته، ”کي ٿورا ڏينهن ٿيندا.“ عبد چيو ته ”پلا ڪهڙي هنڌ؟“ مون چيو: ”حبش جي بادشاهه نجاشيءَ جي درٻار ۾، جتي نجاشي خود ۾ مسلمان ٿو هو.“

عبد چيو: ”هان؟ نجاشي ۾ مسلمان ٿيو، پوءِ سندس رعيت ساڻس ڇا ڪيو؟“ مون چيو: ”رعيت ڇا ڪندي؟ ائين ئي بادشاهه ڪريو پئي مڃيس، هر رعيت مان ۾ ڪيترن ته اسلام قبول ڪري وڌو آهي.“ عبد پڇيو ته، ”وڏن وڏن پشپ پادرين ۾ اسلام قبول ڪيو آهي؟“ مون چيو ته، ”هائو، هائو، پادرين ۾ اسلام قبول ڪيو آهي.“ عبد چيو ته، ”عمرو، ڏس ڇا ٿو چئين، ڪوڙ ڪو ڳالهائجي؟“

مون چيو ته، ”خدا پناه، ڏٺي، آءِ ڪوڙ بلڪل ڪين ٿو ڳالهائيان. اسلام ۾ ڪوڙ ڳالهائڻ حرام آهي.“ عبد چيو ته، ”پلا، نجاشيءَ جي مسلمان ٿيڻ جي خبر هر قل کي آهي؟“

مون چيو ته، ”هائو!“ عبد چيو ته، ”تو کي ڪهڙي پڪ؟“

مون چيو ته، ”مون کي سموري خبر آهي، مرڳو هي ۾ معامو اٿر ته نجاشي، جو هر قل کي ڍل ڏيندو هو، سو هاڻي چوي ٿو ته، هڪ پاڻي به، ڪين ڏيندو سانس، اها خبر به هر قل تائين وڃي پهتي آهي، جنهن تي هر قل جي پاڪ لباق، هر قل کي چيو ته، نجاشي نه، رڳو ڍل کان الڪار ڪيو آهي، پر پنهنجو دين ۾ چڙهي ڏنو اٿس ۽ وڃي مسلمان ٿيو آهي. هر قل چيو ته جيڪڏهن پنهنجو دين چڙيو اٿس ته ڇا ٿي پيو؟ هن انهيءَ اڳوڻي دين کان وڌيڪ عمدو دين قبول ڪيو آهي، هر قل ائين چئي ڏاڍي ذوق ۽ شوق سان چيو ته، قسم خداوند پاڪ جو جيڪڏهن مون کي بادشاهيءَ جا ڪم نه هجن ها ته

آء خود حضرت رسول الله صلعم جو وڃي خادم ٿيان ها،  
 جيئن نجاشيءَ جو خيال آهي. ”عبد اها گفتگو ٻڌي ڏاڍو  
 حيران ٿيو ۽ چئن پت ٿي نه پيو ڪري، مگر سون صاف  
 چيس ته ”جنهن خداوند پاڪ تي تازو ايمان آندو اٿس، انهيءَ  
 جو قسم ته سچ ٿو چوان.“ ته اتي عبد چيو ته ”پلا، ٻڌاءُ  
 ته رسول الله ڇا ڇا ٿو چوي ۽ سندس تعليم ڪهڙي قسم  
 جي آهي؟“ سون چيو ته ”حضور جن عليه الصلوات والسلام  
 جن جي تعليم سچي سون آهي؛ هڪ الله پاڪ کي مڃڻ  
 ۽ سندس عبادت بابت حڪم ڪن ٿا، خداوند پاڪ جي  
 ٻي فرماني ۽ چئي نه مڃڻ کان روڪين ٿا، زنا، شراب،  
 پٿرن، بتن، مورتن ۽ عيسائي صليب وغيره جي تعظيم ۽ پوڄا  
 کان سخت منع ڪن ٿا.“ عبد چيو: ”ائين! هي ته تمام  
 عمدي تعليم ۽ هدايت جا عمدا احڪام آهن. جيڪڏهن  
 منهنجو پاڪ سون سان شامل ٿيو ته اسين پيئي رسول الله تي  
 پيشڪ ايمان آڻينداسين. ائين چئي وري هيئن به چيائين ته  
 خود سندس بادشاهيءَ لاءِ به ايمان آڻڻ نقصانڪار ڪونهي.“  
 سون چيو ته ”سچ آهي. ايمان آڻيندو، ته حضرت رسول الله  
 صلعم کيس اسلام جي پاران هڪ بادشاهه ڪري، کيس انهيءَ ئي  
 بادشاهي تي قائم رکندو، رڳو ايترو ٿيندو، جو دولتمندن  
 کان زڪوات وصول ڪري، شرعيت موجب غريبن ۽  
 ورهائي ڏيندو.“

مطلب ته اهڙيءَ طرح انهيءَ جي وچ ۾ گفتگو ٿيندي رهي  
 ۽ عبد ذري ٻڌي جي خبر پنهنجي پاڪ کي پهچائيندو رهيو.  
 هڪڙي ڏينهن بادشاهه سلامت عمرو بن عاص کي هاڻ  
 وٺ گهرايو، چونڊار جي ويا، سي ڪنڀي ڪئي آيس. بادشاهه  
 چين ته ”چڏيوس، چڏيوس!“ حضرت عمرو درٻار ۾ بادشاهه  
 جي سامهون وڃي ويٺو، جنهن تي چونڊارن ٿو ڪيس، مگر  
 حضرت عمرو بادشاهه ڏي ٺهاريو ته بادشاهه چيس ته ”ڪر خبره.“



تنهنجو ڪهڙو ڪم آهي؟“ عمرو حضور جن عليه الصلوات والسلام جو خط مبارڪ پيش ڪيو، جنهن تي مهر لڳل هئي. بادشاهه، جيڪو مهر ٿوڙي خط پڙهيو، ۽ پڙهي پاڪ کي ڏنائين، جنهن ۾ پڙهيو. عمرو بن عاص سندس نموني مان سمجهي ورتو ته، بادشاهه جو پاڪ زياده نرم دل آهي. اتي بادشاهه، قريشن ۽ نون مسلمانن وغيره بابت ڪجهه سوال عمرو بن عاص کان پڇيا، پوءِ کيس موڪل ڏنائين. حضرت عمرو ٻئي ڏينهن بادشاهه جي پاڪ عبد سان مليو. عبد چيس ته، ”بادشاهه جو اسلام ڏي ڏاڍو خيال آهي، هر سندس ملڪ کي جيڪڏهن ڪنهن قسم جو لوڏو نه اچي ته؟“ خير، عمرو بن عاص وري به بادشاهه سان مليو. بادشاهه چيس ته، ”آءٌ اهڙو طاقت وارو بادشاهه آهيان، جو جيڪڏهن اوهان جو لشڪر مون تي چڙهائي ڪري اچي، ته آءٌ هوند اهڙي جنگ ڪريان، جو اوهان سان اڳي ڪنهن به ڪار ڪئي هجي، انهيءَ ڪري آءٌ رڳو قاصد جي خط تي ان مڃيندس، ته عرب ۾ بدنام ٿيندس.“ عمرو چيس: ”جڳو، آءٌ موٽي ٿو وڃان.“ بادشاهه چيس: ”نه، نه، سڀاڻي تائين ترس.“ ٻئي ڏينهن بادشاهه ماڻهو موڪلي گهرايس ۽ سندس روبرو بادشاهه، پاڪ سميت مسلمان ٿيو، ۽ سندس رعيت جو به گهڻو پاڻو مسلمان ٿيو.

## دمشق جي حاڪم ڏي اسلام جي دعوت

### جو خط

منذر بن حارث بن شمر وٽ، جو دمشق جو حاڪم ۽ شام جو گورنر هو، شجاع بن وهب الاسري رضه حضور جن عليه الصلوات والسلام جو خط کڻي ويو. پهرين خط پڙهي ڏاڍو ڪاوڙيو ۽ چوڻ لڳو ته، ”آءٌ مديني تي ڪاهيندس.“ مگر وري دل ۾ ڪو اهڙو اثر ٿيس، جو قاصد کي عزت سان روانو ڪيائين، مگر مسلمان نه ٿيو.

## يعام جي حاڪم ٿي حضور جن عليه الصلوات والسلام جو خط

يعام جو حاڪم هو ذه بن علي عيسائي مذهب جو هو، جنهن وٽ سليط بن عمرو رضه حضور جن عليه الصلوات والسلام جو خط مبارڪ ڪئي ويو. انهيءَ البت سرڪشي ڪئي ۽ چون لڳو ته ”اسلام تي منهنجي اڌ حڪومت مڃڻ ۾ اچي ته آءٌ مسلمان ٿيان!“ انهيءَ سرڪشيءَ سببان جلد ئي هلاڪ ٿي مري ڪهي ويو: بيوقوفن، دنيا جي بندن جو خيال هو ته هيءُ سڀ دنيا ئي ڳالهه ٻولهه آهي، مگر روحاني روشني، تهذيب اخلاق ۽ مقدس خيالات کان محروم هئا.

### پڻ رياستن جي والين جو مسلمان ٿيڻ

انهيءَ کان سواءِ ٻيا به ڪيترائي ماڪن جا حاڪم ۽ رياستن جا والي به حضور جن جي موڪليل مشنرين (اسلام جي وعظ ڪندڙن) کان حضور جن عليه الصلوات والسلام جا مبارڪ اخلاق ۽ اسلام جون خوبيون ٻڌي، مسلمان ٿيا هئا، جن جو مختصر ذڪر هيٺ لکان ٿو.

(۱) نجد جو حاڪم ثمامه نالي، سنه ۶ هجريءَ ۾ مسلمان ٿيو.  
(۲) عرب جي سلطنت قديم ”غسان“ جي حاڪم حبله، سنه ۷ هجريءَ ۾ اسلام قبول ڪيو.

(۳) علاقي شام جو گورنر فرده بن عمرو خزاعي رضه جو مسلمان ٿيو، تنهن کي روم جي قيصر پاڻ وٽ سڏايو ۽ چيائين ته ”يڪدم اسلام ڇڏ“، مگر فرده انڪار ڪيو. قيصر ڪئي قيد ۾ وڌس، آخر قتل ڪري ڇڏيائينس. قتل قبول ڪيائين، مگر خدا جي پياري بندي اسلام نه ڇڏيو، عزت، حڪومت ۽ دولت کي لت هنيائين، مگر اسلام جي نعمت کي هٿان نه ڇڏيائين. (رضي الله تعاليٰ عنه)

(۴) دومة الجندل جو حاڪم ”اڪيد“ سنه ۹ هجريءَ

۾ مسلمان ٿيو.

(۵) ٻين ۽ طائف جي ڪن ضلعن جو حاڪم ذي اڪلاع رضه حميري، جو حميري قبيلي جو گویا بادشاهه هو ۽ پاڻ کي (نعوذ باللّٰه) خدا سڏائيندو ۽ ماڻهن کان پاڻ کي مسجدو ڪرائيندو هو، اهڙو سرڪش ۽ اسلام جو تابع ٿي پيو. مسلمان ٿيڻ کان پوءِ کيس اهڙي ته خوشي ٿي ۽ باطني نور پيدا ٿيس، جو انهيءَ خوشيءَ ۾ هڪ ڏينهن اندر، ارڙهن هزار غلام (گولا) آزاد ڪيائين. حضرت امير عمر رضي اللّٰه تعاليٰ عنه جي خلافت جي وقت ۾ از خود حڪومت ڇڏي مديني منوره ۾ اچي رهيو ۽ زاهدانه زندگي ۽ فقيرائي حياتي گذارڻ لڳو (رضي اللّٰه تعاليٰ عنهم اجمعين).

**حضور صلعم جن جي خدمت ۾ ڪيترن ملڪن مان  
وفدن (جماعتن) جو اچڻ**

اسلام جي اصولن ۽ خيالن جي صفائي ۽ پاڪيزائي ملڪن ۾ ايتري ته قدر مشهور اچي ٿي، جو ڪيترن ئي ملڪن مان اسلام بابت پهچا ڳاڇا ڪرڻ ۽ حقيقت حال ڄاڻڻ لاءِ جماعتن جون جماعتون اچڻ لڳيون ۽ اسلام ۾ داخل ٿيڻ لڳيون ۽ اسلام جي فضيلت ۽ شان معلوم ڪري هزارين غير مسلمان ٿيا، قومن جون قوسون، فوجن جون فوجون اسلام جي برادريءَ ۾ داخل ٿيڻ لڳيون. هي سڀ حضور جن عليه الصلوات والسلام جي اصحاب ڪرام رضي اللّٰه تعاليٰ عنهم جي ڪوشش ۽ سعي جو نتيجو هو. ملڪ جي مختلف ڀاڱن مان اٽڪل پنجويهه-ٽيهه وفد آيا، جن جا نالا هي آهن:

**وفدن جا نالا**

دوس، ارد، فرده، جزاسي، همدان، طارق بن عبدالله، تميم، بن سعد هذيم، بنو اسد، وفد بهراڻ، وفد بني عيش، بني حنيفه، عبدالقيس، طي، اشعريين، صداء، عذرا، ثقيف، سلمان،

نخچ وغيره. مناسب آهي ته انهن وفدن مان ڪن ڪن جو ذڪر لکان چو ته انهن بيانن مان ڪي اهڙيون اهڙيون عمديون ۽ ضروري هدايتون معلوم ٿي ٿيون وڃن، جي دين ۽ دنيا لاءِ ڪافي ۽ روحاني مرضن لاءِ شافي آهن.

### وفد ثقيف جو حال

ثقيف وارن مان اسلام جو پهريون طالب، عروه بن مسعود ثقفي هو، جو پنهنجي قوم جو پهريو مڙس هو، عروه صلح حديبيه جي وقت، ڪافرن جي پاران وڪيل ٿي آيو هو. رب گهريس، مديني شريف ۾ آيو ۽ اسلام قبول ڪيائين. کيس ڏهه زالون هيون، مگر حضور جن عليه الصلوات والسلام جي حڪم موجب باقي چار پاڻ وٽ رکيائين. اسلام جي واقف ٿيڻ کان پوءِ حضور صلعم جن جي خدمت ۾ عرض ڪيائين ته ”قبلا، منهنجي مرضي آهي ته پنهنجي قوم کي اسلام وڃي سگهاريان؟“ حضور صلعم جن فرمايس: ”سو ته چڱو، پر ماري ڇڏينده.“ عرض ڪيائين ته ”حضور! منهنجي قوم جي مون مان ڏاڍي دل ۽ محبت آهي، اهڙي جهڙي ڪنهن عاشق جي معشوق مان.“ سو ڪل وٺي پنهنجي قوم وٽ آيو ۽ اسلام جي حقانيت بابت وعظ شروع ڪيائين، هڪڙي ڏينهن نماز پڻ پڙهيائين ته اوچتو ڪنهن ڪمبخت پٿر هڻي شهيد ڪري وڌس. عروه ته وڃي بهشت ۾ رسيو، پر سندس آواز قوم جي دلين ۾ اثر ڪرڻ کان سواءِ رهي نه سگهيو. جلد ئي سندس قوم کي اسلام جي تحقيقات جو شوق پيدا ٿيو ۽ ڪي ماڻهو وفد طرح حضور صلعم جن جي خدمت ۾ وڃڻ لاءِ چونڊيائون. اهو وفد سنه ۶ هجريءَ ۾ حضور صلعم جن جي خدمت ۾ حاضر ٿيو، جن جو سردار عبدالليل هو. هيءُ اهو شخص هو، جنهن طائف ۾ حضور جن عليه الصلوات والسلام جي پويان چوڪرا پڇيا هئا ۽ کين سخت تڪليف پهچائي هئائين. انهيءَ وقت طائف ۾ حضور صلعم جن فرمايو هو ته

آء هنن ظالمن جي حق ۾ بددعا ڪين ڪندس، من انهن جا پويان هدايت وارا ٿون، مگر اڄ ته اهي ظالم انهيءَ مظلوم ۽ معصوم نبيءَ جي حضور ۾ حاضر ٿيڻ ۽ اسلام جو شوق ۽ ذوق رکڻ لڳا آهن! جڏهن اهي مديني شريف پهتا، تڏهن مغيره بن شعبه حضور صلعم جن جي خدمت ۾ عرض ڪيو ته ”يا حضرت! هي ثقيف جا ماڻهو منهنجي قوم جا آهن، آءٌ ڪين پاڻ وٽ ٽڪائي، خدمت ۽ مهماني ڪريان؟“ حضور جن فرمايو ته:

”لا امنڪ ان تڪرم قومڪ.“

[ آءٌ توکي پنهنجي قوم جي عزت رکڻ کان  
کوڙ ٿو جهليان. ]

مگر حضرت صلعم جن فرمايس ته: ”ايترو ڪر جو ڪنهن اهڙي هنڌ لاهين، جتي قرآن پاڪ جو پرلاه ڪنن تي پوين.“ حضور صلعم جن جي اشاري موجب انهن مهمانن جا تنبو، مسجد جي صحن ۾ کوڙيا ويا، جتي قرآن ۾ پڙهڻون ۽ نماز پڙهندي ۽ ڏٺائون، انهيءَ ڪري سندن دلين تي ڏاڍو اثر پيو ۽ ليڪ حضور جن عليه الصلوات والسلام جي مبارڪ هٿ تي بيعت ڪري، اسلام جو اظهار ڪيائون، ۽ سندن صحبت ۽ اثر سان، سندن قوم وارا به گهڻائي مسلمان ٿي پيا.

### وفد عبدالقيس

عبدالقيس جي قبيلي جا ماڻهو به حق جي ڳولا ۽ اسلام جي جاچ ۾ وفد طرح سيدنا رسول الله صلي الله عليه و آله، و سلم جي خدمت شريف ۾ حاضر ٿيا. حضور صلعم جن پڇيو ته: ”اوهين ڪهڙيءَ قوم جا آهيو؟“ عرض ڪيائون ته ”قوم ربيع جا.“ حضور صلعم جن فرمايو ته: ”بلي آيو، جيءَ آيو.“ اهي حق جا طالب ڪجهه وقت حضور جن عليه الصلوات والسلام جي خدمت ۾ رهي، انهيءَ

شع رسالت ۽ چراغ نبوت جي ڀرتوي، ۽ انهيءَ آفتاب هدايت ۽ ماھتاب ارشاد جي نور سان اھڙا ته منور ۽ روشن ٿيا، جو ابي اختيار اسلام جا پيدام غلام ٿي پيا، ۽ ٻچن لڳا ته ”يا حضرت! حضور جن ۽ اسان جي وچ ۾، قبيلي مضر جا ڪافر روڪيندڙ ٿي پيا آهن، جنهن سببان گھڻو ڪري آزاديءَ سان اچي وڃي ڪين سگھنداسين، اڄ کان پوءِ پانيون ٿا ته جدائيءَ جي آڱ ۾ جلندا رھنداسين ۽ زيارت لاءِ مشتاق رھنداسين، انهيءَ ڪري لاچار ڏاڍي افسوس سان عرض ٿا ڪريون ته ڪي اھڙا پاڪ ۽ صاف حڪم سائين جن ٻڌائي ڇڏين، جن تي اسين عمل ڪندا رھون، ۽ وري وري ٻچن جا محتاج نه ٿيون.“ حضور جن عليه الصلوات والسلام فرمايو ته ”چار ڳالھيون آهن، جن کي هميشه ياد ڪندا رھجو ۽ چار ڳالھيون جن کان هميشه پاسو ڪجو، ڪرڻ وارا ڪم ڪھڙا آهن:

### اسلام جا چار ھڪ امر

(۱) خداوند پاڪ کي ھڪ ڪري مڃڻ، جنهن ۾ رسالت جو مڃڻ به اچي ٿو وڃي، يعني ڪلمو پاڪ پڙھڻ ۽ دل سان مڃڻ. (۲) مڃي ۽ دل سان الله پاڪ کي حاضر ناظر ڄاڻي، سندس درگاھ ۾ ٻانهون ٻڌي بيھڻ ۽ تمام نياز سان سندس آڏو سجدو ڪرڻ يعني نماز پڙھڻ. (۳) خدا جي ڏنل دولت مان چاليھين ٻئي مسڪينن ۽ محتاجن کي ڏيڻ يعني زڪوات ڪيڻ. (۴) ٻارھن مھينن مان ھڪڙو سچو مھينو روزا رکڻ يعني ماھ رمضان جا ۽ غنيمت جي مال مان پنجين ٻئي راھ خدا لاءِ ڪيڻ.

### خاص شراب بابت اسلام جا چار ھڪ ٺھي (منع)

۽ ھنن چئن شين کي ھرگز ڪم ۾ نه آڻجڻ. (۱) مشبو، يعني اھو ڪدو ۽ جو ٿانڻ، جنهن ۾ شراب رکي تيز

بنائيندا هئا. (۲) ختم جو ۱۰ هڪڙو شراب جو ٿانڻ آهي. (۳) فقير، يعني ڪاٺ جو ست، جنهن ۾ شراب رکندا آهن. (۴) مزفت، يعني ڏاڍو لڳل ٿانڻ، جو شراب لاءِ ٺاهيندا هئا. مطلب ته انهيءَ قوم ۾ شراب نوشيءَ جي سخت عادت هيل هئي، ان موجب اهي حڪم پڻ فرمايائون ۽ هيئن به فرمايائون ته ”هي حڪم اوهين ۾ ياد رکيو ۽ اتي پنهنجي قوم وارن کي به پڙائجو.“

### وفد بني حنيفه

قبيلي بني حنيفه جو وفد به اسلام جي تلقين حاصل ڪرڻ لاءِ حضور جن جي خدمت شريف ۾ حاضر ٿيو ۽ تحقيقات ڪري سڀني اسلام قبول ڪيو. انهيءَ وفد ۾ مسيلمه ڪذاب\* به شامل هو، جو مديني شريف ۾ وفد مان گڏجي اچي چوڻ لڳو ته ”محمد (عليه الصلوات والسلام) پنهنجو جانشين، جيڪڏهن مون کي ڪري، ته آءٌ کيس مڃان.“ حضور جن ٻڌي فرمايو ته ”هن ڪجهه جي ٿاڙيءَ ڏيڻ جي شرط تي به ڪنهن جي بيعت قبول ڪين ڪندس، اسلام خالص الله جو دين آهي، جيڪو قبول ڪندو ته پنهنجي لاءِ فائدو اٿس، ڪنهن تي ٿورو ڪونه ٿو ڪري. مسيلمه جيڪڏهن بيعت نه ڪندو ته پنهنجي نيت موجب جزا ملندس.“

\* مسيلمه ڪذاب، جيڪڏهن نبوت جي دعويٰ ڪندو هو ته حضور جن عليه الصلوات والسلام کي به خدا جو لبي ڪري مڃيندو هو ۽ اڪثر حضرت جن کي برحق چوندو هو، ان لاءِ ته سندس پاسي علاقي جا مسلمان سندس مخالف نه ٿين، اڄڪلهه پنهنجي ڪوڙيءَ نبوت کان بچڻ لاءِ جيڪڏهن قاديالي هارن ۾ حضور پاڪ عليه الصلوات والسلام کي لبي برحق چيو ته مسيلمه ڪذاب کان بهتر ڪين چٽبا.

### وفد قبيله طي

قبيلو طي آهو مشهور قبيلو آهي، جنهن مان حاتم طائي به هو. انهيءَ وفد جو مهندار زيد الخيل هو. اهو وفد به اسلام جي جاچ ۽ حق جي ڳولا لاءِ حضور صلعم جن جي خدمت شريف ۾ آيو. حضور جن عليه الصلوات والسلام انهيءَ وفد جي سردار جي فضيلت ۽ سڀاڻپ ڏسي فرمايو ته ”عرب جي ملڪ ۾ جيڪڏهن ڪنهن ماڻهوءَ جي تعريف ٻڌي آهي ته ڏس وقت وڏو تفاوت نڪري پوندو آهي، مگر زيد الخيل، جهڙو ٻڌو تهڙو ڏٺو“ هو سندس نالو ”زيد الخير“ رکيائون. انهيءَ وفد جا سڀ ماڻهو تحقيقات ڪري مسلمان ٿيا.

### وفد اشعريين

اشعري قبيلو يمن جي قبيلن مان هو. انهن جو وفد به حضور ۾ حاضر ٿيو، ۽ اسلام جو شوق رکي آيو هو، جو اها نعمت حاصل ڪري موٽيو.

### وفد اذن

انهيءَ جا جملي ست ماڻهو آيا هئا، جن کان حضور عليه الصلوات والسلام جن پڇيو ته ”اوهين ڪير آهيو؟“ جواب ۾ عرض ڪيائون ته ”حضور اسين مومن آهيون.“ پاڻ فرمايائون ته ”ڪهڙيءَ معنيٰ سان مومن؟“ انهن عرض ڪيو ته ”اسان ۾ پندرهن عادتون اهڙيون آهن، جي ايمان وارن جون آهن. انهن مان ڏهن اوهان جي وعظ ڪندڙ اصحابن وٽان معلوم ٿيون اٿئون. جن ڏهن مان پنج اعتقادي آهن ۽ پنج عملي، باقي پنج، سي اسان ۾ اڳيئي هيون. اعتقادي پنج هي آهن: (۱) اللغه پاڪ تي ايمان، (۲) ملائڪن کي مڃڻ، (۳) اللغه پاڪ جا سڀ آسماني ڪتاب لائق تعظيم جي ڄاڻڻ، (۴) اللغه جي سڀني رسولن کي رسول ڪري مڃڻ. (۵) مرڻ



کان پوء وري محشر ۾ حساب ۽ ڪتاب، عذاب ۽ ثواب لاءِ اٿڻ کي قبول ڪرڻ ۽ مڃڻ. عملي پنج ڪم هي آهن: (۱) لا اله الا الله چوڻ، (۲) پنج وقتي نماز پڙهڻ (۳) مال مان زڪوات ڏيڻ، (۴) رمضان شريف جا روزا رکڻ، (۵) طاقت هوندي حج ڪرڻ، جيڪي پنج عادتون اڳيئي معلوم هيوسين، سي هي آهن: (۱) آسودائيءَ وقت شڪر ڪرڻ، (۲) مصيبت جي مهل صبر ڪرڻ، (۳) خداوند پاڪ جي قضا تي راضي رهڻ، (۴) امتحان ۽ پرڪ وقت حق تي قائم رهڻ، (۵) دشمنن جي نقصان تي خوش نه ٿيڻ. ”حضور جن فرمايو: ”هائو، جن اهي پويون ڳالهون اوهان کي ڏسيون آهن، سي به شايد ڪي حڪيم يا نبي هوندا.“ وري فرمايائون ته، ”ڇڏو، پيون پنج به ٻڌائي ٿو ڇڏيائون. ته ڀلي ويه، نصيحتون ٿي ٿيون، جن تي عمل ڪجو: (۱) آها جاءِ نه آڏاڻو جنهن ۾ رهڻو نه هجي، (۲) انهيءَ شيءِ سان محبت نه رکو، جيڪا نيڪ ناهي ويندي، (۳) اهڙين ڳالهين ۾ مقابلو نه ڪريو، جي سڀاڻي ڇڏيون هجن، (۴) خداوند کان ڊڄندا رهو، جنهن تي آخر موٽي وڃڻو ۽ سندس درگاه ۾ پيش ٿيڻو اٿو، ۽ (۵) انهن شين مان دل رکيو، جي آخرت ۾ ڪم اچن، جتي هميشه رهڻو اٿو. اهي نصيحتون اهڙيون آهن، جو هڪ-هڪ نصيحت مان سوين شاخون ڦٽن ٿيون.“

وند وارا ٻڌي ڏاڍا خوش ٿيا ۽ پوريءَ طرح تعميل ڪيائون.

### وند ٻڌي العارث

هي وفد مهيني شوال سنه ۱۰ هجريءَ ۾ حضور جن عليه الصلوات والسلام جي حضور ۾ حاضر ٿيو. انهيءَ قبيلي جا ماڻهو اڳيئي خالد بن وليد جي وعظن ۽ سمجھائڻ مان مسلمان ٿيا هئا. جڏهن حضور ۾ رسيا، ته زيارت ۽ بيعت ڪري فيضياب ٿيا.

## جنگ ۾ فتح محمد ٿيڻ جو عجيب راز

حضور جن عليه الصلوات والسلام انهن کان پهچيو ته ”چا سبب آهي؟ جو اسلام قبول ڪرڻ کان اڳ به جنهن قبيلي اوهان سان جنگ ڪئي، ته سڀڪنهن جنگ ۾ اوهين غالب ۽ اوهان جا مخالف مغلوب رهندا هئا ۽ هر جنگ ۾ اوهان جي فتح ٿيندي هئي؟“ انهن عرض ڪيو ته ”حضور! اسان جي قبيلي ۾ هڪڙي خاصيت آهي، جنهنڪري اسين گهڻو ڪري فتح مند ٿيندا آهيون. اها هيءَ آهي ته اسين اڳرائي ڪري ڪنهن تي به چڙهائي ڪين ڪندا آهيون ۽ وري جنگ لاءِ گڏ ٿيندا آهيون، ته هڪڙي سان گڏ رهندا آهيون ۽ ڌار نه ٿيندا آهيون، ڪنهن سان اڳرائي ڪري ظلم به ڪين ڪندا آهيون.“ حضور جن عليه الصلوات والسلام فرمايو: ”سچ پچ آهي ڪالهيون فتح مند ٿيڻ لاءِ ڪافي آهن.“ هن وفد جي اچڻ کان چار مهينا پوءِ، حضور صلعم جن هن دنيا مان لاڏاڻو فرمايو (صلي الله عليه و علي آله و اصحابه وسلم).

## وفد دوس

اسين مٿي طفيل بن عمرو رضه دوسيءَ جي اسلام جو احوال لکي آيا آهيون. اسلام آڻڻ کان پوءِ حضور جن عليه الصلوات والسلام کان پنهنجي قوم لاءِ به دعا گهري هئائين، ته شال هدايت وارا ٿين. حضور جن عليه الصلوات والسلام دعا فرمائي هئي، جنهنڪري وڃڻ شرط پهرين سندس پيءُ ۽ عورت مسلمان ٿيا، جن کي وهنجاري سهنجاري پاڪ ڪهڙا ڍڪائي اسلام جي تلقين ڏنائين ۽ قوم ۾ اسلام جو وعظ ڪرڻ لڳو. سندس قوم ۾ زنا جي بدعادت ڏاڍي گهڻي پيل هئي، اسلام ۾ زنا باپت سخت کان سخت حڪم هئا، انهيءَ ڪري سندس قوم وارن اسلام ڏي جلد ميل ڪوٺا.

ڪاڌو، جنهنڪري وري حضور جن عليه الصلوات والسلام وٽ ويو ۽ دعا گهريائين. حضور صلعم جن زبان مبارڪ سان فقط هي لفظ فرمايو: ”اللهم اهد دوما“ (خدایا دوس وارن کي هدايت ڏي). پوءِ ته اللفه جي مهربانيءَ سان سندس قوم کي اسلام جو مزو اچي ويو، سڀني گناهن کان توبه ڪري اسلام قبول ڪرڻ لڳا. سڄا متر-اسي خاندان مسلمان ٿيا جن کي وٺي مديني ۾ آيو، پر حضور جن عليه الصلوات والسلام خير ذابن روانا ٿيل هئا، جنهنڪري مديني مان خير وٺي وين. اتفاق سان انهيءَ ڏينهن حبش جي ملڪ کان حضرت جعفر طيار رضه سان حضرت رسول الله صلي الله عليه وآله وسلم جي زيارت جا مشتاق ٻه آيا هئا. خير جا يهودي حيران ٿي ويا ۽ سمجهيائون ته ضرور هن پاڪ شخص جو قبضو دليٰن تي آهي، سو سندس هن مٿيءَ جي قلعي تي قبضو ته آسان ٿيندو.

### وفد همدان

اهو قبيلو يمن جي ملڪ مان آيو هو. انهيءَ پاسي پهرين حضرت خالد بن وليد رضه اسلام پکيڙڻ لاءِ ويو هو، پر موٽي آيو هو. وري حضرت علي المرتضيٰ رضي الله تعالى عنه کي حضور جن عليه الصلوات والسلام روانو فرمايو: جنهن جي برڪت سان هڪڙي ئي ڏينهن ۾ سڄو قبيلو مسلمان ٿيو. انهن مان ڪيترا ڄڻا وفد طور حضور جن عليه الصلوات والسلام جي زيارت فيض بشارت ۽ ديدار فرحت آثار لاءِ حاضر ٿيا ۽ ڏاڍي ذوق ۽ شوق سان زيارت ڪيائون ۽ درياءَ رحمت مان فيض پاتائون.

### وفد طارق بن عبدالله

طارق بن عبدالله خود هڪڙو شخص هو، جو وفد وٺي آيو هو. سندس چوڻ آهي ته، ”آءٌ مڪي جي بازار مجاز ۾ پيو هوس ته هڪڙو شخص اتاهون اچي لنگهيو ۽ دانهون ڪري هيئن پئي چيائين:

يا ايها الناس قولوا لا اله الا الله تفلحوا  
[اي انسانو چئو لا اله الا الله تہ سرفراز  
۽ کامياب ٿيو.]

هڪڙو ٻيو ماڻهو سندس پويان پڇندو پئي آيو ۽ پويان  
ڪنڪريون هڻندو پئي آيس، انهيءَ هيئن پئي چيو:  
يا ايها الناس لا تصدقوه فانه كذاب

[اي انسانو هن کي سچو نه سمجهو، اهو ڪوڙو اٿو.]  
آءٌ حيران ٿي ماڻهن کان پڇڻ لڳس ته هي ڪير هو؟  
ماڻهو چوڻ لڳا ته ”هو بني هاشمين مان پهريون ئي هڪڙو  
شخص آهي، جنهن جو چوڻ آهي ته آءٌ خدا جو رسول آهيان،  
۽ چوي ٿو ته خدا هڪڙو آهي، جنهن سون کي اوهان جي  
سمجهائڻ لاءِ اوهان ڏي موڪليو آهي، ۽ هي پويون شخص  
سندس چاچو عبدالعزي آهي، جنهن کي پوءِ ابو لهب سڏيندا هئا.“  
طارق چوي ٿو ته ”تنهن کان پوءِ گهڻو زمانو گذري  
ويو، حضور جن عليه الصلوات والسلام مڪي ۾ چڏي مديني ۾  
اچي رهيا، اسين به پنهنجي قوم جا ڪڇ ماڻهو گڏجي، مديني  
۾ ڪجور سوڌن وياسين. جڏهن مديني کي ويجهو پهتاسين، ته  
اسان شهر ۾ وڃڻ لاءِ ڪهڙا لٽا بدلايا. ايتري ۾ هڪڙو  
شخص آيو، جنهن کي به پرائيون چادرون ڍڪيليون هيون.  
انهيءَ اچڻ شرط ڏاڍي محبت ڀرڻي آواز سان سلام ڪيو ۽  
پڇڻ لڳو ته ”ڪاٿان آيا آهيو؟ ڪاڏي ويندؤ؟“ اسان چيو:  
”بڌه کان آيا آهيون، مديني ۾ وينداسين.“ پڇيائين: ”ڪهڙي  
ڪم لاءِ آيا آهيو؟“ چيوسين: ”ڪجور سوڌاڻي اٿئون.“  
اسان وٽ هڪڙو ٻارڙو مهري اٿ هو، انهيءَ شخص اٿ  
ڏي نهاري پڇيو ته ”هي اٿ وڪڻندؤ؟“ اسان چيو ته ”هائو،  
مگر هيترين هيترين ڪجورين جي عيوض ڏينداسين“ انهيءَ  
شخص وري قيمت گهٽائڻ لاءِ ڪجهه به نه چيو ۽ اٿ کي  
مهار مان وٺي روالو ٿيو. اسان به ڪچوڻي ڪين. جڏهن

هو اٺ ڪاهي شهر ۾ به وڃي پهتو، تڏهن لڳاسين پاڻ ۾ ڪالهيون ڪرڻ ته ”اسان هي ڪم ڪهڙو ڪيو؟ ان واقف ماڻهوءَ کي ههڙو ڀلو اٺ ڪئي ڏٺوسين، نه نالو پڇيوسين نه نشان.“ اتي هڪڙي سردارزادي اسان سان ڀالڪيءَ ۾ چڙهيل هئي، تنهن چيو ته، ’مون هن شخص جي مهاندين مان سمجهيو آهي ته هي نڪه مرد آهي، سندس چهرو نه ڏٺو ته چنڊ جهڙو هو، اهڙو ماڻهو اٺ جي قيمت کائي ڪين ويندو. جيڪڏهن نه ڏٺائين ته آءُ اوهان کي پري ڏينديس.“ اسان اڃان اهي ئي ڪالهيون ويٺي ڪيون ته ايتري ۾ هڪڙو شخص آيو، جنهن اچي چيو ته، ’مون کي جناب رسول الله صلي الله عليه وآله وسلم موڪليو آهي ۽ اٺ جي قيمت هابت هئي ۽ ڪجور ڏني اٿس، ما توري تڪي مون کان وٺو تنهن کان سواءِ اوهان جي مهمانيءَ لاءِ هيءَ ڌار ڪجور ڏني اٿس. ما به سنڀالي وٺو.“ اسان گهڻيءَ شڪر گذاريءَ سان آها ڪجور ورتي ۽ کائيسين، پوءِ شهر ۾ وياسين، ڏٺوسين ته ما ڪيو شخص مسجد جي ممبر تي بيٺو آهي ۽ وعظ پيو ڪري. اسان به هي لفظ پڇاڙيءَ جا وڃي ٻڌا، جي عام قومن ڏي منهن ڪري پئي چيائين:

’تصدقوا فان الصدقه خير لكم - اليد العليا خير من اليد

السفلى امك و اباك و اخاك و اختك و ادناك‘.

[انسانو!] خيرات ڪريو، صدقو ڏيو، صدقي جي

عادت اوهان لاءِ چڱي آهي، ساڄو هٿ کاڌي هٿ

کان وڌيڪ چڱو آهي، يعني صدقو ساڄي هٿ مان

ڏيڻ گهرجي، صدقو ماڻه کي، هيءَ کي، پيڻ کي،

ڀاءُ کي ۽ ويجهي ويجهي ماڻه کي ڏيندا ڪريو.]

### وفد تڃيب

تڃيب جي قبيلي مان تيرهن ماڻهو، جي پرڻت مسلمان

ٿيا هئا، گڏجي حضور جن عليه الصلوات والسلام جي زيارت ۽

بيعت ڪرڻ لاءِ مديني شريف ۾ آيا هئا. هنن ليڪ شخصن پنهنجي مال ۽ ڍورن جي زڪوٰة به پاڻ سان آندي هئي. حضور صلعم جن فرمايو ته ”هي زڪوٰة جو مال موٽائي پنهنجي ملڪ کڻي وڃو، اتي گهڻائي محتاج ۽ مسڪين هوندا، انهن کي ورهائي وڃي ڏيو.“ انهن عرض ڪيو ته ”حضرتا، اول پنهنجي ملڪ جي فقيرن کي سندن گهرج موجب ڏئي وٺي، باقي جيڪي بچيو آهي سو کڻي آيا آهيون.“ حضرت ابوبڪر صديق رضي الله تعالى عنه جو هر وقت حضور جن سان گڏ ۽ سندن خدمت ۾ سدائين حاضر رهندو هو، تنهن چيو ته ”يا رسول الله صلعم ههڙو وفد هيل تائين ڪونه آيو.“ پاڻ فرمايائون ته ”هدايت ۽ سعادت الله تعالى جي وس ۾ آهي، الله جنهن کي گهري ٿو ته سندس سينو ايمان لاءِ کولي ۽ روشن ڪري وجهي ٿو.“

### حديثن جو حضرت جن جي وقت ۾ ئي لکجڻ

انهن شخصن دين بابت ڪي سوال پڇيا. حضور جن عليه الصلوات والسلام جيڪي ڪين جواب سمجهايا، سي ڪين لڪرائي ڏنائون. انهن ماڻهن کي قرآن ۽ حديث سکڻ جو ڏاڍو شوق هو. انهيءَ ڪري حضور صلعم جن حضرت بلال رضه کي سندن خاطريءَ لاءِ خاص طرح والنتيئر (رضاءڪار) ڪري مقرر ڪيو هو، مگر هنن کي پوئتي وڃڻ ۽ ڳوٺ موٽڻ جو ڏاڍو خيال هو. ڪن اصحابن پڇين ته ”اوهان کي پوئتي جو ڪاڍو ايترو ڇو پيو آهي؟“ چيائون ته ”پيو ڪو سبب ڪونهي، سبب فقط هي آهي، جو حضور جن جي زيارت فيض بشارت مان جيڪا روشني اسان کي حاصل ٿي آهي ۽ حضرت رسول الله جي پاڪ سمجهائين مان جا برڪت اسان کي ميسر ٿي آهي، دل پئي گهري ته جهٽ پٽ وڃي پنهنجي قوم کي ان کان واقف ڪريون.“

پنهانجي هريدي کي پاڪر يعلي هديو يا تحفو ڏيڻ

حضور جن عليه الصلوات والسلام انهن کي تحفا تحائف ڏئي روانو ڪيو، مگر وري به ويندي مهل انهن کان حضور صلعم جن پڇيو ته ”اوهان مان ڪو رهجي ويو آهي، جو اسان وٽ نه آيو هجي؟“ هنن چيو: ”هاڻو سائين! هڪڙو جوان رهجي ويو آهي، جنهن کي سامان تي ڇڏي آيا هئاسين.“ حضور صلعم جن فرمايو: ”انهيءَ کي جلد وڃي موڪلي ڏيو.“ هنن وڃي موڪليس ۽ هو اچي حضور ۾ حاضر ٿيو، عرض ڪيائين ته، ”يار رسول الله صلي الله عليه وآله وسلم حضور جن منهنجي قوم تي گهڻي نوازش ڪئي آهي، مون تي به ڪا مهرباني ٿئي.“ حضور صلعم جن فرمايو ته، ”تون ڇا ٿو گهرين؟“ چيائين: ”حضور، منهنجو عرض ٻئي قسم جو آهي.“ فرمايائون ته، ”چئو!“ چيائين: ”يار رسول الله صلعم، مون کي حضور جي دعا جي درڪار آهي، منهنجي حق ۾ حق تعاليٰ جي درگاه ۾ دعا گهرو ته الله پاڪ مون کي بخشي، مون تي رحم ڪري ۽ منهنجي دل کي بي پرواهه ۽ دولتمند ڪري، يعني دنيا جي دولت مون کي ڪانه گهرجي، پر منهنجي دل غني ۽ تونگر ٿئي.“ (شيخ سعدي رحمت الله عليه به، سچ فرمايو آهي: تونگري به، دل است نه بمال، بزرگي بعقل است نه بسال): حضور صلعم جن انهيءَ نيڪ بخت جوان جي حق ۾ نهايت ذوق سان دعا گهري، پوءِ جڏهن هاڻ سنه ۱۰ هجريءَ ۾ حج تي روانا ٿيا، ته واٽ تي انهيءَ قبيلي جا ماڻهو ساڻن اچي مليا. هاڻ پڇا ڪيائون ته، ”فلاڻي جوان نيڪ بخت جي ڪهڙي خبر آهي؟“ ماڻهن چيو: ”سائين! انهيءَ جهڙو نيڪ انسان اسان ڪڏهن ڪونه ڏٺو، نه هن جهڙو قناعتِي ۽ صابر ٿاڪر ٿي ڪو هوندو، جيڪڏهن ساريءَ دنيا جي دولت سندس آڏو ڪوڪڻي وڃي ته هو رڳو ٿيڏيءَ اک سان به انهيءَ ڏي نه نهاريندو.“ حضرت جن ٻڌي ڏاڍا خوش ٿيا.

وفد بني سعد هذيم

انهيءَ قبيلي جا ماڻهو به رسول الله صلي الله عليه وآله وسلم جي هٿ مبارڪ تي بيعت ڪرڻ لاءِ آيا هئا. جنهن وقت مسجد نبوي ۾ رسيا، تنهن وقت حضور جن عليه الصلوات والسلام جنازي نماز پڻ پڙهائي، هو آيا ته ماڻ ڪري اچي پيٺا. حضور صلعم جن جڏهن واندا ٿيا، تڏهن پڇيائون ته ”اوهين ڪير آهيو؟ مسلمان آهيو؟“ هنن عرض ڪيو ته ”هاڻو سائين!“ پاڻ فرمايائون ته ”اوهان ڪي گهرو هو ته جنازي نماز ۾ شامل ٿيو ها.“ هنن عرض ڪيو ته ”سائين، اسان مسجد هو ته جيڪي حضور جن جي هٿ مبارڪ تي بيعت نه ڪئي، تيڪين پورو مسلمان نه ٿيو ۽ تيڪين مسلمانن ڪم به نه ڪيا.“ پاڻ فرمايائون ته ”نه! انسان جڏهن اسلام قبول ڪري ٿو ته، الهيءَ ٿي مهل مسلمان ٿي وڃي ٿو، پوءِ هن ڪي اسلام جا سڀ ڪم ڪرڻ گهرجن.“ انهي هڪڙو چوڪرو، جو پوئتي سامان جي نظرداريءَ لاءِ ڇڏي آيا هئا، سو به حضور ۾ اچي نڪتو. وفد وارن عرض ڪيو ته ”يا حضرت! هي ننڍڙو هو انهيءَ ڪري اسان جو خادم ٿي رهيو.“ پاڻ فرمايائون: ”هاڻو اصغر القوم خادمهم“ (ننڍو وڏن جو خادم هوندو آهي)، خدا هن کي برڪت ڏني.“ انهن لفظن جو اهڙو ته اثر ٿيو، جو ساڳيو ننڍو جوان پنهنجي سڄي قوم جو بزرگ ۽ امام ۽ ساريءَ قوم ۾ قرآن ڪريم جو چڱو ڄاڻندڙ ۽ وڌيڪ سمجهندڙ ٿي پيو. اهو وفد جڏهن موٽي ماڪ ويو، تڏهن سارو قبيلو اسلام جي اثر هيٺ اچي ويو.

وفد بنو اسد

انهيءَ وفد ۾ ڏهه ڄڻا هئا. حضور صلعم اصحابن جن مان گڏ مسجد شريف ۾ ويٺا هئا، ته هي آيا ۽ منجهان هڪڙي چيو ته ”يا رسول الله صلعم، اسين گواهي ٿا ڏيون



تہ اللہ پاک ھڪڙو آھي، لا شريڪ آھي ۽ اوھين بيشڪ  
منڊس ٻانھا ۽ پيغمبر آھيو، مگر رسول اللہ صلعم! ھي ۽  
کالھ، خيال تي آڻجو تہ، ماڻھن ۽ جن ٻين پاسي پنھنجا واعظ  
موڪليا، تڏھن آھي مسلمان ٿيا، اسين پاڻيھي مسلمان ٿيا آھيون.“

مسلمان ٿيڻ ۾ اللہ جي ھٿن جي سھڻي گھرجي،  
نہ ڪنھن تي ٿورو ٿڳجي

حضور جن عليه الصلوات والسلام تي انھيءَ ئي وقت  
اللہ تعاليٰ وٽان ھي وحي آيو:

يٰمَنْونِ عَلَيڪَ اَنْ اِسْلَمُوا قَل لَاتَمْنُوا عَلَي اِسْلَامِڪُمْ  
ڪُلِ اللّٰه يَمْنُ عَلَيڪُمْ الْاِيْمَانُ اِنْ ڪُنْتُمْ صَادِقِيْنَ  
(سورت حجرات، رڪوع ۲)

[ماڻھو توتي مسلمان ٿيڻ جو ٿورو ٿڳين ٿا، انھن کي  
چئو تہ پنھنجي مسلمان ٿيڻ جو مون تي احسان نہ  
ٿريو، بلڪ اھو ٿورو ۽ احسان اللہ پاڪ جو اوهان  
تي آھي، جو اوهان کي ايمان جي ھدايت ڪيائين،  
جيڪڏھن اوھين سچا آھيو.]

انھن مسلمانن پنھنجي انھيءَ خيال تي پڇتايو، ۽ پوءِ  
ھيٺيان سوال پڇيائون: ”يا رسول اللہ صلعم، پکي پکڻ ۽ ٻين  
جانورن جي ٻولين مان فال \* وٺڻ ۽ شپ ۽ سوڻ ڪولڻ  
روا آھي يا نہ؟“ حضور جن جواب ۾ فرمايو تہ ”ائين ڪرڻ  
منج ۽ ناروا آھي.“ ٻيو سوال تہ ”يا حضرت، ھي جو  
ليڪن ڪيڏن مان حساب ڪندا آھن (يعني علم رمل)،  
اھو روا آھي يا نہ؟“ پاڻ فرمايائون تہ ”اھو علم اصل

\* جھڙيءَ طرح سنڌ ۾ اڪثر عورتون ڪانوَ جي ٻولي ٻڌي  
چونديون آھن تہ ڪو گھر ۾ نئون ماڻھو ايندو، جو ڪنڀاتو  
ٿو لوي.

## حیات النبی

ڪنهن انبيءَ ماڻهن کي سڀڪاريو هو، مگر هاڻي جيڪڏهن ڪنهن کي صحيح ۽ سالم، بنان ڦير ڦار هٿ آيل هجي ته اهو به هڪ علم آهي. ”سندن فرمودي مان معلوم ٿيو ته شايد ڪنهن نبيءَ جي انهيءَ علم ۾ به توريٽ ۽ انجيل وانگي ڦير ڦار ٿيل آهي، انهيءَ ڪري پورو ڀروسو جي لائق ڪينهي.“

## وفد بهراء

انهيءَ وفد جا ماڻهو مديني ۾ حضرت مقدار رضه اصحابيءَ جي گهر وٽ اچي لٿا. مقدار انهن کي وڃي مليو ۽ اصحابن واري اخلاق سان انهن مسافرن کي چڱيءَ طرح آجيان ڪيائين، ۽ انهن جي مهماني جهليائين ۽ عرب جو عمدو ڪاڌو جنهن کي ”حيش“ سڏيندا هئا، سو سندن لاءِ تيار ڪرايائين.

## حضور صلعم جن جو معجزو

انهيءَ مان ڪجهه حضرت جن ڏي موڪليائين. حضرت جن ڪاٺي تازو موٽائي موڪليو هن انهيءَ تازو ۾ ڪاڌو وجهي مهمانن کي ڏنو. مهمانن جڏهن ڪاڻ وينا، ته خوب ڪاٺي ڍو ڪيائون، مگر ڪاڌو اوتري جو اوترو، کڻي ٿي نه اهڙيءَ طرح ڪيترائي ڏينهن ساڳيو ڪاڌو ساڳئي تازو مان تازو ٿي تازو ۽ اڳي کان به لذت ۾ اڳرو، اهي مهمان کائيندا رهيا، مگر ڪاڌو کڻو ته آخر هڪڙي ڏينهن حيران ٿي، انهن مهمانن، مهماني جهليندڙ مقدار اصحابيءَ کان پڇيو ته ”هي ڪهڙو اسرار آهي؟ اسان ته ٻڌو هو ته مديني جا ماڻهو ويچارا سدائين سادي ڪاڌي تي گذران ڪندا آهن، هتي ته هر روز عمدو ڪاڌو اسان کي پيو ملي، سو به روز ڪاٺي ڪاٺي ٽڪجي پيون، کڻي ٿي ڪين اوري ٿي ڏينهن به ساڳيءَ طرح تازو ۽ گرما گرم پيو ملي ۽ لذت ۾ وري اهڙو مزيدار، جو ڪڏهن به اسان نه ڏٺو،

## حيات النبي

نه کاڌوا“ مقدار چيو ته ” ٻيو اصرار هن ۾ ڪو ڪونهي، حضرت رسول الله عليه الصلوات والسلام جي مبارڪ انگرين جي لڳن جي برڪت آهي.“ سڀيئي اها خبر سڻي ڏاڍا خوش ٿيا ته، اسان جنهن برگزبدي انسان لاءِ هيترو ڪشالو ڪڍي آياسين، تنهن رسول پاڪ جي برڪت اسان اکين سان اچي ڏني. حضور ۾ حاضر ٿي، پنهنجو ايمان تازو ڪيائون ۽ ڪجهه وقت رهي، قرآن ڪريم ۽ احڪام الاهي سکيا ۽ پوءِ ماڪ موٽي ويا.

## وفد عذرة

مهيني صفر سنه ۹ هجريءَ ۾، اوڻيهه چئن انهيءَ وفد جا حضور ۾ حاضر ٿيا. اهي ويچارا شام جي بادشاهه هرقل جا تابع هئا. حضور جن کين بشارت ڏني ته، شام جلد ئي فتح ٿيندو ۽ هرقل انهن جي علائقي سان ڀڄي ويندو. پوءِ حضور جن سمجهائين ته ”غيب ٻڪندڙن (نجومين جوتشين) کان سوال ۽ پڇائون نه ڪندا ڪريو، (جيئن هندو صاحب پنهنجون جنم پتريون پڇي، ساري عمر ٻڌي ۽ ڳاريندا ۽ سوڌاءَ ۾ گذاريندا آهن)، ۽ جيڪي قربانيون ۽ صدقا، اهي جوتشي ڪندا آهن، اوهين انهن جي پٿر نه ڪندا ڪريو، فقط عيدالضحىٰ جي قرباني ڪرڻ ڪافي آهي.“ اهي ماڻهو ڪجهه وقت مديني شريف ۾ رهي، حضور جن وٽان تحفا ۽ ٻاڪرون وٺي خوش ٿي ويا.

## وفد حوٽان

مهيني شعبان سنه ڏهه هجريءَ ۾، ڏهه چئن انهيءَ وفد جا حاضر ٿيا ۽ عرض ڪيائون ته، ”يا رسول الله (صلي الله عليه و آله وسلم)، اسين ملڪ هٿي، پنهنجي قوم جي ٻارن حضور ۾ حاضر ٿيا آهيون. اسان سڀني پرڻت ايمان آندو آهي. اها الله ۽ الله جي رسول جي مهرباني ٿا ڄاڻون، جو

اسان کي هدايت بخشي اٿس. اسين هتي رڳو زيارت جي خاطر آيا آهيون." حضور جن فرمايو:

من زارني في المدينة كان في جنواري يوم القيامة.

[جنهن مديني ۾ اچي منهنجي زيارت ڪئي، سو قيامت جي ڏينهن منهنجي هاڙي ۾ هوندو.]

وري حضرت جن عليه الصلوات والسلام عم انس نالي هڪ

بٽ جي خبر پڇين، جنهن کي انهيءَ قبيلي جا ماڻهو پوچيندا هئا. انهن عرض ڪيو ته "الحمد لله، الله تعاليٰ گهڻن کي

حق سمجهايو آهي، هاڻي انهيءَ بٽ جي پوڄا گهڻن ڇڏي ڏني آهي، ڪي ڪراڙيون ۽ ڪراڙا وڃي رهيا آهن، جي

پوڄينس پيا، سو به هن دفعي اسين وڃي انهيءَ بٽ کي پورو ڪندا سين." هنن هي به عرض ڪيو ته "يا حضرت،

انهيءَ ڪمبخت بٽ جي اسان جي قبيلي ۾ ايندي مڃتا ۽ پوڄا ٿيندي هئي، جو هڪڙيءَ ڏينهن اسان جي قوم بکن ۾

پئي مڃي، تنهن هوندي به هڪ سئو ڍڪا گڏ ڪري، هڪڙي ئي ڏينهن، انهيءَ منجوس بٽ عمرانس تان قربان

ڪري ڪٽائون ۽ اتي ئي ڇڏي آيا، جو گڏڙن پگهڙن جو ڪاڇ ٿيو، جي اڳيئي ٻين ننڍڙن جانورن کي ڦاڙي پيا کائين ا"

پيرن فقيرن جي نالي تي خيرات ڪرڻ، انهيءَ خيال تي ته هو اسان کان خوش ٿي اسان جا ڪم ڪندا رهن ۽

داراض ٿي نقصان نه پهچائين، ڪفر جون رسهون آهن. هنن هيئن به عرض ڪيو ته "چو هاڻي سال ۽ ٻوڪ

مان انهيءَ عم انس جو حصو هميشه ڪيندا هئا." (جيئن سنڌ ۾ هر مهيني جي يارهين تاريخ حضرت پيران پير رحمت الله

عليه جي نالي تي ڪير ڪيندا آهن. يعني مهيني ۾ يارهين تاريخ جو ڪير حضرت پيران پير جو حصو سمجهي ڪيندا آهن. يا ٻوڪ جي ٽياريءَ مهل ٻٽائيءَ وقت پراڻو ٿيو ڪيندا

آهن، اهڙي طرح ڪيترن پيرن جي نالي تي ٻڪرا ۽ گهٽيا ڪيندا آهن، اهي رسمون سڀ ڪافرن جي رسمن جهڙيون آهن ۽ ائين آهن، جيئن عمرانس جي نالي تي ڪافر ڪيندا هئا. انهيءَ ۾ نه خدا خوش ۽ نه خدا جو رسول راضي آهي، نه حضرت پير رحمت الله عليهم ٿي پسند ٿا ڪن. اسلام انهن رسمن کان پاڪ ۽ صاف آهي ”ٻوڪ جو ته وڃون ٿڪرو عمرانس بت جي نالي تي خيرات ڪندا هئا ۽ هڪڙو ٻاهريون پاسو خدا جي نالي، ٻيو جيڪڏهن ٻوڪ کي رتي ڪاٺي ويندي هئي، يا جهولا سڪاڻي ڇڏيندا هئا، ته عمرانس \* جو حصو قائم، مگر خدا جو حصو ڪين ڏيندا هئا.“

حضور جن انهن نومسلمن کي دين جا حڪم ۽ فرض سمجھايا ۽ سيکاريا، ۽ خاص طرح هنن ڳالهين جي نصيحت ڪيائون: (۱) انجام پورو ڪرڻ گهرجي. (۲) امانت هميشه سندس حقدار کي پهچائي ڏجي. (۳) پاڙيوارن سان هميشه چڱو سلوڪ ڪجي. (۴) ڪنهن به شخص تي ظلم نه ڪجي! ڇو ته ظلم قيامت جي ڏينهن اندوڪار ٿي اڳيان ايندو.

### وفد هڪارب

هن وفد ۾ ڏهه شخص هئا، جي پنهنجي قوم جي طرفان وڪيل ٿي، سنه ۱۰ هجريءَ ۾ حضور ۾ حاضر ٿيا. حضرت بلال کي حضور جو حڪم ٿيو ته انهن مهمانن جي خدمت ۾ رهي ۽ صبح سانجهيءَ ڪاڌو پيتو چڱيءَ طرح حاضر ڪري ڏسي. آخر هڪڙي ڏينهن ظاهر جيئي يعني اڳين نماز کان وڃين نماز تائين، حضور صلعم جن انهيءَ وفد وارن سان

---

\* عمرانس اصل ۾ هڪ نيڪ ڀالھو خدا جو ٿي گذريو هو ۽ ولي الله هو، پوءِ ماڻهن منجهس وڏا وڏا اعتقاد رکي رکي اهو حال اچي ڪيو، جو سندس قبر کي مٿا ٿيڪيندا هئا، نيٺ بت ٺاهي پوڄيائونس.

ڳالهائڻ ٻولهائڻ جو وقت رکيو. هو حاضر ٿيا ۽ نهايت عمديون عمديون ڳالهيون ۽ نصيحتون هلنديون رهيون. انهيءَ وچ ۾ حضور جن عليه الصلوات والسلام وفد وارن مان هڪڙي شخص ڏي چٽائي چٽائي پئي نهاريو، آخر انهيءَ کي پاڻ فرمايائون ته ”آءُ پٺيان ٿو ته توکي ڪاٺي مڙيوئي ڏنو اٿم!“ انهيءَ شخص چيو: ”هاڻو سائين! حضور جن مون کي بازار ”ڪاڙ“ ۾ ڏنو هوندو، جو سائين جن وعظ پئي فرمايو، ۽ مون تمام گستاخيءَ ۽ سي ادبيءَ سان رد پئي ڏنا.“ حضور صلعم جن فرمايو ته ”برابر.“ انهيءَ شخص عرض ڪيو: ”يا حضرت، آءُ حضور جن جو سڀني دشمنن مان ڪر دشمن هوس، پر پيا مري ڪهي ويا، مون کي رب مهلت ڏني، جو اڇوڪو سڀا ڳوڏينهن نصيب ٿيم.“ حضور جن عليه الصلوات والسلام فرمايو ته ”سڀني جون دليون سولا سائينءَ جي هٿ ۾ آهن، اهو مقلب القلوب (دلين کي ڦيرائيندڙ) آهي.“ هن شخص روئي عرض ڪيو ته ”يا رسول الله، يا نبي الله! منهنجي حق ۾ رب کان معافي گهرو ته مون کي اهو قصور معاف ٿئي.“ حضور عليه الصلوات والسلام جن فرمايو ته ”اسلام قبول ڪرڻ سان، رب تعاليٰ اڳيان گناهه ننڍا وڏا سڀ پنهنجي معاف ڪري ڇڏي ٿو، تون دلچاه ڪر.“

### وفد صداد

اهو وفد سنه ۸ هجري ۾ حضور ۾ حاضر ٿيو. اهو وفد زياد بن حارث جي ڪوشش سان آيو هو. انهيءَ وفد ۾ جملي پندرهن چٽا پنهنجي قوم جا ۽ ڀريا مڙس شامل هئا. سعد بن عيابه کي حڪم ٿيو ته ”تون انهن مهمانن جي خدمت ڪندو ره.“ جڏهن اهي موٽي پنهنجي ملڪ ويا ته انهن جي برڪت سان انهن جي قبيلي ۾ اسلام پکڙجي ويو. زياد حضور ۾ عرض ڪيو ته ”يا حضرت! اسان جي ڳوٺڙي ۾ هڪڙو ڪوھ آهي، جو سياري ۾ هلندو آهي، هر اونھاري ۾

هاڻي سڪيو وڃيس، انهيءَ آزار کان اسان جي قبيلي جا ماڻهو چڙوچڙ ٿي ٻين ٻين ملڪن ڏي وڃو گذارين. منهنجو عرض آهي ته اسان جو قبيلو اڃان نئون مسلمان ٿيو آهي، انهن کي اسلام پوريءَ طرح سڪن ۽ سيڪارڻ گهرجي، سو دعا ڪريو، يا نبي الله، ته اونهاري ۾ انهيءَ ڪوه، جو هاڻي ڪهي نه وڃي، ته هو آتي ئي هڪ هنڌ رهن.

### حضور جن جو معجزو

حضور جن عليه الصلوات والسلام فرمايو ته ”ست ڪنڪريون ڪٿي اچ.“ زياد ڪٿي آيو. حضور صلعم جن انهن ڪنڪرين کي پنهنجن مبارڪ هٿن ۾ جهلي وري زياد کي موٽائي ڏنيون، ۽ فرمايائون ته ”هڪ-هڪ ڪنڪريءَ تي الله پاڪ جو نالو وٺي، ڪوه، ۾ اڇلائيندو وڃجانءِ.“ زياد ائين وڃي ڪيو. سندس بيان آهي ته وري اهو ڪوه، سڪو ته ڪين، پر سندس ترئي ڪونه هو لپي.

### وفد غسان

سنه ۱۰ هجريءَ جي رمضان مهيني ۾ قبيلي غسان جا ٽي نيڪ مرد حضور ۾ حاضر ٿي، ايمان جي نعمت ۽ هدايت جا تحفا حاصل ڪري، پنهنجي ملڪ موٽي ويا ۽ پنهنجي قوم کي اسلام جون گهڻيون ئي سمجهاڻيون ڏنيون، پر اڃا وٽس پنهنجي مراد ماڻي ئي ڪانه، ته منجهانئن ٻه، ته الله جي حضور ۾ روانا ٿي ويا، يعني دنيا مان گذاري ويا ۽ هڪ اصحابي منجهانئن شام جي فتح تائين جيئرو هو.

### وفد بلي عيش

الهيءَ وفد ۾ جيڪي اصحاب شامل هئا، سي اڳيئي ڀرپٽ اسلام قبول ڪري، هوءَ حضور ۾ حاضر ٿيا هئا. انهن حضور ۾ عرض ڪيو ته ”يا رسول الله، اسان ٻٽو آهي ته حضور جن جو هڪم آهي ته اهو شخص مسلمان ٿي نٿو ٿئي،

جو پنهنجو ملڪ ڇڏي، آتاهون لڏي هتي نٿو اچي رهي. جيڪڏهن ائين آهي ته اسان کي پنهنجو مال متاع گهڻو پنهنجي ملڪ ۾ آهي، سو سڀ نڪال ڪري، لڏي پلائي سائينءَ جن جي پاڙي ۽ پٺاري اچي پئون!“ حضور جن فرمايو ته:

”واتقوا الله حيث كنتم فلن يتلافكم من اعمالكم شيئا.“  
[جتي هجو، تنهنجي خدا کان ڊڄندا ۽ ڪنهندا رهو،  
اوهان جي عملن مان ذرو به زيان نه ٿيندو.]

### بي سبب هجرت ڪرڻ ضروري نه آهي

مٿين ڀاڪ لفظن مان نڪرڻ روشن ٿيو ته مسلمانن کي هرگز لڏڻ نه گهرجي، نڪي پنهنجا پنهنجا ملڪ، ماڳ ۽ مڪان ڇڏي اسلام جي مرڪز عربستان ۾ اچي گڏ ٿين، بلڪ جتي جتي هجن، اتي آئي هو الله الله چوندا رهن ۽ الله جي دين جي منادي ڪندا وڃن.

### وفد غامد

اهو وفد سنه ۱۰ هجريءَ ۾ حضور ۾ حاضر ٿيو. انهيءَ وفد ۾ ٽي چٽا هئا. اهي مديني جي ٻاهران لهي، سامان تي هڪڙي چوڪري کي ويهاري آيا. حضور جن ايندي شرط چين ته ”پوئتي سامان تي چوڪري کي ويهاري آيا هئو ڇا؟“ هنن چيو: ”هاڻو، حضور.“ حضرت فرمايو ته، ”چوڪري جي اک لڳي وئي، پريان ڪي چور پئي آيا، سي سامان جي ڀريل خرچين چورائي ويا.“ اتي هڪڙي شخص عرض ڪيو ته ”يا حضرت، اها خرچين ته منهنجي هئي.“ پاڻ فرمايائون ته ”فڪر نه ڪر، چوڪرو جاڪي پيو، ۽ چورن جي پويان ڪاهي پيو، سامان سمورو ڇڏايائين.“ جڏهن موٽي منزل تي آيا ته سڄي ڳالهه سڄي هئي، جا اچي ٻڌائون ۽ حضرت رسول الله صلي الله عليه وسلم کي سڄو ڪري مڃيائون.



حضور جن عليه الصلوات والسلام انهن لاء شرعيت سيڪارن واسطي، ابي ابن كعب کي مقرر ڪيو ته قرآن ڪريم ياد ڪرائين ۽ اسلام جا حڪم ۽ احڪام سيڪارين. جڏهن ڪوٺ روانا ٿيا ته اسلامي احڪام ڪاغذ تي لکائي، انهن کي ڏنا ويا.

### وفد بني فراهه

حضور جن عليه الصلوات والسلام جڏهن جنگ تبوك کان موٽيا هئا ته اهو وفد حضور ۾ حاضر ٿيو هو، جنهن ۾ ڏهه - پندرهن ماڻهو شامل هئا. اهي به اڪي ئي اسلام قبول ڪري چڪا هئا. جن وهن اُن تي آيا هئا، سي تمام ڏهرا ۽ هيٺا هئا. حضور جن پڇين ته ”اوهان جي ملڪ جو ڪهڙو حال آهي؟“ هنن عرض ڪيو ته ”يا رسول الله! اسان جي ملڪ ۾ ڏاڍو ڏڪار آهي: ڍڪا مري ويا، باغ سڪي ويا، ٻچا ٻار پکن ۾ مرن پيا، اوهين يا حضرت، دعا ڪريو ته رب تعاليٰ سڌڪار ڪري ڏئي، يا حضرت، اوهين اسان جي سفارش خدا وٽ ڪريو، خدا اسان جي سفارش اوهان وٽ ڪري.“

### الله پاڪ ڪنهن جي به سفارش ٿئي وٽ ڪوڏم ٿو ڪري

حضور جن عليه الصلوات والسلام، چونڊڙن کي فرمايو ته ”اهي لفظ نه چئو، الله تعاليٰ انهن ڳالهين کان پاڪ آهي ۽ ڀلا آهي ته ٻارگاهه الاهي ۽ ٻه سفارش ڪريان، پر خداوند پاڪ ڪنهن وٽ سفارش ڪندو؟ ڪو ڪنهن ٻيو مٿائون به آهي؟ اهو معبود خدا آهي انهيءَ کان سواءِ ڪو ڪونهي، هو سڀني کان بزرگ ۽ برتر آهي، آسمانن ۽ زمينن تي سندس ئي حڪم هلندڙ آهي.“ ائين فرمائي پوءِ حضور جن عليه الصلوات والسلام انهن جي ساريءَ قوم لاءِ برسات جي دعا گهري، جنهن جا جنسي لفظ هي آهن:

اللهم اسق عبادك و بهائمك و انشر رحمتك وحي  
 بلادك الميت اللهم اسقنا غيثا مغيثا مريحا طبقا واسعا  
 عاجلا غير اجل نافعا غير ضار اللهم سقيا رحمة لا سقيا  
 عذاب ولا هدم ولا غرق ولا محق اللهم اسقنا الغيث  
 و انصرنا علي الاعداء.

[ يا الله پنهنجن (آجايلن) پانهن ۽ جانورن کي پاڻي  
 پيار، پنهنجي رحمت کي ڪشادو ڪر ۽ پنهنجن من  
 شهرن کي نئين سر جيار. يا الله اهڙي ڪا خير جي  
 رسات رساء، جا اسان جي دالهن ٻڌندڙ ۽ راحت  
 ڏيندڙ ۽ آرام بخشيندڙ هجي، گهرج موافق ججهي  
 هجي، ما، ۽ جلدي اچي دير نه ڪري، فائدو رسائي  
 نقصان نه ڪري. يا الله، رحمت جو مينهن وساء،  
 نه عذاب جو، ۽ ڊاه، ڊوه، ۽ ٻوڙ ٻوڙان جو.  
 خدايا هادل رساء، ۽ اسان کي دشمنن تي فتح مند  
 ڪر. (آمين.) ]

### وفد سلامان

هي وفد سنه ۱۰ هجريءَ جي شوال مهيني ۾ آيو هو.  
 هن وفد ۾ سترهن ڄڻا هئا، جي حضور ۾ حاضر ٿيا ۽  
 روبرو اچي اسلام قبول ڪيائون. انهيءَ ۾ حبيب بن عمرو  
 به هو، جنهن حضور صلعم جن کان پڇيو ته ”يا حضرت،  
 ڪن ۾ چڱو ڪم ڪهڙو آهي؟“ پاڻ فرمايائون ته ”ڪن  
 ۾ چڱو ڪم آهي وقت تي نماز پڙهڻ.“ انهيءَ وفد وارن  
 ۾ عرض ڪيو ته ”سائين، دعا گهرو ته اسان جي ملڪ ۾  
 برسات پوي.“ پاڻ زبان مبارڪ مان هي لفظ ڪڍيائون:  
 اللهم اسقهم في دارهم.

[ يا الله هنن جي ملڪ ۾ برسات وساء. ]

حبيب عرض ڪيو: ”يا رسول الله صلعم! الهن  
 مبارڪ هٿن کي ڪٿي پوءِ دعا گهروا“ حضور جن عليه الصلوات

والسلام مٿرڪي ڏٺو ۽ ائين ئي ڪيائون، جڏهن وفد وارا موٽي ملڪ ويا ته سندن پهچڻ کان اڳي ئي هرسات جام وسي وئي هئي، انهي ئي ڏينهن، جنهن ڏينهن حضور صلعم جن دعا فرمائي هئي.

### وفد نجران

وفد نجران جو وڏو عبرتناڪ قصو آهي، هتي مختصر طرح لکڻ ٿو: حضور جن عليه الصلوات والسلام نجران وارن کي اسلام جي دعوت جو خط مبارڪ موڪليو. نجران جي وڏي پادريءَ جو حضرت رسول الله صلعم جو اهو مبارڪ خط پڙهيو، سو پڙهندي ئي ڏکي ويو ۽ اهڙو ته اثر ٿيس، جو بت سارو پئي ٽڙڪيس. انهيءَ پادريءَ پنهنجن دوستن ۽ صلاحڪارن کي خط ڏيکاريو، مگر انهن به ڪا دلچسپي جهڙي راءِ ڪانه ڏني. آخر پنهنجيءَ پٽ موجب ديول ۾ گهٽ ڪهڙيال وڃرائي، عام خاص ماڻهن کي گهرايائين. اها ديول اڀڙي ته وڏي هئي، جنهن جا سڄا ٻاهر ڳوٺ ۽ ديھون سندس جاگير ۾ هئا. انهن ڳوٺن ۾ لک کن عيسائي مرد رهندا هئا. جڏهن سڀ اچي مڙيا، تڏهن حضور جن عليه الصلوات والسلام جو خط مبارڪ پڙهي ٻڌايائين ۽ سڀني کان صلاح پڇيائين. سڀني جي صلاح موجب ئي چٽا احوال ڄاڻڻ لاءِ حضرت پاڪ جي خدمت ۾ موڪليا ويا، شرحبيل، عبدالله ۽ حبار. اهي ٽيئي چٽا مديني شريف ۾ آيا. انهن حضور جن عليه الصلوات والسلام سان حضرت عيسيٰ عليه السلام بابت اهڙي ته اهوئي جي گفتگو ڪئي، جنهنڪري مباحلي واريون آيتون نازل ٿيون، جن جو مطلب آهي ته ”حضرت عيسيٰ کي الله تعاليٰ پنهنجي قدرت سان ائين خلقيو، جيئن حضرت آدم کي مٽيءَ سان، پوءِ خدا جي حڪم موجب حضرت عيسيٰ پيدا ٿي پيو. اهڙي سچي ۽ سنئين ڳالهه هوندي به جنهن ۾ ڪو شڪ آهي ئي نه، ڪهرجي - جيڪڏهن

توسان ڪو حجتون هلي ته تون ڪالهه ڪي وڌاءُ نه، پر  
چئين ته؛ اچو سڏيون هڪٻئي جي پيٽن، زالن ۽ خود  
پاڻ هڪٻئي ڪي، ۽ خدا جي درگاهه ۾ خيال ڪري  
چئون ته لعنت خدا جي آهي ڪوڙن تي. ”انهن آيتن جي  
حڪم موجب، حضور صلعم جن، امام حسن رضه، امام  
حسين رضه ۽ ڪن روايتن ۾ آهي ته حضرت علي رضه ڪي  
۱۰ سڏيو، پيبي خاتون جنت رضي الله تعالى عنها ۽ حضرت جن  
جي پٺيان اچي بيهي رهي، يعني حضرت جي سچ ۽ ڪوڙ جي  
صاف ڪرڻ لاءِ تيار ٿيا. آخر انهن ٽن چئن صلاح ڪري  
اهڙو مباحلو ۽ مقابلو نه ڪيو، سمجهائون ته جيڪڏهن خدا  
جو سچو نبي هوندو ته سندس لعنت اسان جا خانا خراب ڪري  
وجهندي. انهيءَ ڪري انهن عرض ڪيو ته ”يا حضرت امين  
اوهان جا تابع ٿي رهنداسين، شريعت جي حڪم موجب جيڪي  
اسان تي مناسب سمجهو، سو اسان جي امن جي حفاظت جي  
عينوض ۾ ڪجهه مقرر ڪريو ته اسين پري پيا ڏينداسين ۽  
اوهان جي حفاظت ۾ خوش هونداسين.“ حضرت صلعم جن  
مٿن جزيو مقرر ڪيو، جنهن کي هنن خوشيءَ سان قبول  
ڪيو ۽ حضور جن هڪڙو عهد نامو به، مغيره رضه اصحابي  
جي هٿان لڪرائي الهن کي ڏنو. انهيءَ عهد نامي تي اوسفيان  
بن حرب، غيلان بن عمرو، مالڪ بن عوف ۽ اقرع بن  
حاشم اصحابين جون شاهديون وڌيون ويون، جنهن ۾ لکيل  
هو ته ”نجران وارن جي جان، مال، مذهب، زمين ۽ جايون  
سڀ خدا ۽ رسول جي حفاظت ۾ رهنديون يعني ڪو دشمن  
ڪاهي ايندو ته ان جو بندوبست رسول الله صلعم پاڻ ڪندو.  
جيڪي حاضر آهن يا غير حاضر، خود قبيلي وارا يا انهن جا  
لڳ لاڳاپي وارا، سڀني جا حق قائم آهن. جيڪي انهن جي  
قبضي ۾ هوندو، سو انهن جي هٿ ۾ رهندو. اڳيان خون  
۽ جنگيون معاف آهن. انهن کي ڪوبه پيگر نه هوندو.

انهن کان پيدائش جو ذھون حصو وٺيو، جيڪو معصافن ڪاٺ وٺيو آھي ۽ اسلامي لشڪر انهن جي ملڪ مان نہ ٺڳيندو. اھا سنڌ وٺي، پادريءَ ڏي کڻي ٿي آيا تہ پادري هڪ منزل وڌي وڃي رستي ۾ ملين، جنهن هٿندي ٿي اھا سنڌ گولي پري ۽ سندس موٽ بشر بن معاويي بہ ايتري خيال مان ٽڙهي، جو پيڙهي جي ڪري اٺ وڃي ڪنهن جهاڪي ۾ ڪيرائي وڌس. بشر ڪيرندي شرط چيو تہ شاڻ خراب ٿي اهو، جنهن امان کي هيڏي رولي ۽ وڏو آھي (اھو اشارو حضرت معلم جن ڏي ڪيائين)، پادريءَ چيس: ”ادا، ائين نہ چؤ ادب ڪر، قسم خدا جو اھو شخص پڪ نبي مرسل آھي.“ بشر چيو تہ ”جيڪڏهن ائين آھي، تہ آءٌ هن ئي اٺ تي ڏانهنس هليو تو وڃان، پاڪڙا وٺس وڃي لاهيندس.“ پادري گھوٽي پويان پس ۽ وڏا سڏ ڪري روڪيائينس، پر هن هڪ بہ نہ ٻڌي ۽ اٺ ٻڏو ڪري، پنڌ ڪندي ڪندي، وڃي حضور ۾ حاضر ٿيو، سڄي عمر اتي رهيو ۽ شهادت جي درجي کي رسيو.

## هڪڙي پادريءَ کي رسول الله جي

### زيارت جو نهايت شوق

نجران جي انهيءَ ئي ديول ۾ هڪ عيسائي عاهد تارڪ دليا رهندو هو، جو ديول جي مٿين حصي ۾ گذاريندو هو، جنهن ماڻهن کان اهو سمورو حال سڻيو تہ تهام يعني مديني ۾ هڪ خدا جو رسول پيدا ٿيو آھي، جنهن وٽ نجران جا عيسائي ويا، هيئن آيا وغيره وغيره— تنهن کي حضور جن عليه الصلوات والسلام جي زيارت جو اوچتو اهڙو تہ اچي شوق جاڳيو، جو گرجا جي مٿان بهي رڙيون ڪيائين تہ ”مون کي هتان لاهيو، نہ تہ آءٌ ٽپ ڏئي ڪيري پولدس، پلي سري وڃان.“ آخر هيٺ لائائونس. ويچارو نهايت شوق ۽ ذوق سان سوکڙيون ۽ تحفا کڻي حضور صلعم جن جي

خدمت مبارڪ ۾ ويو. هڪ پيالو، هڪ عصا ۽ هڪ چادر، اهي شيون انهيءَ ويچاري تحفي طور حضور ۾ ڏنيون. اها چادر عباسي خليفن جي خلافت تائين محفوظ هئي. اهو راهب ڪجهه وقت مديني ۾ رهي اسلام سکي، وري ملڪ موٽيو ۽ جتي ويو ته موٽي ايندس، مگر حضور صلعم جن جي حياتيءَ ۾ ته ڪونه موٽيو. وري ابو الجارث اسقف (پادري)، جو هڪ وڏيءَ ديول جو پيش امام هو ۽ روم جو بادشاهه به، سندس ادب ڪندو هو ۽ عيساين ۾ وڏو مجتهد ۽ ولي الله ليکيو هو، سو به ٻين ساليڪي ڪن وڏن ماڻهن کي پاڻ سان ڪري حضور ۾ حاضر ٿيو. وچين نماز جو وقت هو ته مسجد نبويءَ ۾ اچي پهتا. اها مهل عيساين جي به نماز پڙهڻ جي هئي، جو شايد آچر جو ڏينهن هو. حضور جن عليه الصلوات والسلام جن هنن کي موڪل ڏني ته ڀلي پنهنجي نماز مسلمانن جي مسجد ۾ پڙهن. هنن اوڀر پاسي، جيڏانهن هنن جو قبلو هو، منهن ڪري نماز پڙهي. مسلمانن البت خيال ڪيو ته انهن کي نماز کان جهلجي، مگر حضور عليه الصلوات والسلام جن سڀني کي جهليو. انهيءَ وفد جي مشهوري اهڙي ته اچي ٿي، جو ڪيترائي يهودي به ڏسڻ لاءِ آيا.

**حضرت ابراهيم مسلمان هو، يهودي ۽ نصارو ڪين هو**

هڪڙي ڏينهن حضور جن عليه الصلوات والسلام جي زور ڀرو يهودين نصارن جو اچي تڪرار ٿيو، هو چون ته حضرت ابراهيم عليه السلام يهودي هو، هي چون ته اوهين ڪوٽا آهيو، حضرت ابراهيم عليه السلام نصارو هو. اتي الله جي درگاه مان هي آيتون نازل ٿيون:

يا اهل الكتاب لم تحاجون في ابراهيم وما انزلت التورات والانجيل الا من بعده انلاتعقلون ها انتم هاؤلاء حاجبتم فيما لڪم به علم فلم تحاجون في ما ليس لڪم به علم والله يعلم وانتم لا تعلمون.

ماكان ابراهيم يهوديا ولا نصرانيا ولاكن كان حنيفا  
مسلمًا و ماكان من المشركين ان اولي الناس با ابراهيم  
للذين اتبعوه و هاذا النبي والذين آمنوا و اللّٰه  
ولي المومنين.

(سورت آل عمران، ركوع ۷)

[انهن کي چئو (اي رسول اللّٰه) ته اي آسماني ڪتابن  
کي مڃيندڙو حضرت ابراهيم جي حق ۾ چو ٿا ته  
۾ جهڳڙو ڪريو؟ توريت ۽ انجيل ته انهيءَ کان  
پوءِ نازل ٿيو. اوهان کي ايترو به عقل ڪونهي؟  
اوهين هڪڙي سان انهيءَ ڳالهه ۾ جهڳڙو ٿا، جا ڳالهه  
اوهان کي معلوم ٿي نه آهي، تنهن ۾ اوهين چو ٿا  
اٽڪو. اللّٰه تعاليٰ چاڻي ٿو ۽ اوهين نٿا چاڻو.

حضرت ابراهيم اڪي هو يهودي، نڪي هو نصارو،  
پر هو پڪو خدا پرست مسلمان هو ۽ لڪي مشرڪن  
منجهان هو. ماڻهن مان حضرت ابراهيم سان اوڏڙا  
ماڻهو اهي چڻبا جي ستدم پيروي ڪن، ۽ حضرت  
ابراهيم سان اوڏڙو آهي هي نبي ڪريم ۽ مٿس  
ايمان آڻيندڙ. ۽ اللّٰه مومنن جو دوست آهي.]

حضرت رسول اللّٰه صلعم کي ڏوچڻ ناجائز

۽ حرام آهي

هڪڙي ڏينهن يهودين حضرت صلعم جن کي چيو ته  
”تنهنجي مرضي آهي ڇا ته اسين تنهنجي عبادت ڪريون  
جهڙيءَ طرح عيسائي حضرت عيسيٰ عليه السلام جي عبادت  
ڪن ٿا؟“ اتي هڪڙو نجران جو عيسائي به چوڻ لڳو ته  
”هان هان، محمدا تنهنجي اهڙي مرضي آهي ڇا؟“ حضور  
عليه الصلوات والسلام جن انهن بيوقوفن کي فرمايو ته

”خدا پناه ۾ رکي، آءِ ته هڪ خدا جي هيڪڙائي، دنيا کي مڃائڻ ۽ سندس عبادت ۽ پاڻهپ سندس پاڻهن کان ڪرائڻ آيو آهيان.“ ۽ هوءَ قرآن شريف جون هي آيتون ۾ نازل ٿيون:

ما كان لبشر ان يوتيه الله الكتاب والحكم والنبوت ثم يقول للناس كونوا عبادا لي من دون الله ولاكن كونوا رهابين بما كنتم تعلمون.  
الكتاب و بما كنتم تدرسون ولا يامرکم ان تتخذوا الملائكة والنبيين اربابا يامرکم بالكفر بعد اذ انتم مسلمون.

[جنهن انسان کي الله تعاليٰ ڪتاب، حڪم ۽ پيغمبريءَ جو عهدو ڏئي ٿو، تنهن کي ڪو حق ڪونهي ته هو وري ماڻهن کي چوي ته خدا کي چڱي منهنجا پاڻها ٿجو، پر هن کي ته هيئن چوڻ گهرجي ته الله جو ڪتاب ۽ شرعيت سيکي خدا وارا بنجو.

هي نبي اوهان کي ڪونه ٿو چوي ته ملائڪن يا لجن کي پنهنجا رب بنايو، اوهين ته اسلام قبول ڪري چڪا آهيو، ته هوءَ ڀلا اوهان کي ڪفر جو حڪم ڪيئن ڪندو؟]

جڏهن اهي وفد وارا موٽيا ته حضور جن عليه الصلوات والسلام کان ٻي سنڌ به لکائي ورتائون، جنهن ۾ ديولين ۽ يادرين بابت صاف آزادي هئي. اها سنڌ هيءَ هئي:

بسم الله الرحمن الرحيم من محمد النبي الي الاممق  
ابي الحارث و اساقفة نجران و كهنتهم و رهبانهم و اهل بيعتهم و رفيقهم و ملتهم و سواطبتهم و علي كل ماتحت ايديهم من قليل او كثير جوار الله رسوله لا يغير اسقف من سقية ولا راهب من رهبانية ولا كاهن من كهنانية



ولا يغير حق من حقوقهم ولا سلطانهم ولا مما كانوا عليه علي ذلك جوار الله ورسوله ابدا بالصلحوا واصلحوا عليهم غير متقلبين بظالم ولا ظالمين.

[الله پاڪ مهربان ۽ رحم واري جي نالي سان، طرفان محمد نبي ۽ جي، ابو الجارث اسقف (وڏي ڀادري ۽) ڏانهن، نجران جي ٻين اسقفين (ڀادرين)، ڪاهن (ڀارن هٿنڙن)، راهبن (درويشن)، سندن سريندن، غلامن هم قوم ۽ هم مذهب وارن، هاليس وارن ۽ جيڪي به ٿورو گهڻو انهن جي هٿ ۾ آهي انهن سڀني لاءِ، خدا ۽ خدا جي رسول جي پناهه آهي. اسقف، راهب ۽ ڪاهن پنهنجي پنهنجي مرتبي تان نه هٽايا ۽ نه مٽايا، نه انهن جو حق ڪسيو ۽ نه ڪو اختيار، نڪي انهن جي ذم ڪرم ۾ ڪا دست اندازي ٿيندي، انهن سڀني تي الله ۽ الله جي رسول جي هميشه پناهه آهي، جيستائين پنهنجي لڳل ڳالهي وارن کي خپر خواهي ۽ سان سڌاريندا ايندا ۽ جيستائين نه هاڻ ظالم هوندا نه ظالمن جا رفيق ۽ همراه ٿيندا.]

سنه مغبره بن شعبه رضه اصحابي ۽ لکي هئي. وچن وقت عرض ڪيائون ته ”حضور جن ڪو معتبر ماڻهو اسان سان گڏ ڏين، جنهن کي پنهنجي حفاظت جو ٻڌل معمول (جزيو) ڏيون.“ حضور صلعم جن ابو عبیده بن جراح رضه کي روانو ڪيو ۽ فرمايائون ته ”هي شخص منهنجي امت جو امين آهي.“ حضرت ابو عبیده رضه جو ويو، تنهن جي برڪت سان الهي ۽ ساري ملڪ ۾ اسلام پکڙجي ويو ۽ اسلام کي ماڻهو چڱو سمجهي داخل ٿيندا ويا.

### وفد نضع

هن وفد کي ”خاتم الوفود“ يعني وفدن ۾ پويون وفد چئبو آهي. هن وفد کان پوءِ ڪو وفد ڪو نه آيو ۽

هي وفد پندرھين تاريخ محرم سنہ ۱۱ ھجريء ۾ حاضر ٿيو  
 هو. هن ۾ ۲۰ سو ماڻهو هئا، جي حضرت معاذ بن جبل رضه  
 صحابي سونهاري جي هٿ تي مسلمان ٿيا هئا. جڏهن مديني  
 شريف پهتا ته ”دارالضيافه“ (مهمان خاني) ۾ لاڻا ويا. انهيءَ  
 وفد ۾ هڪڙو شخص زرارہ بن عمرو رضه نالي هو. انهيءَ  
 حضور صلعم جن کان ڪيترن ئي خوابن جا تعبير پڇيا، جن مان  
 هڪڙو هي به هو. زرارہ چيو ته ”حضورا خواب ۾ ڏٺو  
 اٿم ته زمين مان هڪڙي باهه نڪتي آهي، جا مون ۽ منهنجي  
 ٻه عمر جي وچ ۾ اچي پهتي آهي ۽ چوي پئي ته ”سڙوسڙو  
 ڏسو ٿا ڪين انڌا آهيو؟ اي انسانو! پنهنجو ڪاڏو پنهنجو  
 عيال ۽ پنهنجو سڀ مال مون کي ڪاڻ لاءِ ڏيو؟“ حضور جن  
 صلي الله عليه وآله وسلم فرمائيس ته ”هي هڪڙو وڏو فساد  
 آخر زماني ۾ ظاهر ٿيو آهي.“ زرارہ عرض ڪيو ته ”قبلا  
 اهو ڪهڙو فساد هوندو ۽ ڪيئن هوندو؟“ پاڻ سونهارن  
 فرمايو ته ”ماڻهو پنهنجي امام (بادشاهه يا خليفي) کي قتل  
 ڪري ڇڏيندا، پاڻ ۾ وڙهي پوندا، هڪٻئي سان اهڙيءَ طرح  
 ڳنڍي ويندا، جهڙيءَ طرح هٿن جون آڱريون چنبي ڏيڻ  
 مهل ڳنڍجي وينديون آهن. بدڪار پاڻ کي نيڪوڪار  
 سمجهندا، هڪڙي مومن جو رت پاڻيءَ کان وڌيڪ پيو وهندو.  
 جيڪڏهن تنهنجو ٻه دنيا مان اڳيئي گذري ويو ته تڏهن  
 تون پاڻ اها حالت ڏسندين، جيڪڏهن تون اڳيئي مري  
 وئين ته پنهين ڏسندو.“ زرارہ عرض ڪيو ته ”يا رسول الله  
 (صلعم)، دعا فرمايو ته آءُ اهڙو فتنو ۽ فساد اڪئين نه ڏسان!“  
 حضور جن عليه الصلوات والسلام دعا فرمائي ته ”خدا يا هي  
 شخص زرارہ اهو فتنو شل اڪئين نه ڏسي.“ زرارہ سونهارو  
 اڳيئي گذاري ويو، پٺس، حضرت عثمان رضي الله تعالى عنه  
 جي خلافت وقت، بيعت پيڇي مخالف ٿي بيٺو، آخر حضرت  
 عثمان رضه جي شهادت اڪئين ڏنائين.

## حج جو فرض ٿيڻ

يون کي هن تاريخ شريف لکڻ وقت اصل اهو ارادو ڪونه هو ته آءٌ طول طويل لکي، سنڌ جي ملول طبع ماڻهن کي پڙهڻ کان ئي ٽڪايان، انهيءَ ڪري مون مٿي مختصر لکڻ جو نمونو اختيار ڪيو آهي ۽ هاڻي ائين ٿو ڪريان، ڪيترا واقعا آهن، جو مون چڏي ڏنا آهن، مگر جيڪي ضروري، عبرت جهڙا ۽ شان نبوت ڏيکارڻ وارا واقعا هئا، سي اڪثر لکيا اٿم. اهل اسلام تي، سنڌ ٺاڻين ۽ هجريءَ ۾، حج فرض ٿيو، مگر انهيءَ سال حضور جن عليه الصلوات والسلام وٽ، اسلام جي حاصل ڪرڻ لاءِ ڪيترن ئي ملڪن ۽ طرفن کان وفد اچڻ لڳا، ۽ پيا به ضروري ڪم هئا، جن کي چڏي حج تي وڃڻ مناسب نه هو.

## حضور صلعم جن، حضرت ابو بڪر صديق رضه

## کي اميرالحاج بنايو

انهيءَ ڪري، انهيءَ سال حضور جن پنهنجي پاران حضرت ابو بڪر صديق رضي الله تعالى عنه کي اميرالحاج مقرر ڪري مڪي شريف موڪليو. انهيءَ سال ئي سڄا اصحابي مديني شريف مان حج لاءِ روانا ٿيا هئا.

## حضور صلعم، جن حضرت علي رضه کي سورت

## توبه پڙائڻ لاءِ نائب مقرر ڪيو

تنهن کان پوءِ حضور جن عليه الصلوات والسلام حضرت علي رضه کي سورت توبه جون پهريون چاليهه آيتون مڪي جي ماڻهن کي حج جي موقعي تي پڙهي پڙائڻ لاءِ رولو ڪيو، جنهن مان خاص مطلب هو ته هن سال کان پوءِ ٻيو ڪوبه مشرڪ بيت الله جي اندر داخل ٿي نه سگهندو، ۽ ڪو به شخص اگهاڙو ٿي ڪعبه الله جو طواف ڪري نه سگهندو، ڇو جو اهو مشرڪن ۽ ڪافرن ۾ دستور هو.

## حجۃ الوداع

سنہ ۶۰ھ ھجریء ۾ حضور صلعم جن حج جو اڪو ارادو ڪيو، سڀني طرفن ڏي اها خبر مشهور ٿي وئي ته حضور جن عليه الصلوات والسلام هيل، پاڻ پنهنجي سر حج تي وڃڻا آهن. سندين زيارت ۽ ساڻن حج ۾ شامل ٿيڻ لاءِ خلقن جون مخلوقون مديني شريف ۾ اچي گڏ ٿيون. وڏا وڏا ماڻهو توڙي غريب، سڀڪنهن قسم جا اچي حضور ۾ حاضر ٿيا. هڪ لک لک کان وڌيڪ ماڻهو حج لاءِ حضور جن سان همڪاب ٿيا ۽ جملي مسلمان انهيءَ سال حج تي هڪ لک چاليهه هزار هئا. هن حج ۾ پاڻ اهڙي نموني جون ڪالهيون ڪيائون، جو ڇڻ پاڻ ماڻهن کان موڪلائين پيا، انهيءَ ڪري هن حج جو نالو ”حجۃ الوداع“ پئجي ويو، جنهن جي معنيٰ آهي ”موڪلائيءَ جو حج“.

### حضور صلعم جن جو حجۃ الوداع جي وقت خطبو ۽ وعظ

پاڻ حج جي ڏينهن، حج جي موقعي تي، هڪ جبل جي ٽڪريءَ تي چڙهي، هڪ لک چاليهه هزار مسلمانن کي نهايت اعليٰ درجي جون نصيحتون، وصيتون ۽ هدايتون فرمايون، ۽ فرمايائون ته ”مسلمانو! شايد آءٌ آڻندي سال اوهان ۾ نه هجان، منهنجي حوالي جيڪو ڪم هو، سو ختم ٿي ويو، ۽ اللّٰه جو دين ڪامل ٿيو، مگر اوهين ياد رکجو ته اوهان جو رت، اوهان جا مال ۽ اوهان جون عزتون هڪڙي ئي حرام آهن. ڪو ڪونه ڪنهن جو رت هاري، ڪو ڪونه ڪنهن جو مال ڦري، ڪو ڪونه ڪنهن جي عزت وٺي. اللّٰه تعاليٰ قيامت جي ڏينهن اوهان کان اوهان جي ڪمن جي پڇا ڪندو. خبردار سون ڪان هو ۽ گمراه نه ٿجو ۽ هڪڙي جون گردنون نه ڪالڙو.“

• جاهليت جي رسمن بابت ارشاد

”آءِ جاهليت جي سڀني رسمن کي پهرن هيٺ لتاڙيان ٿو، جاهليت جي وقت ۾ جيڪي خون ٿيل هجن، تن جو بدلو بند آهي، آءِ پاڻ ابن ربيعه بن الحارث جو خون بخشان ٿو، جنهن کي بيگناهه هڏيل وارن قتل ڪيو هو. جاهليت جي وقت جو وياج، جيڪڏهن ڪنهن جو ڪنهن ڏي هجي، ته سو به بند آهي، آءِ عباس بن عبدالمطلب جو وياج ماڻهن ڏي لهڻيل سڀ ڇڏيان ٿو. ڪتاب اللغه (قرآن ڪريم) کي پوريءَ طرح عمل ۾ رکڻ اوهان جا سڀ ڪم قرآن ڪريم جي حڪمن موافق هڻڻ گهرجن. مڙسن کي زالن مان زالن کي مڙسن مان چڱو ساوڪ رکڻ گهرجي، هڪٻئي جا حق سچائڻ گهرجن. اي انسانو! مون کان پوءِ ڪو نبي ٿيو ڪونهي، نه ڪو اوهان کان پوءِ ڪا ٻي امت ٿي ٿيڻي آهي. خبردار، پنهنجي رب جي عبادت ڪڄو، پنج وقت نماز پڙهڄو، رمضان جا روزا رکڄو، پنهنجن مالن جي زڪوات ڏجو، بيت الله جو حج ڪڄو ۽ پنهنجن حاڪمن جي تابعداري ڪڄو ته بهشت ۾ داخل ٿيو.“ پڇاڙيءَ ۾ فرمايائون ته، ”اي انسانو! قيامت جي ڏينهن خداوند پاڪ اوهان کان منهنجي رسالت بابت سوال ڪندو ته، محمد عليه الصلوات والسلام اوهان کي ارار خدائي پيغام پهچايا يا نه، اوهين ڇا چونڌو؟“ سڀني هڪ آواز سان عرض ڪيو ته، ”يا رسول الله! توهان الله جا حڪم احڪام ۾ وحيءَ جا پيغام چڱي طرح اسان کي رسايا، امت کي چڱيءَ طرح تڪليفون مهيا ۽

\* اسان جي مسلمان ڀائرن کي هي لفظ زياده دل سان هنڊائڻ گهرجن: ڪيتريون ئي جاهليت جون رسمن؛ شادين ۽ غمبن جي موقعن تي مسلمانن ۾ موجود، ۽ ڪيتريون ئي جاهليت جون رسمن مسلمانن جي عقيدن ۾ گڏيلون آهن، جن کي حضرت رسول الله صلي الله عليه وآله وسلم مٿيان لفظ لومائي لتاڙي ڇڏيو.

لصبيحتون ڪيون، توهان رسالت جا، يا رسول الله، سڀ حق ادا ڪيا. حضور جن عليه الصلوات والسلام انهيءَ وقت پنهنجي امت جو اقرار ٿي، آسمان ڏي منهن مبارڪ ڪري، هي لفظ فرمايا:

”اللهم اشهد اللهم اشهد اللهم اشهد.“

[خدایا تون شاهد هججانءِ، خدایا تون شاهد هججانءِ،  
خدایا تون شاهد هججانءِ.]

حج جو ڏينهن هو، انهيءَ ڏينهن هيءَ آيت شريف نازل ٿي:

اليوم اڪملت لکم دینکم و اتممت علیکم نعمتی و رضیت لکم الاسلام دینا.

[اڄ ڪامل ڪيو مون دين اوھان جو ۽ پوري ڪئي مون مھرباني پنھنجي، اوھان تي، اوھان اسلام کي دين ڪري قبول ڪيو آھي، تنھن کان آءٌ راضي آھيان.]

انهيءَ آيت شريف جي نازل ٿيڻ مان پاڻ به سمجهي ويا هئا ته هاڻي مولا مان مان جو وقت ويجهو آهي، پوءِ کين به اچي شوق ٿيو وصال باريءَ جو، دستور آهي ته ”وعدہ وصل چون شود نزد یک۔ آتش شوق تيز تر گردد“:

مان جا مشتاقن ڪي، جذبن اوڏا اچن ڏينهن،

ذوق زيارت جو وڌي، ٿي نسورو اينهن،

محبت وسي مينهن، مڃو بن جي پار جو،

آخر پاڻ مديني شريف ۾ خيريت سان موٽي آيا.

حضور جن جو آخري خطبو (ليڪچر)

هڪڙي ڏينهن حضور جن عليه الصلوات والسلام مديني ۾ وفات کان هڪ مهينو اڳ مهاجر ۽ انصارن کي هڪ هنڌ

گذ ڪري هيٺين طرح سمجهايو: ”اي انسانو، سرهبا! الله تعاليٰ جي سلامتي، مدد ۽ حفاظت اوهان تي هجي. الله پاڪ اوهان کي پنهنجي پناهه ۾ رکي، آفتن کان بچائي ۽ سلامت رکي. آءٌ وصيت ٿو ڪريان ٿو ته رهيزگار رهجو ۽ خدا کان ڊڄندا رهجو. آءٌ اوهان کي الله جي عذاب کان ڊڄاريان ٿو، اميد ٿو ڪريان ته اوهين به ماڻهن کي الله جي عذاب کان ڊڄاريندا رهجو. اوهان تي لازم آهي ته هٿ، وڏائي ۽ وڏي هلڻ جي عادت ڪري، خدا جي پائڻن ۽ خدا جي ڳولڻ ۾ وڌڻ نه ڏجو. آخرت به انهن لاءِ چڱي ٿيندي، جي دنيا ۾ وڏي نٿا هلڻ ۽ ملڪ ۾ فساد نٿا وجهن. نيڪ عاقبت پرهيزگارن لاءِ آهي.“ ۽ هيئن به حضور جن عليه الصلوات والسلام فرمايو: ”مون کي اهي فتحون ۽ فتحمنديون معلوم آهن ۽ آءٌ اهي ڏسان پوءِ جي اوهان کي نصيب ٿينديون. مون کي هاڻي هن ڳالهه جو ڪو ڊپ ڪونهي ته اوهين وري ڦري ڪافر ۽ مشرڪ ٿيندو، بلڪل نه پر ڊپ اٿم ته آخر انسان آهيون ائين شل نه ٿي جو دنيا جي محبت ۾ قياسي ڪنهن وڏي آزمائش ۽ فتني ۾ پئجي وڃو، جنهن فتني ۾ پئجي اڳيون استون هلاڪ ۽ چٽ ٿيون.“ پڇاڙيءَ ۾ فرمايائون ته ”سلام اوهان سڀني تي ۽ انهن سڀني تي، جي اڄ کان وٺي قيامت تائين اسلام جي واسطي سان منهنجي بيعت ۾ داخل ٿيندا.“

### قبرستانن جي زيارت لاءِ حضور جن جي تشریف

ڪجهه ڏينهن کان پوءِ حضور جن عليه الصلوات والسلام جبل احد تي تشریف فرما ٿيا ۽ احد جي شهيدن لاءِ مولاڻيءَ جي نماز پڙهيائون. پوءِ وري مديني شريف جي قبرستان ۾ جنت بقیع ۾ سٿان ۽ آرامين جي حق ۾ دعا گهرڻ لاءِ اڌ رات مهل روانا ٿيا ۽ جنهن قبرستان ۾ ويا ته

هي لفظ زبان مبارڪ تي آندائون: ” انا بكم للاحقون “  
(اسين اوهان کي جلد ئي اچي ملنداسين).

### حضور صلعم جن جي آخرين بيماري ۽ تنهن کان پوءِ وفات

سومر جي ڏينهن، ۲۹ - تاريخ مهيني صفر جي، ڪين  
بیماري ٿي، آپ ۽ مٿي جي سور سخت شدت ڏيکاري ۽  
تڪليف ڏني. حضرت ابو سعيد خدری رضی اللہ تعالیٰ عنہ جو  
چوڻ آهي ته رومال حضور صلعم جن جي مٿي سان ٻڌل هو،  
مون ان کي هٿ لائي ڏٺو ته منجهانس پاڻ جي سِيڪ  
وانگي سِيڪ پئي آيو. جسم مبارڪ اهڙو ته گرم هو، جو  
هٿ سهي نه سگهي. مون عجب ڪيو ۽ حيرت ۾ پيس.  
پاڻ فرمايائون ته: ” نبين کان وڌيڪ تڪليف ڪنهن پئي ڪي  
ٿيئي ڪانهي، انهيءَ ڪري اجر به عظيم ملين ٿو.“

### بیماريءَ جي وقت دعا

بيبي ام المومنين عائشه صديقه رضي الله تعالى عنها کان  
روايت آهي ته پاڻ سڳورا جڏهين بيمار ٿيندا هئا، ته هيءَ  
دعا پڙهي جسم تي هٿ گهمائي ڇڏيندا هئا:

اذهب الناس رب الناس واشف انت الشافي لاشفاء الا  
شفائك شفاء لا يغادر سقما.

[ اي ماڻهن جا پاڻهار (رب)، هي درد دفع ڪر ۽  
شفا ڏي. تون ئي شافي آهين، ٻئي ڪنهن جي،  
شفا ڪانهي، تنهنجي شفا کان سواءِ اهڙي شفا ڏي  
جو وري بيماري نه ٿي. ]

بيبي صاحبہ فرمايو ٿي ته ” مون کي اها دعا ياد هئي،  
مون پڙهي، خيال ڪيو ته سندن جسم مبارڪ تي هٿ



گھمايان، پاڻ منهنجو هٿ پري ڪري هي لفظ زبان مبارڪ مان ڪڍيائون:

”اللهم اغفر لي والحقني بالرفيق الاعليٰ“

[خدايا بخشير ۽ رفيق اعليٰ سان ملائيم.]

### حضور جن قبر پرستيءَ بابت وصيت طور سخت منع ڪئي

وفات کان پنج ڏينهن اڳ فرمايائون: ”اي منهنجي امت، توهان کان اڳ هڪ قوم ٿي گذري آهي، جنهن لئين، نيڪن ۽ صالحن جي قبرن کي پنهنجو سجده گاه، پٺايو هو، توهين هرگز ائين نه ڪجو.“ پاڻ هيئن به فرمايائون ته: ”خدا انهن يهودين ۽ نصارن تي لعنت ڪري، جن نين جي قبرن کي سجده گاه، بنايو ۽ پٺن وانگي پوڄيو، اي خدا، منهنجي قبر کي مون کان پوءِ پٺت نه پٺائجان، جو منهنجي پوڄا ٿئي.“ هن فرمايائون ته: ”ان قوم تي خدا جو سخت غضب ٿي ٿو، جن لئين جي قبرن کي سجده گاه، بنايو. مسلمانن، ڏسو آءُ اوهان کي ان ڪالھ کان منع ڪريان ٿو. آءُ اوهان کي خدا جو پيغام پهچائي چڪس، خدا، تون ان بابت شاهد هج“ وري چيا ڪيائون، جو مٿي مان پينڊي (پٺي) ٻڌي، هن شخصن جي ڪلهن تي ٽيڪ ڏئي مسجد شريف ۾ تشریف فرما ٿيا، ۽ سڀني مسلمانن کي گذاري، انصارن ۽ مهاجرن بابت چڱيءَ طرح هدايتون ۽ نصيحتون فرمايائون. پوءِ فرمايائون ته ”جيڪڏهن ڪنهن شخص جو سون ٿي ڪو حق هجي ته، آءُ حاضر آهيان، مون کان پيشڪ گهري.“ هڪڙي آئي عرض ڪيو ته ”يا حضرت! حضور جن هڪڙي دفعي مون کان ٽي درهم اڌارا وٺي، هڪ محتاج کي ڏنا هئا، سي اڃان مون کي نه مليا آهن. پاڻ انهيءَ وقت ٽي درهم کيس ڏنائون، پوءِ“

جنهن جنهن جو، جو حق هو، تنهن پنهنجي حق جي عيوض  
۾ دعا ۽ برڪت گهري.

جملي، چوڏهن ڏينهن حضور جن صلعم بيمار هئا،  
تن مان ٻارهن ڏينهن ته حضور جن عليه الصلوات والسلام  
مسلمانن کي پاڻ نماز پڙهائي. ٻارهن ڏينهن سومهڻي نماز  
جي وقت مسجد ۾ وڃڻ لاءِ سڃاڻي دعوا خيال ڪيائون،  
مگر ٿي دفعي بيهوش ٿي ويا، نيٺ فرمايائون ته ”ابوبڪر رض،  
نماز پڙهائي.“

**حضور صلعم جن جي بيماريءَ وقت حضرت ابوبڪر،**

**حضور جن صلعم جي حڪم موجب امام ٿيو**

جڏهن حضرت ابوبڪر صديق رض، الله تعاليٰ عنده،  
حضرت رسول الله صلي الله عليه وآله وسلم جي مصلي تي  
بيٺو، ته خود حضرت ابوبڪر رض، ۽ ٻين اصحابن جي اهڙي  
اچي دل ڦيٽي ۽ اهڙو اچي روئڻ لڳا، جو سندن روئڻ جو  
آواز حضور جن عليه الصلوات والسلام جي ڪنن مبارڪن  
تائين وڃي رسيو. انهيءَ وقت البت طبيعت ۾ وري آرام  
ٿيو هو، انهيءَ ڪري آخر مسجد شريف ۾ تشریف فرما ٿيا،  
۽ حضرت ابوبڪر صديق رض، جي ڪهي پاسي ويهي نماز  
پڙهائون ۽ نماز کان پوءِ وري سڀني کي مخاطب ڪري  
فرمايائون: ”مسلمانوا آءُ اوهان کي الله جي حوالي  
ڪريان ٿو، الله جي پناه، ۽ مدد جي حوالي ڪريان ٿو،  
الله اوهان تي مون کان پوءِ واهي آهي. اوهين رهيزگار  
۽ سندس بندگي ڪندڙ رهندؤ ته پاڻ به اوهان کي  
سڀاليندو. آءُ هاڻي دنيا کان ڌار ٿين ۽ دنيا کي ڇڏڻ  
وارو آهيان.“

**حضور صلعم جن جي ڀڃاڙيءَ ۾ دنيا جي ۽ مالي حالت**

حضور جن عليه الصلوات والسلام جي حواليءَ شريف ۾  
جيڪي به انهيءَ وقت موجود هو، سو سڀ پاڻ راه خدا ۾

ڏسي - وٺي ڇڏيائون، ۽ هٿيار جيڪي وٺڻ هئا، سي سڀ مسلمانن کي بخشش ڪيائون. جنهن رات جي صبح جو لاڏاڻو ٿيو، تنهن رات ڏيئي ۾ تيل ٺٽي ڪونه هو - بيبي عائشه رضه اللّٰه تعاليٰ عنها پاڙي مان اڌارو تيل وٺي آئي - ۽ حضور جن عليه الصلوات والسلام جي جيڪا زر هئي، ما ٽيهن ٽوڻن جي عيوض ڪهه ۾ رکيل هئي!

### ڀڙيون ڏينهن

پوئين ڏينهن صبح جو، حجري مبارڪ جو ڀڙو حضور صلعم جن پاسي ڪرائي ڇڏيو، جو مسجد جي پاسي هو. سندين نظر مبارڪ مسجد ۾ پئي، ڏٺائون ته مسلمانن جون صفون تيار آهن ۽ اللّٰه پاڪ لاشريڪه جي عبادت ۾ بيٺا آهن. اهو پاڪ ۽ دل تي اثر ڪرڻ وارو نظارو جو سندين ٺٽي ڪوشش ۽ صداقت جو نتيجو ۽ نشان هو، پاڻ سونهارا ڏسي ڏاڍا خوش ٿيا ۽ سندن چهره مبارڪ تي خوشي ۽ جا آثار ظاهر، ۽ چنن مبارڪن مان سُڪڻ جو نمونو پيدا ٿيو ٿي. اصحابن کي جو نماز ٺٽي ۾ خبر پئي ته پاڻ مسجد ڏانهن نهارين ٿا ۽ اسان کي ڏسن ويٺا، سو اصحابن کي سندن ديدار جو اهڙو ته اچي شوق غالب ٿيو، جو پانئين ته ڏانهن نهارين، مگر حضور عليه الصلوات والسلام هٿ مبارڪ جي اشاري مان کين دلچاء ڏني ۽ روڪيو.

حضور صلعم جن ڀڙيون نماز حضرت صديق اڪبر رضه

### جي ڀڙيون ڀڙهي

پاڻ سڳورن صبح جي نماز، حضرت ابوبڪر صديق رضه جي ڀڙيون ڀڙهي. هن نماز کان پوءِ پئي ڪنهن به فرض نماز جو وقت حضور صلعم جن تي ڪونه گذريو، جڏهن انهي ڏينهن نزع جي حالت ٿي، تڏهن هڪ ڀيرو پاڻي جو جو پرائي سيراڻي کان رکائي ڇڏيو هئائون، جنهن مان

هٿڙا ٻوڙيو منهن مبارڪ تي پئي رکيائون. چهر و مبارڪ  
ڪڏهن ڪاڙهو ڪڏهن پيلو ٿيو ٿي ويو. اهڙي وقت به  
زبان مبارڪ تي هي لفظ هٿن:

”لااله الا الله ان لاموت سكرات“

[هڪ خدا ڌاران ٻيو ڪو خدا ڪونهي، موت ۾  
گهڻي قدر تڪليفون آهن.]

انهيءَ وقت پاڻ بيبي فاطمه بتول رضي الله تعالى عنها  
کي فرمايائون؛ ”امان! اهو موت، لذتون پيچيندڙ، سڌون  
خواهشون ڪهيندڙ، جماعتون جدا ڪندڙ، عورتن کي رٿڙ  
ڪندڙ، پٽن ۽ ڌيئرن کي يتيم ۽ چورڙو ڪندڙ آهي.“  
اهي لفظ ٻڌي بيبي صاحب روئي ڏنو ۽ اکين مان پاڻي وهايو.  
حضور جن عليه الصلوات والسلام پنهنجي هٿن مبارڪن سان  
بيبي صاحب جون اکيون آگهيون ۽ فرمايائون ته ”پاها نه نه،  
روه نه.“ پوءِ حضرت امام حسن ۽ حضرت امام حسين  
رضي الله تعالى عنهما کي گهرايائون. امام سونهارا خدا  
جي مقدس نبي مٿي ڪر ناني جو هٿو وقت ڏسي، روئڻ لڳا.  
حضور جن عليه الصلوات والسلام پنهي کي چميون ڏنيون ۽  
سندين عزت باهت وصيت فرمايائون. پوءِ وري حرم پاڪن  
کي گهرايائون نصيحتون ڏنائون. وري حضرت علي مرتضيٰ  
رضي الله تعالى عنه کي گهرايائون جنهن اچي سر مبارڪ  
جوڻ تي رکيو ۽ حضور جن عليه الصلوات والسلام ساڻس  
ڳالهه ٻولي، ڪندا رهيا. ڳالهائڻ به البت ڪجهه وات مبارڪ  
مان پاڻي آيو ٿي ته حضرت علي رضه جي منهن مبارڪ تي  
چنڊون پيون ٿي. ۽ حضرت علي رضه کي خاص طرح هيءَ  
نصيحتون ڏنائون ته ”پانهن ۽ پانهين مان چڱو پير کڻجو،  
خدا کان ڊڄجو، انهن غريبن کي چڱو ڪارائو، چڱو چوڙائو،

چڱو ماڻاڻجو ۽ ساڻن هميشه نرم ٿي هليو.“ ۽ فرمايائون ته  
”علي (رض) صبر سان رهجان.“

رب پاڪ جو محبوب رسول عربي،  
مڪي مدني، هاشمي و مطلبسي.

جي مشڪ و جهي وات کي خوشبوءِ سان ڀريان،

حضرت جو وٺڻ نانءُ ته به ابي ادبي.

قربان و جان شان ڪريميءَ تان سندن،

صدق تي ان احسان جي عيمي تان سندن،

ٿيان گهور، مٿن گهوريان پنهنجي جان ۽ مال،

رحمت تان، ڪرم تان ۽ رحيميءَ تان سندن.

حضرت علي رضه آخر حضور صلعم جن وٽان آئي روالو

ٿيو ته بيبي عائشه صاحبه رضي الله تعالى عنه سر مبارڪ کڻي

گوڏي تي رکيو. اتي عبدالرحمان بن ابي بڪر رضه به اندر

آيو، جنهن جي هٿ ۾ تازو ڏنڊڻ هو. اهو ڏنڊڻ وٺي

هاڻ سونهارن ڪم آندو. تنهن کان پوءِ هي لفظ زبان مبارڪ

مان نڪتن؛

”الصلوات الصلوات وما ملكت ايما نڪر.“

[ نمازا نمازا يعني نماز نه چڏيو، ٻانهن ۽ ٻانهين

جي سنڀال ڪندا رهجو. ]

الهن لفظن کان پوءِ هي لفظ فرمايائون؛

اللهم الحقي بالرفيق اعلي

[ اي خدا، مٿاهين رفيق سان ملائيم. ]

بيبي عائشه صديقه رضه جو فرمودو آهي ته اهي لفظ

چيائون ته انهيءَ کان پوءِ اکين جا تارا مبارڪ ٿورا ٿري

ويا ۽ تاريخ ۱۲ - مهيني ربيع الاول سن ۱۱ هجريءَ سومر

جي ڏينهن ٽيهٺ سال ۽ چئن ڏينهن جي عمر ۾ منجهند مهل

روح پاڪ جسم مبارڪ مان نڪري عالم قدس ڏانهن هليو

ويو (انا لله وانا اليه راجعون). انهيءَ دل ڏکوئيندڙ حادثي،

۽ رسول الله، نبي الله، حبيب الله، رحمت للعالمين، محبوب رب العالمين، تاج الحرمين، سيد الثقلين صلي الله عليه وآله وسلم جي ظاهري فراق ۽ وچوڙي جي غم ۽ گوندر ۾ ڪنهن اهل بيت، ڪنهن ۾ اصحاب سونهاري، شريعت جي خلاف، نه رڙيون ڪيون ۽ نه واکا ڪري رنو. غم ۽ اوندهه جي تلخ آب مان سندن دل ۽ جگر جو پيمانو ۽ پيالو پٿر ٿي ويو، مگر الله ۽ الله جي رسول صلي الله عليه وآله وسلم جا مضبوط ۽ موحارا حڪم ياد ڪري، انهيءَ ڪڙان کي خيال ۾ نه، آندائون. خيال جي جاءِ آهي ته جن انسانن، مٿي مرسل مدني محبوب جي مٿي ۽ من موٽي مجلس هڪ دفعي ڏٺي هوندي، جن دنيا جي اولين ۽ آخرين نبين جي جي سردار، حڪيمن ۽ فلاسفرن جي مهندارن قانون قدرت جي مطالعي ڪندڙن جي سرتاج، دنيا کي سڌاريندڙن ۽ سنئين رستي تي آڻيندڙن جي امام جي صحبت حاصل ڪئي هوندي، تن کي اهڙي گوهر گرانيه، اعزي جواهر ناياب جي جدائيءَ جو ڪيڏو نه، غم ۽ الڀ رسيو هوندو! مگر واھ ڙي سندن همت ۽ شريعت جي مطابقت، جو هڪ آواز ۾ خلاف حڪم رسول الله جي ڪونه ڪڍيائون!

## بيبي خاتون جنت جو حال حضور جن جي

### وفات وقت

سندن نور نظر نياڻي بيبي خاتون جنت رضي الله تعالى عنها انهيءَ حادثي جي وقت فقط حيرت ۾ پئجي، حضور جن عليه الصلوات والسلام جي مٿان بيبي اکين مان دل جا ڪوڙا ڪاڙي، هي درد ڀريا لفظ چيا: ”منهنجا عاليشان ابا! اوهان الله سائينءَ جو سڏ سڻيو ۽ قبول ڪيو، بهشت ۾ جاءِ ورتي. غم فقط هيترو آهي، جو هاڻي جبرئيل ڪنهن تي ايندو ۽ خدا جو پيغام ڪنهن وٽ آڻيندو؟ افسوس اهو سلسلو بند ٿي ويو، خدایا، فاطمه جي روح کي پنهنجي پاڪ نبي

محمد عليه الصلوات والسلام جي روح سان سلاه ۽ سندن  
ديدار سان مون کي هميشه رک رک ڏاڍا هن مصيبت جي ڏواب  
کان تون مون کي بي نصيب نه ڪر. روز محشر ۾ رسول الله  
صلعم جي شفاعت کان محروم نه ڪرينم -- آمين!

بيبي عائشه صديقه جو حال حضور جن جي

### وفات وقت

بيبي عائشه صديقه ام المومنين رضي الله تعالى عنها هي  
جذبي وارا لفظ زبان مبارڪ مان ڪڍيا: ”افسوس هن ڳالهه  
جو آهي ته اهو خدا جو پيارو نبي جنهن مسڪيني کي  
دولتمندي ۽ فقيري کي دنياداري ۽ تي اختيار ڪيو جنهن  
امت جي غم ۾ ڪڏهن سڄي رات آرام نه ڪيو ۽ فرحت  
نه ڪئي جنهن هميشه وڏي همت سان نفس جو مقابلو ڪيو  
جنهن خدائي منع ٿيل ڳالهين ڏي نهاريو ۽ ڪين جنهن کي  
غريبن جي تائيد ۾ دشمنن جي ظلمن جو ڪوبه خيال ڪونه  
ٿيندو هو جنهن جي مهربانين ۽ احسانن جو دروازو مسڪينن  
۽ محتاجن تي سدائين کليل هو جنهن جا موتي ۽ جهڙا ڏند  
حق جي اظهار ۾ پٿرن سان ٽوڙيا ويا جنهن جي مبارڪ  
پيشاني زخمي ڪئي وئي جنهن پياري رسول فقط جنون جي  
ماني ۽ ڏينهن لاڳيتا ڍو ڪري نه ڪاڌي اڄ اهڙو پاڪ  
نبي دنيا مان لڏي ٿو وڃي! البت اصحابن جي دلين تي  
هن مصيبت جي بجلي اهڙي ته ڪيري جو اهو سور اندر  
۾ سانڍي جوش وچان ڪي ته چرين جهڙا ٿي پيا ڪي  
وڻ پٽ ڏئي ٻاهر نڪري ويا ڪي جتي هئا اتي ئي حيران  
پریشان رهجي ويا.

حضرت امير عمر جو حال حضور صلعم جن جي

### وفات وقت

حضرت امير رضي الله تعالى عنه جو ته اهڙو حال ٿيو  
جو کيس هڪ ئي ڏي ٻئي ئي ته حضور جن عليه الصلوات والسلام

دنيا مان لڏيو هوندو، بلڪ هيئن چوڻ لڳو ته ”جيڪو چوندو ته محمد عليه الصلوات والسلام مري ويو آهي ته آهي الهيءَ جي مري ترار مان لاهيندس.“

## حضرت ابوبڪر صديق جو حال حضور جن جي وفات وقت

حضرت ابوبڪر صديق رضي الله تعالى عنه، حضور جن جي حواليءَ ۾ وڃي، کين پاڪر پائي، پيشانيءَ تي چمي ڏئي، اکين مان ڪوڙها ڪاڙيائين، لڙڪ وهاڀائين ۽ هي لفظ چيائين ته ”منهنجو ماءُ پيءُ تو تان صدقي: قسم خدا جو، تو تي اي نبي خدا جا، الله پاڪ به پيرا موت ڪين موڪليندو، هي هڪڙو ئي موت آهي، جو اوهان وٽ خدا جي لکي موجب آيو آهي.“ حضرت ابوبڪر وري مسجد نبويءَ ۾ آيو، ۽ اصحابن جي حالت ڏسي سڀني کي هڪ مغزدار ۽ تسلي بخشيندڙ وعظ هن طرح فرمايو:

اما بعد-من کان يعبد محمدا فان قدمات من كان منكم يعبد الله فان الله حي لا يموت قال الله تعالى وما محمد الا رسول قد خلت من قبله الرسل افان مات او قتل انقلبتم علي اعقابكم ومن ينقلب علي عقبيه فان يضر الله شيئا و سيجزي الله الشاكرين.

[الله جي تعريف ۽ رسول جي صلوات کان پوءِ ظاهر هجي ته جو شخص حضرت محمد صلعم کسي پوڄيندو هو، تنهن کي معلوم هئڻ گهرجي ته حضور جن تحقيق وفات ڪئي، ۽ جو اوهان مان الله پاڪ کي پوڄيندو هو، سو الله جيئرو ۽ سدائين قائم آهي. الله تعالى فرمايو آهي ته حضرت محمد فقط رسول آهي، جو پيا رسول به ڪنهن اڳ گذري ويا آهن. ڇا جيڪڏهن حضرت محمد عليه الصلوات والسلام مري



اوي، يا قتل ٿي ته اوهين پوئين پيرين موٽندو؟  
۽ جيڪو اوهان مان پوئين پيرين موٽندو ته الله کي  
ڪو نقصان رسائي ڪين سگهندو، ۽ الله تعاليٰ  
شڪرگذار ٻانهن کي اجر بخشيندو.

حضرت ابو بڪر صديق رضه جي خطبي ۾ ٻنهي سان  
اصحابن کي هڪڙي قسم جي همت ۽ زياده صبر جي توفيق  
حاصل ٿي ۽ اڪ پوءِ جاچڻ لڳا.

**حضرت علي رضه جو حال حضور صلعم جن جي  
وفات وقت**

جنهن وقت حضور جن عليه الصلوات والسلام کي غسل  
ڏيڻ ۾ آيو ٿي، ان وقت حضرت علي رضه الله تعاليٰ عنده  
هي پيارا لفظ زبان مان ڪڍيا:

بابي انت و امي لقد انقطع بموتك مالهم ينقطع بموت  
غيرك من النبوت و الانباء و اخبار السماء. خصصت  
حتي صرت مسليا عن سواك. و عممت حتي صار الناس  
فيك سواء ولولا انك امرت بالصبر و نهيت عن الجزع لا  
تفدنا عليك ماء الشيون و لكان الداء مما طلا و الكبد  
مخالفا و فلا لك و لكنك ماتمك رده و لا استطاع دفعه.  
بابي و امي انت ذكرنا عند ربك و اجعلنا من بالڪ.

[منهنجو ماءُ ٻي ۽ توهان تان صديقي، اوهان جي وفات  
سببان اهڙيون شيون بند ٿي ويون، جي ٻين جي وفات  
سببان هوند ڪين ٿين، يعني نبوت، غيب جون  
خبرون، ۽ آسماني وحي. اوهان وفات ڪئي ته منهنجي  
دل ٻين مصيبتن کان سرد ٿي وئي. تنهنجي موت جي  
مصيبت اهڙي ته گهڻي آهي، جو سڀني لاءِ هڪ جهڙي  
ٿي ٿي آهي، جيڪڏهن تون (اي رسول خدا جا)  
صبر جو حڪم نه ڪرين ها ته واکا ڪري روئڻ

## حيات النبي

کان نه روکين ها ته ضرور اسين ماتم جو پاڻي  
 وهائي وهائي سڪائي ڇڏيون ها. ته حق هي درد  
 لادوا ۽ هي زخم لاعلاج آهي، جنهن جو غم جيترو  
 ڪجي، اهو تورو آهي، پر اسين هن غم کي پاسي  
 ڪري نٿا سگهون ۽ نڪا هن درد جي دفع جي  
 ڪا طاقت ئي اٿئون. صدقي منهنجو ماءُ پيءُ توتان  
 پنهنجي رب وٽ اسان کي ياد ڪجانءِ ۽ دل تان  
 نه وسارجانءِ.

حضور جن عليه الصلوات والسلام کي ٽن ڪپڙن ۾  
 ڪفنيو ويو، جيئن شرعي حڪم آهي. پهرين سندن قبيلي  
 وارن، پوءِ مردن، پوءِ عورتن، پوءِ ننڍڙن ڇوڪرن مٿن  
 نماز پڙهي، انهيءَ نماز ۾ امام ڪوٺايو، هن ڪري جو  
 حجرو مبارڪ تنگ هو، جنهن سببان ذهن-ذهن چڻ وڃي  
 ٿي اندر نماز پڙهي. هڪڙا نماز پڙهي ٿي آيا ته پيا ٿي ويا  
 اهو سلسلو گهڻو وقت پئي هليو، انهيءَ ڪري دفن ۾ دير  
 پئجي ويئي ۽ اربع رات اهو خدائي خزانو خدا جي حوالي  
 ڪيو ويو.

اللهم صلي علي محمد و علي آله واصحابه وبارك وسلم

سندن جنازي نماز ۾ هيءَ دعا پڙهي ويئي هئي:

ان الله و ملائڪته يصلون علي النبي. يا ايها الذين  
 آمنوا صلوا عليه وسلموا تسليما. اللهم ربنا ليك وسعديك  
 صلوات الله الابرار الرحيم و الملائكة المقربين و النبيين  
 والصديقين والصالحين وما سبغ لك من شيء يا رب العالمين  
 علي محمد بن عبدالله خاتم النبيين و سيد المرسلين و امام  
 المتقين و رسول رب العالمين الشاهد البشير الداعي باذنك  
 الصراج المنير و بارك عليه وسلم.

## حيات النبي

۲۰۳

الحمد للآله! منهنجي هن جان کان پياري ۽ سچي ۽ معنت سان تيار ٿيل، مبارڪ ۽ شريف ڪتاب جو خاتمو، اڄ مبارڪ ڏينهن، يعني جمعي جي ڏينهن تاريخ ۱۳ - جماد الاول سنه ۱۲۳۲ هجري مقدس، مطابق ۱۰ - اپريل سنه ۱۹۱۴ عيسوي جي ٿيو. پڇاڙي ۽ ۾ مون کي ٻيو ڪجهه به وڌيڪ لکڻو ڪينهي، فقط هيٺو عرض ڪرڻو اٿس ته منهنجي هن ڪتاب جا پڙهندڙ، خدا جي واسطي سچي ۽ دل واري ۽ دعا کان مون کي نه وسارين انهيءَ ۾ منهنجو به فائدو آهي ۽ دعا ڪندڙ جو به فائدو آهي - والسلام علي من تبع الهدى.

هن کان پوءِ ”اخلاق محمدي“ هٿ ۾ ڪڍندس، جو اڳ ڪو يا هن ڪتاب جو ٻيو جلد ٿي سمجهڻ گهرجي. انشاء الله تعاليٰ.

ڪراچي  
۲۰ - اپريل ۱۹۱۴ ع { حڪيم فتح محمد سيوهاڻي.

اڄ تاريخ ۲۱ - رجب المرجب سنه ۱۳۴۴ هجري ۽ جمعي جي ڏينهن هن ڪتاب کي ٻئي دفعي نظر مان ڪڍي سڌاري پورو ڪيم.


الحمد للآله، جو هن ڪتاب جي پڇاڙي ۽ ۾ ڪيل انجام ۽ ڏيکاريل آئيد موافق ”اخلاق محمدي“ به هن ڪتاب کان پوءِ جلد ٿي لکي پورو ڪيو هو، جو جهڙي ۽ ڪهي به ويو، هالي ان جو به ڪو جلد ڪنهن ڪتب فروش وٽان ڪونه ٿو ملي. آئيد ته اهو به نئين سر سڌاري پنهنجي هن ڪتاب حياتي ۽ ۾ ٿي وري ڇپرائيندس.

ڪراچي { دعا جو طالب، الله جو عاجز ٻانهو،  
۵ - فيبروري ۱۹۲۶ ع { حڪيم فتح محمد سيوهاڻي.

# پاڻي ۽ الڳ ڪرڻ جي صلعم

الڳ ڪرڻ جي صلعم

Marfat.com



- ۱۷۸
- ۱۷۸
- ۱۷۹
- ۱۸۰
- ۱۸۰
- ۱۸۱
- ۱۸۱
- ۱۸۲
- ۱۸۴
- ۱۸۵
- ۱۸۵

ن جي قتل جي تياري

گ قوت الڪدر

آء

